

اندلس... فلسطین... کشمیر

بانگ

جموں کشمیر کے متعلق بھارتی منصوبوں کی نشاندہی

از

ڈاکٹر محمد قاسم حفظہ اللہ

ناشر

مسلم دینی محاذ

جموں کشمیر

www.muslimdeenimahaz.com

جملہ حقوق بحق ناشر محفوظ ہیں

نام کتاب	: بانگ
مصنف	: ڈاکٹر محمد قاسم حفظہ اللہ
اشاعت	: ۲۰۱۵ء
تعداد	: ۵۰۰۰
قیمت	: 100 روپے

نوٹ: یہ کتاب مسلم دینی محاذ کی ویب سائٹ
www.muslimdeenimahaz.com
 پر بھی دستیاب ہے۔

ناشر

مسلم دینی محاذ
 جموں کشمیر

فرمان الہی:

ترجمہ: یہ لوگ تم سے لڑائی بھڑائی کرتے ہی
 رہیں گے یہاں تک کہ اگر ان سے ہو سکے تو تمہیں
 تمہارے دین سے مرتد کر دیں اور تم میں سے جو لوگ
 اپنے دین سے پلٹ جائیں اور اسی کفر کی حالت میں
 مریں اُن کے اعمال دنیاوی اور اخروی سب غارت ہو
 جائیں گے۔ یہ لوگ جہنمی ہونگے اور ہمیشہ ہمیشہ جہنم میں
 ہی رہیں گے۔ (البقرہ - ۲۱۷)

فہرست عنوانات

6	انتساب
7	افتتاحیہ
15	بانگ
17	اندلس
23	فلسطین
32	ہندو
32	ہندو تو
34	ہندو راشٹر
39	ہندومت کا الہامی ہونا
77	جموں کشمیر
83	کشمیر کیلئے بھارتی منصوبوں کی نشاندہی
87	سیاسی سامراجیت کا پہلا مرحلہ
89	سیاسی سامراجیت کا دوسرا مرحلہ
90	پاک بھارت جنگ
95	PDP کا قیام

102	کشمیر میں مسلمانوں کی اکثریت.....
115	لسانی جارحیت
117	ذرائع ابلاغ
123	زرعی جارحیت
127	بھارتی حکومت کا سامراجی منصوبہ
129	مذہب کی بنیاد پر استحصال
132	کشمیریوں کی تفریق در تفریق
134	احقر کی ذاتی رائے

انتساب

مرحوم نور محمد صوفی المعروف نور کاندہ کے نام جن کی سیاسی بصیرت اور دور اندیشی آج بھی ملتِ اسلامیہ جموں کشمیر کی رہنمائی کر سکتی ہے۔

تقسیم ہند کے بعد وزیرِ عظم ہند پنڈت نہرو پہلی بار کشمیر کے دورے پر آئے تو لالچوک میں اُس نے ایک عظیم الشان اجتماع سے خطاب کرتے ہوئے کہا: ”حالات معمول پر آئیں گے تو ہم راج شماری کروا کے ہی دم لینگے۔ ہم نے آپ (شیخ عبداللہ) کی درخواست پر فوج بھیج دی ہے جب آپ کہیں گے تو ہم فوج واپس لینگے۔“

اس روز نور محمد صوفی المعروف نور کاندہ مرحوم مایسمہ اور لالچوک میں سر پرگا ندھی ٹوپی اور دھوتی میں ملبوس ماتھے پر زعفرانی ٹیکہ لگا کے گھومتے رہے اور راہ گیروں اور دکانداروں کو دو ہاتھ جوڑ کر نمسکار کرتے رہے۔ (یہ میرا چشمہ دید واقع ہے مٹھی غلام حسن: ندائے حق، ص ۱۹۹)

بی جے پی اور دوسری سنگھ تنظیموں کے نظریاتی منبع آرائیں ایس کے نیشنل ایکزیکیٹو کے ممبر اور سینئر لیڈر اندریش کمار نے کہا ”۲۰۱۴ء میں کھوئے ہوئے کشمیر اور کشمیریت کو ہندوستانی مین سٹریم (ہندو) میں دوبارہ حاصل کرنے کا موقع میسر ہے۔“

”دہشت گردی، استحصال اور علاحدگی پسندیت کا سامنا کرنے والے جموں و کشمیر کے عوام کے لئے ہندوستان کے رنگ میں رنگنے کا وقت آ گیا ہے۔“

(اندریش کمار، کشمیر عظمیٰ۔ ۱۸ نومبر ۲۰۱۴ء)

”مسلمانوں اور عیسائیوں کو دوبارہ ہندو مذہب اختیار کرنے کے لئے تمام سہولیات دی جائیں گی۔ یہ ملک ہندوؤں کا ہے اور برطانوی پارلیمنٹ میں بھی اسے منظور کیا گیا۔ اگر مسلمان اور عیسائی ہندوستان میں رہنا چاہتے ہیں تو انہیں ہندو بننا پڑے گا۔“ (راجیشور سنگھ سربراہ دھرم جاگرن سمیٹی، کشمیر عظمیٰ۔ ۱۹ دسمبر ۲۰۱۴ء)

افتتاحیہ

برہمن اپنے اہداف کیسے حاصل کرتے ہیں!

ہندو تو کالفظ سب سے پہلے آرائس ایس کے قائدین وی ڈی ساورکر اور سور یہ نارین راؤ نے کیا ہے مگر اس کا یہ قطعاً مطلب نہیں کہ ہندو تو صرف آرائس ایس کی فکر ہے اور اس پر ان کی اجارہ داری ہے۔ بلاشبہ آرائس ایس اس کا سب سے بڑا داعی ہے مگر جہاں تک اسکی فکری اور نظریاتی بنیادوں کا تعلق ہے یہ تمام برہمنوں سے بالخصوص اور غیر برہمن ہندوؤں سے بالعموم متعلق ہے۔ یہ ممکن ہے حقیقت کے ایک ہوتے ہوئے بھی ہندوؤں کے مختلف طبقات اسکی تعبیر اور منہج یا طریقہ کار کے اعتبار سے باہم مختلف ہیں۔ لیکن جہاں تک حقیقت یعنی اصول اور ہدف کی بات ہے سبھی متفق و متحد ہیں۔

چنانچہ یہی سبب ہے کہ ہندو کے سرخیل طبقات میں سے تین۔۱۔ بلا واسطہ ہندو کے قائلین۔۲۔ بالواسطہ ہندو کے قائلین اور۔۳۔ بنیادی ہندو کے قائلین اصول اور ہدف میں متحد و متفق ہوتے ہوئے بھی تعبیر و طریقہ کار میں مختلف ہیں۔ ان میں بلا واسطہ ہندو کے قائلین میں نمایاں ترین داعی سنگھ پر یوار ہے۔ بالواسطہ ہندو کے قائلین میں نمایاں ترین داعی کانگریس ہے اور ہندو کے قائلین میں نمایاں ترین داعی کمیونسٹ (ML) ہے۔

دشمن قوم میں آلہ کار بنانے کا برہمنی طریقہ کار:

ہندو کی ایک عجیب و غریب میکا نیکیت ہے اسکے تحت ہندو کے علمبردار برہمن اپنے شدید مخالفین کو جڑ سے اکھاڑ پھینکنے یا اس کو ضم کر لینے کی کوشش کرتے

ہیں۔ لیکن یہ عمل اس طرح سے ہوتا ہے کہ انضمام کا یہ سارا عمل بظاہر تحسین و تعریف معلوم ہو۔ اس عمل کی دو صورتیں ہیں:

۱: پہلی صورت یہ ہے کہ برہمن اپنے مخالف چیلنج دینے والی قوت کے اندر سے کسی فرد کو آلہ کار بنانے کیلئے اسے تحسین و تعریف کے اعلیٰ مقام پر فائز کرتے ہیں (’امام الہند‘ مولوی ابوالکلام آزاد، ’شیر کشمیر ڈاکٹر‘ شیخ محمد عبداللہ) حتیٰ کہ اسے اپنے دیوتاؤں کا اوتار قرار دیا جاتا ہے اور پھر ہندو کے مقاصد کے حصول کیلئے اس کا استعمال کیا جاتا ہے۔ اس کی بھی دو ذیلی صورتیں ہیں:

۱: پہلی صورت میں دشمنوں کے ایک فرد کو تحسین و تعریف کے ذریعہ آلہ کار بنا کر اور اسے اوتار قرار دے کر اسکی قوم کے خاتمے کی کوشش کی جاتی ہے۔ اور خود اس فرد (افراد) کے ذریعہ اس کی اپنی قوم کو نہایت بربریت سے ختم کروایا جاتا ہے۔ (کشمیر کے بھارت نواز سیاست کار، انتظامیہ کے اعلیٰ حکام اور پولیس افسران) اس سے دو فائدے ہوتے ہیں۔ پہلا فائدہ یہ کہ ہندو کے علمبردار برہمنوں کو اپنی طاقت کم صرف کرنی پڑتی ہے۔ دوسرا فائدہ یہ کہ مخالف قوم خود آپس میں منقسم ہو جاتی ہے اور قومی اور ملی بنیادوں پر متحدہ قوت کا استعمال کرنے سے قاصر رہتی ہے۔

اس کی بہترین مثال پرشورام کی ہے جس کے ذریعہ پہلے اسکی اپنی چھتری ماں کینو کو قتل کروایا گیا پھر اسے وشنو کا چھٹا اوتار قرار دے کر اسے کارتہ ویر یہ کے چھتری راجہ ہے ہیاس کو تباہ کرنے کیلئے استعمال کیا گیا پھر اس کے بعد اس کے تحت باضابطہ عظیم لشکر تیار کر کے پوری چھتری قوم کا قتل عام کروایا گیا (جس طرح اس وقت کشمیری پولیس کے ذریعہ کشمیریوں کو قتل عام کروایا جا رہا ہے)۔

ایمرجنسی میں بربریت کے اقدامات کرنے سے قبل (اور بطور خاص مسلمانوں کی جبری نسبندی کے اقدامات سے قبل) فخر الدین علی احمد کو صدر بنانا، سکھ

مسئلے کو حل کرنے اور خالصتان تحریک کا قلع قمع کرنے کیلئے ذیل سنگھ کو صدر اور بوٹا سنگھ کو وزیر داخلہ مقرر کرنا، 1989ء میں کشمیر میں مسلمانوں کا قتل عام کرنے کیلئے بھارتی افواج کو خصوصی اختیارات دینے سے پہلے مفتی محمد سعید کو وزیر داخلہ مقرر کرنا محض اتفاق نہیں۔

۲: دوسری صورت کا استعمال اس وقت کیا جاتا ہے جب:

(۱) ہندو قوم کو عوامی تحریک (Mass Mobilisation) کرنے کی ضرورت ہوتی ہے۔

(ب) ہندو قوم کو اپنے ارد گرد مغلوب قوموں سے رقیبانہ خطرہ پیدا ہو جاتا ہے۔
(ج) جب ہندو قوم یہ سمجھتی ہے کہ اس کی براہ راست قیادت انہیں مشکوک بنا سکتی ہے لہذا ایسی صورت میں وہ ذیلی مغلوب قوموں سے آلہ کار بناتی ہے، اسکی تعریف و توصیف کر کے اسے مقام بلند پر فائز کرتی ہے (غیر برہمنی 'مہاتما' گاندھی، غیر برہمن 'مہاپرش' مودی)۔ حتیٰ کہ ان میں بعض کو اتار کے مقام بلند پر فائز کر دیتی ہے اور اس طریقہ سے مذکورہ کام اس سے لیتی ہے۔ (گاندھی سے برطانیہ سے آزادی حاصل کرنے کا کام اور مودی سے بھارت کو ہندو راشٹر بنانے کا کام) یہ طریقہ برہمنوں کے کامیاب طریقوں میں سے ایک ہے۔

چنانچہ 550 ق م میں ہندوستان میں برہمنوں کی ہندو کو پوری طرح اکھاڑ پھینکا گیا۔ ہندو کے مخالفین کی حکومت مگدھ میں 600 ق م میں قائم ہوئی اور یکے بعد دیگرے ہندو کے مخالفین کی حکومت رہی۔ ان ہندو کے مخالفین کی سب سے عظیم الشان حکومت نند خاندان کی قائم ہوئی، چونکہ یہ شودروں کا خاندان تھا اس لئے برہمنوں نے اس عہد کا خاتمہ کرنا چاہا کیونکہ اس سے برہمنوں کی مذہبی، سیاسی، معاشی، سماجی اور علمی قیادت متاثر ہوگئی تھی۔ برہمنوں کے مظالم سے ہزاروں سالوں

سے کچی جانے والی قوموں نے نہ صرف یہ کہ برہمنوں کی سیاسی اور مذہبی اجارہ داری سے خلاصی پالی تھی اسکے لئے ان کو گوتم بدھ اور مہاویر جین کے افکار اور نظریات نے سہارا دیا تھا۔ اب وہ ویدک عہد اور مہا کاویہ عہد کے مقابلے میں زیادہ مضبوط پوزیشن میں تھے مگر برہمنوں کے غیر معمولی دماغوں نے اس مضبوط قلعہ کو توڑنے کے آلہ جات تیار کئے۔ مگدھ سے دور تکشلا میں پوری سازشیں تیار کی گئیں اور ایک شوردرچندر گپت موریہ کو اس Mass Mobilisation اور مہم کیلئے استعمال کیا گیا۔ چندر گپت کی آڑ میں کوٹلیہ نے برہمنوں کا Counter Revolution برپا کر دیا۔ یہ الگ بات ہے کہ بودھ مذہب کی قوت مدافعت عود کر آئی اور چندر گپت کے پوتے اشوک نے پھر برہمن واد کو شکست دے دی۔

عہد وسطیٰ میں مغل خاندان کے خلاف شیواجی کو ابھارنا اور پھر بعد میں شیواجی کے خاندان کی آڑ میں پیشواؤں کی حکومت کا قیام اسی قبیل کی چیز ہے۔ شیواجی اصلاً نچلی قوم کا ایک فرد تھا۔ ماضی قریب میں موہن داس کرم چند گاندھی اور بھیم راؤ امبیڈکر (اب نریندر مودی) اس عمل کی اعلیٰ مثال ہیں۔ انیسویں صدی کے اوائل میں ہندو کی قوتوں نے انگریزوں سے مفادات کی بنیاد پر ربط تو قائم کر لیا اور پوری ایک صدی تک برہمن اپنی براہ راست قیادت احیاء کی کوشش کرتے رہے (جس طرح شیام پرساد مکھرجی، اٹل بھاری واجپائی اور لال کرشن ایڈوانی 1950ء سے 2014ء تک کرتے رہے) لیکن جب انہوں نے دیکھا کہ رام موہن رائے، دیوندر ناتھ ٹھاکر، سوامی دیانند سرسوتی، راج نارائن بوس، بنکم چندر چٹوپادھیائے، بال گنگا دھرتک، پن چندر پال، سوامی ویو یک آنند، اروندو گھوش، رام تیرتھ، رویندر ناتھ ٹھاکر، گووند رانا ڈے، سریندر ناتھ بنرجی، مدن موہن مالویہ، گوپال کرشن گوکھلے، کی کوشش قوم کو جگا تو سکتی ہیں لیکن عام بیداری پیدا نہیں کر سکتی۔ انہوں نے محسوس کر

لیا کہ یہ بیداری رقیب قوت سے محاذ آرائی کیلئے کافی نہیں اور برہمن مغلوب قوموں کو Mobilise نہیں کر سکتے لہذا ان کی آنکھیں کسی ایسے شخص کی تلاش کرنے لگیں جو صدیوں سے چلے آرہے اس عمل کی ذمہ داری قبول کر لے اور غیر برہمنوں میں سے ہو۔ چنانچہ ایک شخص پران کی نظر پڑی جو جنوبی افریقہ میں غیر معروف زندگی گزار رہا تھا لیکن اس میں وہ تمام اوصاف پائے جا گئے جس کی تلاش انہیں تھی..... یعنی:

(۱) ہندو فلسفے سے آگاہ ہونا (۲) معاصر عہد سے آگاہ ہونا (۳) غیر برہمن ہونا (۴) غیر چھتری ہونا (۵) آمادہ کار ہونا۔ (نریندر مودی میں بھی یہی اوصاف سنگھ پر یوارنے پائے ہیں)۔

لہذا اسے بلایا گیا اور اچانک ایک ہی جست میں اسے برصغیر جیسے ملک کی سب سے بڑی سیاسی جماعت کا مطلق العنان قائد بنا دیا گیا دنیا کی تاریخ میں قیادت سونپنے کی ایسی مثال جیسے 1915ء (گاندھی 1915 میں جنوبی افریقہ سے بھارت وارد ہوئے) میں ہندوستان میں سامنے آئی نہیں ملتی، پوری برہمن جمعیت اس فرد کے سائے میں آگئی۔ چونکہ یہ ایک سوچا سمجھا عمل تھا اس لئے نہ ہی اس شخص کی نا تجربہ کاری کا سوال اٹھایا گیا نہ اس سے کوئی رقیب انہ کشاکش ہوئی بلکہ تلک، مالویہ، گھوگلے، اروند، ٹیگور، سی آر داس، موتی لال نہرو جیسے اساطین تک نے اسے بطیب خاطر قبول کر لیا۔ دوسری مثال: غیر برہمن نریندر مودی اچانک بھارتی سیاست کے سب سے بڑے قائد کے طور کیسے سامنے آ گئے! ایک ایسا شخص جسکی 2002ء تک بھارت میں ریاستی سیاست میں بھی کوئی خاص شناخت نہیں تھی وہ صرف 12 سال کی مختصر مدت میں بھارت کا مطلق العنان وزیراعظم بن جاتا ہے اور بانیان بھاجپا اٹل بھاری واجپائی اور لال کرشن ایڈوانی جیسے قائد بھی اسکو قائد تسلیم کرتے ہیں! سادہ لوح لوگ بھارت کی معاشی ترقی کیلئے اسکی قیادت کو ناگزیر بتاتے ہیں تعجب ہے ایک

چائے فروش کی ذات بھارت کی معاشی ترقی کیلئے کیسے موثر ثابت ہو سکتی ہے؟ حقیقت یہ ہے کہ زیندر مودی بھارت کی برہمنی قیادت کیلئے قابل اعتماد اور فعال غیر برہمن آلہ کار ہیں۔ بھارت کے برہمن جن کی فکری، نظریاتی، سیاسی اور سماجی نمائندگی آرائس ایس کر رہی ہے اس غیر برہمن کے ذریعے ہندو کے اہداف کو حاصل کرنا چاہتی ہے، بھارت میں چونکہ 85 فی صد غیر برہمن ہیں (دلت 20 فی صد، قبائلی 10 فی صد، مسلمان 15 فی صد، نجلی ذات 35 فی صد، عیسائی، بودھ اور جین 5 فی صد) اسلئے بھارت میں ہندومت کے احیائے نو، ہندو کی ترویج اور ہندو راشٹر کی تعبیر کیلئے زیندر مودی برہمنوں کے انتہائی موثر آلہ کار ثابت ہو سکتے ہیں کیونکہ گجرات میں مسلمانوں کی نسل کشی کر کے اس نے اپنی اسلام اور مسلمان دشمنی اور دہشت پسندی کی جو مثال پیش کی ہے اس سے اس کو بھارتی وزارت عظمیٰ کی کرسی بھی حاصل ہو گئی ہے۔

جب گاندھی کو بھی ایک مرحلے میں محسوس ہوا کہ ان کی اپنی Mobilisation بھی ضروری حد تک کامیاب نہیں ہو رہی ہے تب اسی طریق کار کا استعمال کرتے ہوئے ایک مقوی استعمال کیا گیا اور اس دوسرے آلہ کار کے اوپر بھی تعریف و توصیف کے خزانے لٹا دیے گئے۔ وہ آلہ کار بھیم راؤ امبیڈکر تھا۔

تاریخ گواہ ہے کہ برہمنوں کا قافلہ جو انیسویں صدی سے آگے بڑھ رہا تھا کبھی بھی قوت نافذہ کا حصول نہیں کر سکتا تھا اگر یہ دو شخصیتیں نہ ہوتیں۔

دوسری صورت یہ ہے کہ جب مخالف و متضاد قوت باوجود کوشش کے ختم نہ ہو اور بظاہر اس کا خاتمہ کرنا ممکن نظر نہ آئے تو برہمن ایک اور طریقہ کار استعمال کرتے ہیں۔ اس کے تحت دشمن فکر کے قائد کو ہندو کے کسی دیوتا کا اوتار مان کر اسے ہندو کا حصہ بنا دیا جاتا ہے، یا اس کی کوشش ہوتی ہے۔ چنانچہ اسکی طویل تاریخ ہے انہوں نے

ہر زمانے میں کسی ایسی صورت حال کو برپا ہونے کے بعد ایسا ہی کیا ہے۔ عام طور پر اسکو وہ برہما، وشنو اور شیو میں سے وشنو کے اوتار کی حیثیت سے داخل کرتے ہیں۔ عموماً اس کے ذریعے مخالف فکر کو اپنے اندر داخل کر کے ختم کرنے کی کوشش کی جاتی رہی ہے اور اس میں بہت حد تک کامیابی بھی ہوئی ہے رام، کرشن اور گوتم پہلے ہندومت کے اوتار قرار پائے پھر ان کے عقیدت مند اور پیروکار خود ہندو ازم کے گنجان جنگل میں داخل ہو جاتے ہیں۔ گزشتہ ایک سو سال میں سیدنا رسول اللہ صلی اللہ علیہ وسلم کو بھی وشنو کا اوتار مان کر اسلام کو ہندو ازم کے اندر داخل کرنے کی متعدد کوششیں ہوئی ہیں۔

ہند میں اسلام کی آمد کے بعد برہمنوں کا مقابلہ ایک غیر معمولی قوت سے ہوا۔ خود برہمنوں کی تاریخ میں کسی ایسے مقابلے کا تصور بھی نہیں کیا جاسکتا تھا۔ چنانچہ اسلام کی غیر معمولی قوت نے برہمنوں کے کس بل نکال دئے اور اسلام نے ان کو اچھی طرح اجازت شریعت کی حد تک مغلوب بنادیا چونکہ بزور ان کو مسلمان بنانے کی اجازت اسلام نے نہیں دی ہے اس لئے وہ جبراً اسلام میں داخل نہیں کئے گئے۔

1885ء سے ہندو تو کی احیاء نو کا اہم دور شروع ہوتا ہے جو پھر 1947ء میں فیصلہ کن مرحلہ میں داخل ہو گیا۔ چنانچہ 1896ء کے کانگریس سیشن میں بنکم چندر چٹرجی نے ہدف کا پہلا اعلان کی اور وہ تھا Vande Mataram۔ یہ آئندہ کا ایک گیت ہے۔ لیکن ہندو کی سب سے واضح اور موثر آواز بکرمی سمبت 1959ء میں رویندر ناتھ ٹھاکر کی ابھری۔ یہ آواز اتنی زوردار تھی مسخو رکھتی تھی اور ہندو کے جادو سے بھری ہوئی تھی۔

1906ء میں کلکتہ کانگریس سیشن میں ایک فیصلہ لیا گیا۔ وہ فیصلہ تھا: سوراج کا حصول، تب یہ ایک ذومعنی اور مبہم اصطلاح رہی ہوگی جس کا ظاہر انگریز حکومت سے چھٹکارا حاصل کرنا اور ملک کو آزاد کرانا تھا لیکن جس کا باطن ہندو کیلئے قوت

نافذہ حاصل کرنا تھا۔

1930ء کے بعد اور بطور خاص 1935ء کے بعد برہمنوں کی ہندو کی فکر نے Pincer Attack کی حکمت عملی اختیار کر لی۔ اس کا ایک بازو گاندھی کی سربراہی میں کام کرنے لگا اور دوسرا کیشو بلی رام ہڈگوار کی سربراہی میں۔ ہندو تو کا وہ دستہ جو گاندھی کی سربراہی میں کام کر رہا تھا بالواسطہ ہندوانے کے طریقہ پر عمل پیرا تھا۔ اس Indirect Indianisation کا ظاہری ہدف بھارتیہ Composite Culture کا قیام تھا اور اس کا ذریعہ سیکولرزم اختیار کیا گیا۔ اس طریقے میں ان تمام عوامل کی منضبط کارفرمائی ملتی ہے جس کا ذکر ہندو کی ترکیب و عمل میں ہم پہلے بیان کر چکے ہیں۔ چونکہ ملک کی باگ ڈور اسی دستے کے ہاتھوں میں آئی اور یہی دستور سازی سے لے کر 2014ء تک حکومت بھارت پر حاوی رہا ہے اس لئے اس کا بالواسطہ ہندوانے کا عمل ہمہ گیر ہی نہیں بلکہ قوت نافذہ کے ساتھ ہوا۔ چنانچہ انتظامیہ، عدلیہ اور مقننہ کے ساتھ ساتھ زندگی کے ہر گوشے میں یہ عمل موثر رہا۔ دوسرے دستے کا جو بلا واسطہ ہندوانے Direct Hinduisation کے طریقے پر عمل پیرا تھا کا ظاہری ہدف ہندو راشٹر کا قیام قرار دیا گیا۔ اسی دوسرے دستے کیلئے اس وقت زیندر مودی کام کر رہا ہے۔

بانگ

جموں کشمیر کے مسلمانوں سے جب یہ دریافت کیا جاتا ہے کہ مسئلہ کشمیر کا کیا حل ہے تو اُن کا جواب ہمیشہ یہی ہوتا ہے کہ جموں کشمیر بھارت سے آزاد ہو۔ اسی طرح بھارتی حکمرانوں، سیاست کاروں، دانشوروں، ذرائع ابلاغ سے وابستہ ذمہ داروں، پولیس و سراغ رساں اداروں کے موجودہ اور سابق عہدیداروں کی نظروں میں بھی مسئلہ کشمیر کا ایک حل ہے وہ یہ کہ جموں کشمیر میں مسلمانوں کی اکثریت کو اقلیت میں تبدیل کر دیا جائے، ظاہر ہے ایسا وہ اعلانیہ طور نہیں کہتے، مگر عملاً وہ اگست ۱۹۴۷ء سے پہلے ہی اس 'حل' پر کام شروع کر چکے ہیں، اگست ۱۹۴۷ء سے پہلے انڈین نیشنل کانگریس اور نیشنل کانفرنس کے درمیان قائم ہوئے تعلقات اس بات کی صریحی شہادت ہے کہ کانگریس کی قیادت نے اگست ۱۹۴۷ء سے پہلے ہی کشمیر کو اپنی اکھنڈ ہندو بھارت (آریہ ورت، بھارت ورش) کی سکیم میں شامل کیا ہوا تھا۔ کانگریس پارٹی اور بھارتیہ جنتا پارٹی دونوں اپنے بانی قائدین کے اس حل پر منصوبہ بند طریقے پر کام کر رہی ہیں، فرق صرف یہ ہے جو کام کانگریس غیر محسوس انداز میں بتدریج خاموشی کے ساتھ ہاتھوں میں گلہ دستہ لے کر کرتی ہے وہی کام بھاجپا جارحانہ طور ہاتھوں میں ترشول لے کر سرعت کے ساتھ کرنا چاہتی ہے۔ ان سامراجی منصوبوں کی جموں کشمیر میں بھارت نواز سیاسی جماعتیں، یہاں کی بیروکرلیسی (جس کی قیادت بھارت سے یہاں آنے والے IAS افسران کر رہے ہیں)، پولیس (جس کی قیادت بھارت سے یہاں آنے والے IPS افسران کر رہے ہیں)، سراغ رساں ادارے، عدلیہ اور دیگر سبھی ریاست کے حکومتی ادارے تعمیل کر رہے ہیں۔ کسی ریاست کی

اکثریت کو وہ بھی جب یہ اکثریت سات سو سالہ مذہبی، تہذیبی، سیاسی، علمی، ثقافتی، معاشی اور معاشرتی تاریخ رکھتی ہو چند مہینوں یا سالوں میں اقلیت میں تبدیل نہیں کیا جاسکتا، اس لئے اس طرح کے سامراجی منصوبوں کو پایہ تکمیل تک پہنچانے کے لئے کبھی نصف صدی یا ایک صدی یا پھر اس سے بھی زیادہ مدت درکار ہوتی ہے۔ چونکہ بھارت کی مرکزی سیاست میں اب کانگریس کی طویل حکمرانی کے بعد بھاجپا نے اپنی انگ شروع کی ہے آثار و قرآئین بتا رہے ہیں بھاجپا کی یہ انگ پندرہ یا بیس سال تک چل سکتی ہے، اس لئے کانگریس کے روایتی **Silent Imperialistic** اپروچ کی جگہ بھاجپا کے کشمیر کے متعلق **Imperialistic** **Aggressive** اپروچ پر کام شروع ہو چکا ہے۔ اگر اللہ نہ کرے جموں کشمیر پر مزید پچاس یا ساٹھ سال تک (۲۰۷۰ء تک) بھارت کا قبضہ برقرار رہتا ہے تو بالکل یقینی بات ہے جموں کشمیر میں مسلمانوں کی اکثریت اقلیت میں تبدیل ہو جائے گی پھر مسلمانوں کی مذہبی، معاشی، زرعی، معاشرتی اور تعلیمی حالت کیا ہو سکتی ہے اسی تشویشناک مستقبل پر ہم اس تحریر میں گفتگو کریں گے انشاء اللہ، تاکہ ملت اسلامیہ جموں کشمیر اندلس اور فلسطین میں مسلمانوں کے شاندار ماضی اور بدترین حال سے آگاہی حاصل کر کے بھارتی حکمرانوں کے جموں کشمیر کو ”ہندو تیرتھ“ بنانے کے سامراجی منصوبوں کی علمی و عملی مزاحمت کے لئے اپنے آپ کو تیار کرے۔

ہم پہلے اندلس اور فلسطین کا بالکل اختصار کے ساتھ ماضی اور حال بیان کریں گے پھر ہندو، ہندو، ہندو راشٹر اور کشمیر کے متعلق بھارتی عزائم پر قدرے تفصیل کے ساتھ گفتگو کریں گے۔

اندلس (اسپین)

اندلس کا مشرق سے مغرب کی جانب زیادہ سے زیادہ طویل چھ سو پچیس اور شمال سے جنوب کی جانب زیادہ سے زیادہ عرض پانچ سو دس میل ہے۔ اندلس میں قوطیوں (قوم گاتھ) نے شیواکی اور الانی حکومتوں کو تباہ کر کے ۵۳۲ء میں پورے اندلس پر اپنی حکومت قائم کی۔ قوطیوں کے عیسائی حکمران وٹیزا (witza) کو ارباب کلیسا کی سازشوں کے وجہ سے تخت سے دستبردار ہونا پڑا۔ اس طرح قوطی نسل سے باہر ایک شخص راڈرک اس کا جانشین ہوا، تاہم اندلس کے ساحلی علاقے کا گورنر کاوٹ جولین جو witza کا داماد تھا اپنے عہدے پر برقرار رہا۔ راڈرک کے شاہی محل میں کاوٹ جولین کی بیٹی کی تعلیم و تربیت ہو رہی تھی۔ جب وہ جوان ہوئی تو راڈرک نے اس کی عصمت کو داغ دار کر دیا، بیٹی نے اپنے باپ کو اس بارے میں بتایا اس نے راڈرک کو کفر کردار تک پہنچانے کے لئے شمالی افریقہ کے اسلامی حکومت کے عرب حکمرانوں کے ساتھ اندلس پر حملہ کرنے کی بات چیت شروع کی۔ جولین نے موسیٰ بن نصیر سے بھی اس سلسلے میں مراسلات کی۔ موسیٰ بن نصیر نے خلیفہ ولید بن عبدالملک (۷۵۱ء - ۷۵۷ء) سے اجازت طلب کر کے پہلے طریف بن مالک اور پھر طارق بن زیاد کی سپہ سالاری میں ایک عظیم الشان لشکر اندلس پر حملے کے لئے روانہ کیا۔ اس لشکر کی مدد حسب وعدہ کاوٹ جولین نے کی۔ یہ لشکر پانچ رجب ۹۵ھ کو اندلس کے ایک پہاڑی پر اُتر ا جو بعد میں (Gibraltar) کے نام سے موسوم ہوا۔ راڈرک کی ایک لاکھ افراد پر مشتمل فوج کا بارہ ہزار مجاہدین سے مقابلہ وادی لکھ (The Guadalate) کے دائیں جانب مقام شریس (xeres) میں ہوا۔ راڈرک کی

پسپائی اور اس کے فرار ہوتے ہی اس کی فوج نے ہتھیار ڈال دیئے ۱۱ء کے موسم گرما کے اختتام تک طارق بن زیاد اندلس کے نصف حصے پر قابض ہو گئے۔ ۱۲ء میں خود موسیٰ بن نصیر نے اندلس کا رخ کیا اور پھر دونوں سپہ سالاروں نے دو سال کے اندر اندر تقریباً پورا اندلس (بشمول موجودہ پرتگال اور شمال کے جبل Pyreners تک) فتح کر لیا۔ ۱۱ء سے ۵۶ء تک اکیس مسلمان حکمرانوں نے اندلس پر حکومت کی پھر یہاں ۵۶ء سے اموی سلاطین کا دور حکومت شروع ہوا، اور پہلے اموی حکمران عبدالرحمان الداخل (۵۶ء) سے آخری اموی حکمران ہشام بن محمد (۳۶۰ء) تک تقریباً ۲۸۰ سال تک اموی سلاطین نے اندلس پر حکومت کی۔ پھر اموی خلافت کے خاتمہ کے بعد اندلس بیس سے زائد ریاستوں میں تقسیم ہو گیا جنہیں دول ملوک الطوائف کہا جاتا ہے۔

اندلس کے مسلمان تین گروہوں میں تقسیم تھے۔ عرب، بربر اور اندلسی مسلمان، پھر عرب بھی کلبی و قیس، یمنی و شامی وغیرہ بے شمار گروہوں میں تقسیم تھے۔ سب قبائل اور گروہوں کے درمیان مستقل آویزش اور کشمکش برپا رہتی تھی، نو مسلموں کو پیدائشی مسلمانوں سے، غیر عربوں کو عربوں سے، عرب اور بربر نسلی عصبیت بھی انتشار اور افتراق کا ماحول تیار کر رہی تھی۔ (جس طرح جنگِ عظیم اول کے دوران عرب اور ترک عصبیت نے خلافتِ عثمانیہ کی تباہی کے لئے ماحول تیار کیا) اس افتراق اور انتشار سے شاطر دماغ عیسائی حکمران بھرپور فائدہ اٹھاتے تھے جن کی ریاستیں شمال میں موجود تھیں، اس مسلمانوں کے باہمی نفاق اور افتراق اور کشت و خون سے فائدہ اٹھا کر عیسائی حکمران اپنا اقتدار مستحکم کرتے رہے، ایک مسلمان ریاست کو دوسری مسلمان ریاست سے لڑاتے رہے (عربوں کی ترکوں کے خلاف انگریزوں کی طرف داری، نظام حیدر آباد کی ٹیپوں سلطان والی میسور کے خلاف انگریزوں کی طرف

داری) کبھی ایک کی پشت پناہی کرتے کبھی دوسرے کی اس طرح ایک ایک کر کے چھوٹی چھوٹی ریاستوں کو ہڑپ کرتے رہے (آج بھی امت مسلمہ کی پستی اور زوال کے لئے شرک کے بعد قومی، وطنی، نسلی، اور لسانی جاہلی عصیتیں ہی ذمہ دار ہیں، انہی عصیتوں نے ایک ارب ستر کروڑ مسلمانوں کو بین الاقوامی سطح پر سیاسی طور پر وقعت بنادیا ہے) ۱۰۸۵ء میں الفونسو ششم نے طیبلہ پر قبضہ کر لیا اور پھر تیرہویں صدی کے نصف تک غرناطہ کو چھوڑ کر پورا اسلامی اندلس عیسائیوں کے قبضہ میں چلا گیا۔ ۱۰۸۵ء میں طیبلہ، ۱۲۳۶ء میں قرطبہ اور ۱۲۴۸ء میں اشبیلہ جیسے تاریخی اسلامی شہروں پر عیسائیوں کا اقتدار قائم ہو گیا تھا۔ پندرہویں صدی میں غرناطہ شہر جواب اسلامی اندلس کا آخری علامت تھا کے بنو احمر سلاطین آپس میں لڑنے لگے۔ ۵۲ نومبر ۱۴۹۲ء کو عیسائیوں نے غرناطہ کا محاصرہ کیا۔ ریاست کے حکمران ابو عبد اللہ محمد نے عیسائی حکمران شاہ فرڈی نینڈ چہارم اور ملکہ ازابیلہ اور ان کی فوجوں کے سامنے گھٹنے ٹیک دیئے ”حصول امن“ (سامراجی طاقتیں جب امن کا لفظ استعمال کرتی ہیں اس کے معنی مظلوم و محکوم قوموں کی غلامی پر آمادگی ہوتا ہے)۔ (اوسلو سے لے کر دہلی معاہدہ سب ”امن معاہدے“ (غلامی پر آمادگی) ہی ہیں) کے لئے ہتھیار ڈال دینے کے معاہدے پر دستخط کر دئے۔ اس ”صلح نامہ“ کے تحت ابو عبد اللہ محمد نے یہ وعدہ کیا تھا کہ سات روز کے اندر وہ غرناطہ شہر الحمرا کا قلعہ اور تمام سامان جنگ عیسائیوں کے حوالے کر دے گا۔ ابو عبد اللہ محمد نے اپنے وزیر ابو القاسم عبد الملک کو خفیہ طور پر فرڈی نینڈ کے پاس بھیجا جو رات کو قلعہ سے باہر جا کر عیسائیوں سے ملاقات کرتا اور ”صلح نامہ“ کی شرائط طے کیا کرتا تھا۔ (کشمیر میں بھی ”امن کی دیوی“ بے حد مقدس اور مقبول بن گئی ہے تقریباً تمام حریت پسند قائدین جموں کشمیر میں تعینات سات لاکھ بھارتی افواج کی موجودگی میں ”پر امن مذاکرات“ (دو فریقی، سہ فریقی، چار فریقی) کے ذریعے

بھارت سے آزادی حاصل کرنا چاہتے ہیں! اسی لئے بعض لوگوں نے یہاں اعلانیہ طور اور بعض لوگوں نے خفیہ طور بھارتی افواج کے پاس اپنے ہتھیار جمع کرائے ہیں اور یہ ”امن“ کے خواہاں اب جوانوں کو پتھر اٹھانے کی بھی اجازت نہیں دیتے کہیں ان کے اور دہلی کے حکمرانوں کے درمیان ہوئے خفیہ ”معاہدہ امن“ کی خلاف ورزی نہ ہو، یہاں فضا میں منافقت ہی نہیں سفاہت بھی ہے) جب تمام مسلمانوں اور فوج کو اس ”صلح نامہ“ کے تباہ کن اور ذلت آمیز شرائط کا علم ہوا تو وہ اسکے خلاف ہو گئے۔ ابو عبد اللہ محمد نے گھبرا کر کہیں عوام بغاوت (مزاحمت) پر نہ اتر آئیں سات روز پورے ہونے سے پہلے ہی فرڈی اینڈ کو پیغام بھیج دیا کی آپ قصر الحمراء اور غرناطہ پر فوراً قبضہ کر لیں۔

۲ جنوری ۱۴۹۲ء کو ایک طرف عیسائی فوجیں غرناطہ میں داخل ہوئیں تو دوسری جانب اندلس میں آخری ”مسلمان“ حکمران ابو عبد اللہ محمد اور اس کے اہل خاندان زرق برق ریشمی کپڑوں میں ملبوس اور ہیرے جواہرات سے لدھے پھندے قصر الحمراء سے برآمد ہوئے۔ (۲۷، اکتوبر ۱۹۷۷ء کو ایک طرف کشمیر پر قبضہ کرنے کے لئے یہاں بھارتی فوج داخل ہو رہی تھی دوسری طرف شیخ عبد اللہ اور اس کے حواری جشن منا رہے تھے اور شیخ محمد عبد اللہ کی تاج پوشی کی تیاریاں کر رہے تھے) فاتح غرناطہ فرڈی اینڈ کو داخل ہوتے دیکھ کر ابو عبد اللہ محمد گھوڑے سے نیچے اتر آئے، اُسکے گھوڑے کی باگیں تھام لی، شہر کی کنجیاں نہایت عجز و نیاز سے اس کے حوالے کی اور عرض کیا:

”یہ کنجیاں اسپین میں عربوں کی اقتدار کی آخری نشانی ہے، آپ انہیں لے لیجئے، کیونکہ اللہ تعالیٰ کی مشیت کے مطابق ہمارا ملک، ہمارے مال اور ہماری جانیں سب آپ کی ملکیت ہیں۔ اُمید ہے کہ آپ نے جیسا وعدہ کیا ہے اُسی کے مطابق معاملہ کریں گے۔ فرڈی اینڈ نے ابو عبد اللہ محمد کو یقین دلایا کہ مسلمانوں سے جو وعدے

کئے گئے ہیں انہیں پورا کیا جائے گا۔“

الحمراء کے بلند ترین برج پر چاندی کی صلیب آویزاں کر دی گئی، اندلس سے اسلام اور مسلمانوں کی ۸۱ سالہ (۱۴۹۲ء - ۱۵۰۲ء) عظیم الشان تہذیب و تاریخ ”پُر امن مذاکرات اور معاہدہ امن“ کے ذریعے ختم ہو گئی۔ انا للہ وانا الیہ راجعون۔

”عہد نامہ امن“ میں مسلمانوں کو ان کے جان و مال اور دین و ایمان کی سلامتی اور تحفظ کی جو ضمانتیں دی گئی تھیں یقیناً وہ بڑی خوش کن تھیں مثلاً کسی مسلمان کے جان و مال کو کوئی نقصان نہ پہنچایا جائے گا، مسلمانوں کو اپنے مذہب پر چلنے، اپنا لباس پہننے، اپنی زبان بولنے، اپنی رسوم منانے، اپنے معاملات شریعت کے مطابق طے کرنے کی پوری آزادی ہوگی، مساجد اور اوقاف برقرار رہیں گے وغیرہ۔ سامراجی طاقتیں ایفاء عہد سے نا آشنا ہوتی ہیں: عیسائیوں نے ”ایفاء عہد“ کی شروعات ابو عبد اللہ محمد کے ساتھ کئے گئے اپنے وعدے سے کی وہ اس طرح کہ ان کو غرناطہ شہر عیسائیوں کے حوالے کرنے کے عوض البشرات علاقے کی حکومت کا وعدہ کیا گیا تھا مگر ان کو مرآکش جلاوطن کر دیا گیا جہاں وہ ذلت اور کسمپرسی کی حالت میں عبرت ناک موت سے دوچار ہوئے۔ (شیخ عبد اللہ سے کشمیر پر بھارتی قبضے کو یقینی بنانے کے عوض کشمیر کا وزیر عظم بنائے جانے کا وعدہ کیا گیا تھا، بھارتی حکمرانوں نے اس کی ساتھ یہ وعدہ شرطیہ پورا کیا اور پھر نو اگست ۱۹۵۳ء کو اس کو جیل بھیج دیا)۔ اس کے فوراً بعد ”معاہدہ امن“ میں طے دوسرے وعدوں کی ایفاء شروع ہوئی، مسلمانوں کو جبراً عیسائی بنانے اور قتل کرنے کا سلسلہ شروع کیا گیا، اس پر ظلم و ستم کے پہاڑ ڈھائے گئے، ۱۴۹۹ء میں ان تمام مسلمانوں کے قتل عام کا فرمان جاری کر دیا گیا جو مسلمان اپنی جان کے خوف سے عیسائی بن گئے تھے، ان کے علاوہ باقی تمام مسلمان زندہ جلادے گئے یا قتل کر دیے گئے یا جبراً اندلس سے نکال دیے گئے اور اس طرح ۱۶۱۰ء تک وہاں

مسلمانوں کا مکمل صفایا کیا گیا۔ البتہ خوبصورت مسلمان دوشیزاؤں کے ساتھ بمطابق سنت فرعون رعایت کی گئی۔ (وہ سامانِ عیش بنادی گئیں)

(۹ اگست ۱۹۵۳ء کو شیخ عبداللہ کو جیل بھیج دینے کے فوراً بعد نام نہاد اٹانومی کو ان کے ہی دو حواریوں غلام محمد بخشی اور غلام محمد صادق کے ذریعے ختم کرنے کا سلسلہ شروع کر دیا گیا۔ اور ۱۹۵۷ء تک اس کو پوری طرح ختم کر دیا گیا) ۱۹۵۶ء میں شاہی فرمان کے ذریعے عربی زبان بولنا، اسلامی شعائر اپنانا، اسلامی نام رکھنا، یہاں تک کہ غسل شرعی، نکاح اور داڑھی رکھنا جرم قرار دے دیا گیا، تمام عربی کتابیں جن کی تعداد تقریباً ۵ سے ۸ لاکھ کے قریب تھی جلادی گئیں، مساجد کو شہید کر دیا گیا یا پھر گھر جا گھروں میں تبدیل کر دیا گیا۔ آج اندلس میں مسلمانوں کے عہد حکومت کی یادگار ان کی بنائی ہوئی چند عمارتوں کے علاوہ اور کچھ نہیں ہے۔ اس طرح عیسائیوں نے اندلس میں ۱۱۸ سال (۱۶۱۰ء - ۱۴۹۲ء) کے اندر اندر مسلمانوں کا مکمل صفایا کر دیا۔

فلسطین (اسرائیل)

عربوں کے پورے دور میں لبنان اور اردن کی طرح فلسطین کو بھی علاقہ شام کا ایک حصہ سمجھا جاتا تھا۔ فلسطین کو انبیائے کرام کی سرزمین کہا جاتا ہے۔ سیدنا ابراہیمؑ نے عراق کے شہر ”ار“ سے ہجرت کر کے اسی جگہ کو اپنا دعوتی مرکز بنایا تھا۔ اسی سرزمین میں سیدنا اسحاقؑ اور سیدنا یعقوبؑ نے توحید کی تبلیغ کی، سیدنا موسیٰؑ کی ارض موعود یہی سرزمین تھی۔ سیدنا داؤدؑ اور سیدنا سلیمانؑ کی حکومت کا مرکز یہی خطہ تھا، اسی سرزمین میں سیدنا عیسیٰؑ نے توحید کی آواز بلند کی، امام الانبیاءؑ معراج کے موقع پر اسی سرزمین میں واقع مسجد اقصیٰ سے آسمان دُنیا کی طرف تشریف لے گئے۔

۱۰۲۰ء میں یہاں سیدنا داؤدؑ نے فلسطینی قبائل کو شکست دے کر اپنی حکومت قائم کی اور یروشلم کو دار الخلافہ بنایا۔ یہ حکومت دریائے فرات سے مصر تک پھیلی ہوئی تھی، اس میں اکثریت بنی اسرائیل کی تھی۔ سیدنا سلیمانؑ کے دور میں اس حکومت نے بہت ترقی کی لیکن اُن کی وفات (۹۲۲ ق م) کے بعد اُس کی حکومت کو زوال آنا شروع ہو گیا کیونکہ اُس کے جانشین نااہل ثابت ہوئے۔ بنی اسرائیل دو گروہوں میں بٹ گئے۔ انہوں نے ریاست کو بھی دو حصوں میں تقسیم کر دیا۔ ایک ریاست کا نام یہودہ جسکا دار الخلافہ یروشلم بنا اور دوسری ریاست کا نام اسرائیل رکھا گیا اور اُسکا دار الخلافہ ساریہ بنا۔

۵۸۶ ق م میں بابل کے فرمان روا بخت نصر نے یہود کو فتح کر کے یہودیوں کو بے دریغ قتل کیا اور بڑی تعداد کو غلام بنایا، ہیکل سلیمانی کو مکمل طور پر تباہ کر دیا۔ باقی معابد اور مقدس مقامات اور کتب بھی جلادیں۔ ایرانی حکمرانوں کے مدد سے بنی

اسرائیل نے بخت نصر کے قید سے آزادی حاصل کی۔ انہوں نے ہیکل سلیمانی کو دوبارہ تعمیر کیا اور اس طرح ۱۶۸۱ ق م میں بنی اسرائیل نے دوبارہ چھوٹی سلطنت قائم کی۔ پھر ۶۰۶ ق م میں رومی حکمران ٹیس کو اللہ تعالیٰ نے اُن پر مسلط کر دیا۔ اُس نے یروشلم کی اینٹ سے اینٹ بجادی اور یہودیوں کو بیت المقدس سے جلاوطن کر دیا اور یوں وہ ذلیل اور رُسوا ہو کر ملک بدر ہو گئے۔

۶۳۶ء تک یہاں ایرانی اور بازنطینی حکومت کرتے رہے۔ ۶۳۶ء میں سیدنا عمر فاروقؓ کے عہد میں عرب لشکروں نے یروشلم اور بیت المقدس کو فتح کر لیا، جناب معاویہ کے دور میں فتح عسقلان کے دوران فتح فلسطین کی تکمیل ہوئی، مسلمانوں نے اسے علیحدہ صوبہ بنا کر اُس کا نام ”جند فلسطین“ رکھا۔ سلجوقیوں کے زوال کے بعد بارہویں اور تیرہویں صدی میں یہ خطہ تقریباً دو سو سال تک ہلال اور صلیب کی رزم گاہ بنا رہا۔ ۱۰۹۹ء میں یورپی صلیبیوں نے فاطمی حکمرانوں سے بیت المقدس چھین لیا۔ کچھ عرصہ تک عیسائیوں کی حکومت یہاں قائم رہی۔ پھر عظیم سپہ سالار سلطان صلاح الدین ایوبی نے ۱۱۸۷ء میں یروشلم سمیت بیت المقدس کو عیسائیوں سے آزاد کر لیا۔ ۱۲۹۱ء میں پورے فلسطین پر مسلمانوں کی حکومت قائم ہو گئی۔ ۱۵۱۶ء میں سلطان سلیم اول کے عہد میں فلسطین کو سلطنت عثمانیہ میں شامل کیا گیا۔ چار صدیوں تک (۱۹۱۹ء - ۱۵۱۹ء) یہ سلطنت عثمانیہ کا حصہ رہا۔ کل ۶۳۶ء سے ۱۹۱۹ء تک ۱۳ سو سال تک اس انبیاء کی سر زمین میں اسلام کی ترویج ہوئی۔

رومی حکمران طیطس نے تمام یہودیوں کو جلاوطن کر دیا۔ وہ دنیا کے مختلف حصوں میں منتشر ہو گئے۔ تقریباً اٹھارہ سو سال کی اس جلاوطنی کے دوران اسلامی دنیا کے علاوہ احسان فراموش یہودیوں کو کہیں بھی سکون میسر نہیں ہوا۔ یورپ میں اُن کو نفرت اور حقارت کی نظر سے دیکھا گیا اُن کے رہنے کے لئے شہروں میں محلے مخصوص

کردئے جاتے تھے جو یہودیوں کے باڈے (ghetto) کہلاتے تھے۔ 1882ء اور 1903ء کے دوران عثمانی ترکوں نے یہودیوں کو پہلی بار دوبارہ فلسطین کے علاقے میں آباد ہونے کی اجازت دی (پھر اُن احسان فراموش یہودیوں نے اپنے محسن عثمانی حکمرانوں کے خلاف اسی طرح سازشیں کی جس طرح برصغیر پاکستان و ہند میں ایسٹ انڈیا کمپنی کے انگریز بدعہد حکام نے اپنے محسن مغلیہ حکمرانوں کے خلاف کیں) اس طرح کثیر تعداد میں یہودی یہاں آباد ہو گئے۔

روس کے ایک یہودی نسل ڈاکٹر ہون بنسکر نے ۱۸۸۳ء میں ایک کتاب لکھی جس میں اُس نے یہودیوں کو مشورہ دیا کہ وہ اپنی حفاظت کی لئے ایک آزاد اور خود مختار ریاست قائم کریں، اسی سے تحریک پاکر اُنیسویں صدی کے آخری سالوں میں یورپ کے قوم پرستانہ فضا سے متاثر ہو کر بعض یہودی دانشوروں نے ”یہودی قومی ریاست“ (Jewish Nation State) کا تصور پیش کیا اگرچہ دُنیا میں کہیں بھی وہ اکثریت میں نہیں تھے۔ ایک آسٹریائی جرنلسٹ تھیوڈر ہرزل (۱۹۰۴ء۔ ۱۸۶۰ء) نے اپنی کتاب "Der Juden Staat" ... The Jewish State جو ۱۸۹۵ء میں شائع ہوئی میں، یہودی ریاست کا خاکہ پیش کیا اور اپنی زندگی کو اس ریاست کے لئے خطہ ارض حاصل کرنے کے لئے وقف کر دی۔ اس حصولِ وطن کی تحریک کو صیہونی تحریک کہا جاتا ہے۔ صیہونیت کی اصطلاح (Zionism) اسی زمانے میں ڈاکٹر ٹیتھن بمباونی نے اختراع کی۔ اس تحریک کا مقصد شروع میں یہودیوں کے لئے ایک قومی وطن حاصل کرنا تھا خواہ یہ وطن کسی جگہ ہو شروع شروع میں سائپرس، ارجنٹینا، البرقہ، لیبیا، اوگنڈا اور مشرقی افریقہ کینیا میں ایک علاقے کو اس مقصد کے لئے مخصوص کرنے کی پیش کش یہودیوں کو کی گئی مگر یہودیوں کی اکثریت نے جو فلسطین کو قومی وطن بنانا چاہتی تھی اس پیش کش کو قبول نہیں

کیا۔ فلسطین اُس زمانے میں عثمانی خلافت کا ایک حصہ تھا اس لئے یہودی رہنما تھیوڈر ہرزل نے سلطان عبدالحمید سے ملاقات کی۔ سلطان کو اپنا ہم خیال بنانے کی کوشش کی۔ اس وقت عثمانی خلافت شدید قسم کی مالی مشکلات میں مبتلا تھی۔ ہرزل نے سلطان کو یقین دلایا کہ اگر عثمانی حکومت فلسطین میں یہودیوں کو آباد ہونے کی اجازت دے دے تو یہودی عثمانی خلافت کو مالی امداد فراہم کر دیں گے۔ ہرزل نے سلطان عبدالحمید کو اپنا ہم خیال بنانے کی چھ سال تک کوشش کی لیکن سلطان عبدالحمید نے یہ کہہ کر انکار کر دیا کہ:

”ڈاکٹر ہرزل کو فلسطین میں ایک یہودی ریاست قائم کرنے کی کوشش ترک کرنی چاہیے۔ یہودیوں کو فلسطین اُسی وقت مل سکتا ہے جب عثمانی سلطنت ٹکڑے ٹکڑے ہو جائے۔“

جب سلطان عبدالحمید کی حمایت حاصل نہ ہو سکی تو ہرزل نے برطانیہ کے ساتھ اس حوالے سے گفتگو شروع کی۔ برطانیہ کی حکومت چونکہ یہودیوں کے قومی وطن کے خیال سے اتفاق ظاہر کر چکی تھی، اس لئے جنگ عظیم اول میں یہودی سرمایہ داروں کی معاونت اور اُن کے سرانغرساں خدمات کے عوض برطانیہ کی حکومت فلسطین میں یہودی وطن قائم کرنے پر راضی ہو گئی اس مقصد سے ۲ نومبر ۱۹۱۷ء کو برطانیہ نے اعلان کیا:

حکومت برطانیہ کی طرف سے یہ اعلان کیا جاتا ہے کہ فلسطین میں یہودیوں کا ایک وطن قائم کیا جائے گا جس کے لئے برطانوی حکومت اپنی طرف سے ہر ممکن کوشش اور تعاون کرے گی۔“

یہ اعلان برطانیہ کے وزیر خارجہ آر تھر بالفور نے کیا اس لئے اس کے نام کی نسبت سے ”اعلان بالفور“ کہلاتا ہے۔ ۱۹۱۷ء کے دوران برطانیہ نے یروشلم پر قبضہ

کر لیا۔ ۱۹۲۰ء میں لیگ آف نیشنز League of Nations نے برطانیہ کے اس حق کو تسلیم کر لیا۔ اس اعلان کے فوراً بعد دنیا بھر کے یہودی آکر فلسطین میں آباد ہونا شروع ہو گئے۔

تھیوڈر ہرزل نے جب یہودی ریاست کا خاکہ ۱۸۹۷ء میں پیش کیا اس وقت فلسطین میں یہودیوں کی تعداد ۵۰۰۰۰ سے کم تھی پھر اس آبادی میں کس سرعت سے اضافہ ہوا اور کس طرح فلسطین کے مسلمان بے گھر کئے گئے، یہاں اس کی مختصر تفصیل نقل کی جاتی ہے۔

ملکیت زمین		کل آبادی	یہودی	عرب مسلمان	
عرب	یہودی				
0.5	99.5	500,000	47,000	453,000	1895ء
2.5	97.5	700,000	58,000	642,000	1919
5.6	94.4	1423000	445,000	977,500	1939
6.5	93.4	1740000	529000	1211000	1944
6.6	93.0	1973000	608000	1364000	1946

1882ء سے 1981ء تک دنیا بھر سے جو یہودی

فلسطین میں آباد ہوئے ان کی تفصیل:

60,000	1842-1914
112721	1919-1930
262441	1931-1940

619305	1941-1950
469617	1951-1960
383937	1961-1970
344040	1971-1981
2252061	1842-1981

۱۹۴۷ء سے ۱۹۹۹ء تک بے گھر ہوئے مسلمان مہاجرین کے تعداد 34,17,688 تک پہنچ گئی تھی۔ ۱۹۸۱ء میں فلسطین کی کل آبادی 38,85,500 تھی جس میں صرف 635,000 (16 فیصد) مسلمان تھے۔

دُنیا بھر سے آئے ہوئے یہودیوں کو فلسطین میں آباد کرنے کے بعد جنگِ عظیم دوم سے معاشی طور بد حال ہوئے۔ برطانوی سامراج نے ستمبر ۱۹۴۷ء میں اقوام متحدہ کی فلسطین کمیٹی کو مطلع کیا اگر فلسطین مسئلہ کا جلد کوئی تصفیہ (تقسیم فلسطین کیوں کہ اب لاکھوں کی تعداد میں یہودی فلسطین میں آباد ہو چکے تھے) نہ ہوا تو برطانوی فوجیں فلسطین سے واپس چلی جائیں گی۔ ۲۹ نومبر ۱۹۴۷ء کو اقوام متحدہ کی جنرل اسمبلی نے امریکہ اور روس کی یہ تجویز منظور کر لی کہ فلسطین کو تین حصوں میں تقسیم کر دیا جائے۔ 13,64000 مسلمانوں کو 4500 مربع میل کا علاقہ اور 608000 یہودیوں کی 5338 مربع میل کا علاقہ دیا گیا یروشلم کا 2896 مربع میل علاقہ اقوام متحدہ کے تحت کر دیا گیا۔ اس ظالمانہ تقسیم پر عرب مسلمانوں نے اعتراض کیا۔ اسی دوران برطانوی فوجوں کی فلسطین سے واپسی شروع ہو گئی اور اس کے ساتھ ہی یہودیوں اور مسلمانوں کے درمیان مسلح تصادم شروع ہوا۔ ناجائز طور فلسطین میں آباد ہوئے یہودیوں نے فلسطینی مسلمانوں پر بے پناہ مظالم ڈھائے جس کی وجہ سے

لاکھوں مسلمانوں کو فلسطین چھوڑنے پر مجبور ہونا پڑا۔ ۱۴ مئی ۱۹۴۸ء تک اندرون فلسطین مسلمانوں کی مزاحمت ختم ہو گئی۔ ۱۴ مئی ۱۹۴۸ء کو ”جیوش نیشنل کونسل“ نے ڈیوڈ بن گوریان کی قیادت میں ایک طرفہ اعلان آزادی کر کے یہودی ریاست (اسرائیل) قائم کر لی۔ ۱۱ مئی ۱۹۴۹ء کو اس ناجائز یہودی ریاست کو مجلس اقوام متحدہ کی رکنیت دی گئی۔ ۱۹۴۸ء کی جنگ کے دوران یہودیوں نے 21000 کلومیٹر (78 فیصد) زمین پر قبضہ کر دیا پھر ۱۹۶۷ء میں انہوں نے مغربی کنارہ کے 5800 کلومیٹر (20.5 فیصد) اور غاذہ پٹی کے 260 کلومیٹر (1.5 فیصد) زمین بھی اپنے سامراجی سرحدوں میں شامل کر دی۔

۱۹۶۷ء کی جنگ میں تقریباً پورے فلسطین پر یہودیوں کا قبضہ ہو گیا اور یاسر عرفات اب ”پرامن جدوجہد“ اور ”مذاکرات“ کے ذریعے ۴۳ فیصد زمین (۱۹۴۷ء میں تقسیم فلسطین کے وقت مسلمانوں کو دی گئی زمین) کے لئے نہیں بلکہ صرف ۲۳ فیصد زمین حاصل کرنے کیلئے کوشش کرتے رہے جو ۱۹۶۷ء کی جنگ میں یہودیوں نے مسلمانوں سے چھین لی تھی اور Oslo ”معاہدہ امن“ کے تحت جس خطہ زمین کے اختیارات برائے نام یاسر عرفات کو سونپے گئے وہ صرف فلسطین کی ۲ فیصد زمین ہے۔ ۱۹۵۰ء میں اسرائیل کی صیہونی حکومت نے Law of Absentees قانون بنایا جس کی رو سے یہودیوں کو تارک وطن کئے گئے، مظلوم فلسطینی مسلمانوں کی جائیدادوں پر قبضہ کرنے کی اجازت دی گئی، اسی وقت ایک اور قانون Law of Return بنایا گیا جس میں دُنیا بھر کے یہودیوں کا فلسطین لوٹنے اور وہاں رہائش اختیار کرنے کا حق تسلیم کیا گیا اور ساتھ ہی فلسطینی مسلمانوں کو مجلس اقوام متحدہ کی قرار دادوں کے باوجود فلسطین میں اپنے گھروں میں لوٹنے کی اجازت نہیں دی گئی۔ اس طرح آج بھی ۳۰ لاکھ سے زائد فلسطینی مسلمان مہاجر ت اور خانہ بدوشی کی زندگی گزار

رہے ہیں۔ اس طرح یہودیوں نے ۱۱ سال (۲۰۱۴ء - ۱۸۹۶ء) کی مدت میں فلسطین میں مسلمانوں کا صفایا کر دیا۔ صیہونی تحریک کے شائع کردہ نقشے میں جس سامراجی اور جارحانہ منصوبے کی تفصیل دی گئی ہے اسکے مطابق اسرائیل جن علاقوں پر قبضہ کر کے اپنی سرحدوں میں شامل کرنا چاہتا ہے اُن میں دریائے نیل تک مصر، پورا اردن، پورا شام، پورا لبنان، عراق کا بڑا حصہ، ترکی کا جنوبی علاقہ اور مدینہ منورہ تک کا حجاز کا پورا بالائی علاقہ شامل ہے جہاں عہد رسالت سے قبل یہودی قبائل آباد تھے۔ اسرائیلی پارلیمنٹ کی پیشانی پر یہ الفاظ کندہ ہے۔

”اے اسرائیل! تیری سرحدیں نیل سے فرات تک ہیں۔“

هندو

هندتو

هندوراشٹر

هندوازم

ہندو:

ہندو لفظ سندھو کا دوسرا نام ہے۔ سندھو وہ دریا ہے جو ہندوستان کے شمال مغرب میں بہتا ہے اور ہندوستان کو مغربی ملکوں سے جدا کرتا ہے۔ مغرب میں رہنے والے مسلمانوں نے اس ملک کو سندھو کہنا شروع کر دیا تھا۔ ایران کے باشندے سندھو کو ہندو کہنے لگے۔ یونانیوں نے اس کو سندھو کی جگہ اندوس کہا اسی سے انڈین لفظ بن گیا ہے۔ چین اور جاپان کے لوگ اس کو شنٹو کہتے تھے۔ اس طرح دریائے سندھو کے مشرق کی طرف رہنے والے لوگ ہندو کے نام سے مشہور ہو گئے اور ان کا مذہب ہندو دھرم ہو گیا۔ (یہ صحیح ہے بنیادی طور ہندو جغرافیائی اصطلاح ہے مگر اب یہ خالصتاً مذہبی اصطلاح بن گئی ہے اسلئے اس کا استعمال جغرافیائی معنی میں کرنا جیسے بھارت کا کوئی مسلمان خود کو ہندو مسلمان کہے جائز نہیں ہے..... محمد قاسم)

جواہر لال نہرو کے مطابق لفظ ہندو آٹھویں صدی کی لکھی ہوئی ہندوستان کی ایک تنزی کتاب میں ملتا ہے۔ یہ لفظ بہت پرانا ہے اور قدیم فارسی کتابوں اور اوستا میں موجود ہے۔ اس کے بعد اسے مغربی اور وسط ایشیاء کے لوگ ہزار سال یا اس سے بھی کچھ زیادہ عرصے تک ہندوستان کے لئے یا دریائے سندھ کے اُس پار رہنے والے لوگوں کے لئے استعمال کرتے رہے۔ یہ بھی کہا گیا ہے کہ دریائے سندھ کا پرانا نام دریائے سندھو ہے اور یہ لفظ اسی سے نکلا ہے اس طرح یہ لفظ سندھو سے آگے چل کر ہندو بن گیا۔ (تلاش ہنداز جواہر لعل نہرو۔ ص۔ 90)

ہندوتوا:

وی ڈی ساورکر کے مطابق ہندو وہ ہے جو دریائے سندھ سے سمندر تک کے بھارت ورش کو اپنی ماتر بھومی اور کرم بھومی تسلیم کرے۔ اس تصور کو ہی 'ہندوتوا' نام

دیا گیا ہے۔ 1923ء میں ساور کرنے رتنا گرجیل میں دوران اسارت ایک کتابچہ لکھا جس میں اس نے ہندو نظریہ پر روشنی ڈالی۔ اس نظریہ کو ماننے والوں کیلئے ضروری تھا کہ وہ بھارت کو اپنی ماتر بھومی اور کرم بھومی مانیں۔

آر ایس ایس کے ہندو اور ہندو راشٹر پر اشوک پانڈے کا تبصرہ:

”..... اس نقطہ نظر کے مطابق ہندوستان کی غیر ملکی نسلوں کو یا تو واضح طور پر ہندو ثقافت (کثافت) اور زبان اپنائینی چاہئے، ہندو مذہب کا احترام اور اس پر عقیدت رکھنا چاہئے، ہندو نسل اور ثقافت یعنی ہندو راشٹر کی عظمت کے علاوہ کسی اور خیال کو من میں نہیں لانا چاہئے اور ہندو نسل میں شامل ہو جانے کیلئے اپنی علیحدہ شناخت چھوڑ دینی چاہئے یا پھر وہ اس ملک میں مکمل طور پر ہندو راشٹر کے غلام ہو کر رہ سکتے ہیں۔ بغیر کیس دعوے کے، بغیر کسی استحقاق کے اور اس سے بھی آگے بغیر کسی بھی مخصوص سلوک کے، یہاں تک کہ کوئی شہری حقوق بھی انہیں نہیں ملیں گے۔ ان کیلئے کوئی اور راستہ اپنانے کی چھوٹ تو کم سے کم ہونی ہی نہیں چاہئے.....“

(www.loksangharsh.blogspot.com)

مت:

مت اصل میں سنسکرت کا لفظ ہے جس کا معنی مذہب اور عقل ہوتا ہے چنانچہ اردو میں بھی یہ لفظ عام طور پر بولا جاتا ہے کہ ”اُسکی مت ماری گئی“۔ اس طرح ہندو مت کے معنی ہیں وہ مذہب جس کی پیروی ہندو کرتے ہیں۔

ہندو مذہب کا بانی کوئی ایک فرد نہیں، اسی طرح ہندوؤں کی مذہبی کتابوں کو بھی کسی ایک شخص کی جانب منسوب نہیں کیا جاسکتا، چونکہ ہندوؤں کے مذہبی نظام کی تشکیل میں لاتعداد اشخاص کا حصہ ہے۔ اسلئے اس میں کوئی واحد عقیدہ، مذہبی قانون یا رسوم و شعائر کی کوئی یکسانیت نہیں ملتی۔ عقاید کی گونا گونی، طریق عبادت کے اختلافات اور معبودوں کی کثرت کے باعث یہ مذہب ایک گمنام جنگل کی طرح معلوم ہوتا ہے۔ جس میں ہزاروں راستے نکلتے ہوں لیکن کوئی راستہ صاف اور سیدھا نہ ہو۔ (اسلام اور مذاہب عالم از محمد مظہر الدین صدیقی۔ ص 1)

ہندو راشٹر:

سوال:

”..... اب جیسا کہ ثابت ہو چکا ہے اور اسمیں کوئی دو رائے نہیں کہ ہندوستان ہندوؤں کی سرزمین ہے اور یہ صرف ہندو قوم کے پھلنے پھولنے کیلئے ٹھوس مقام ہے، تو ان تمام لوگوں کا کیا ہوگا جو آج اس ملک میں رہ رہے ہیں جبکہ ان کا ہندو نسل، ہندو مذہب اور ثقافت سے کوئی تعلق نہیں ہے.....“

جواب:

..... ہمیں بالکل شروع میں ہی یہ بات اپنے ذہن میں رکھنی چاہئے کہ جہاں تک ’راشٹر‘ کا تعلق ہے جو لوگ بھی نظریہ کی پانچ حدوں سے باہر ہیں ان سب کیلئے قومی زندگی میں کوئی جگہ نہیں ہوگی جب تک کہ وہ اپنے اختلافات کو ختم نہ کر دیں اور راشٹر کے دھرم (ہندو دھرم) ثقافت (ہندو) اور

زبان (سنسکرت) کو اختیار نہ کر لیں اور خود کو پوری طرح
راشٹریہ نسل میں ضم نہ کرائیں.....“

(we or our nationhood defined

by M.S. Golwalkar, p:45)

”..... یہ بات اچھی طرح ذہن نشین رکھنے کی ہے کہ
ان پرانی قوموں نے اپنی اقلیتوں کے مسئلے کو کس طرح حل کیا۔
یہ لوگ اپنی سیاست میں کسی دوسرے علاقے و عنصر کو تسلیم نہیں
کرتے۔ نقل وطن کر کے آنے والوں کو فطری طور پر خود کو آبادی
کے اصل مجموعہ راشٹریہ نسل میں ضم کر دینا چاہئے، اس کے کلچر
اور زبان کو اختیار کر لینا چاہئے اور اپنی غیر ملکی اصلیت کو فراموش
کرتے ہوئے اپنے علیحدہ اور غیر ملکی تشخص کے شعور سے
دستبردار ہو کر انہی جذبات کا حصہ بننا چاہئے۔ اگر وہ ایسا نہیں
کرتے تو وہ راشٹریہ نسل کی مہربانی سے محض غیر ملکی کی حیثیت
سے رہیں گے۔ وہ راشٹریہ نسل کے تمام ضابطوں اور قوانین کی
پابندی کریں گے اور کسی حق یا اختیار کے حقدار نہیں ہوں گے۔
بیرونی عناصر کیلئے صرف دو ہی راستے ہیں یا تو خود کو راشٹریہ نسل
میں ضم کر دیں اور اسکے کلچر کو اختیار کر لیں یا اس کے رحم و کرم پر
اس وقت تک رہیں گے۔ جب تک راشٹریہ نسل (ہندو) انہیں
اس حالت میں رہنے دے اور راشٹریہ نسل کی مرضی محض پر ملک کو
چھوڑ دیں۔ اقلیتوں کے مسئلے پر صرف یہی ایک ٹھوس رائے
ہے۔ صرف یہی ایک منطق اور صحیح حل ہے۔ صرف یہی صورت

قومی زندگی کو صحت مند اور پُر امن رکھ سکتی ہے۔ صرف یہی ایک صورت راشٹر کو سیاست کے اندر کینسر سے محفوظ رکھ سکتی ہے اور جو اسٹیٹ کے اندر اسٹیٹ پیدا کرنے کی سیاست کے خطرے کو روک سکتی ہے۔

اس لحاظ سے پرانی ہوشیار قوموں کے تجربات کے سامنے رکھ کر ہندوستان میں بیرونی نسلوں کو یا تو ہندو کلچر اور زبان کو اختیار کرنا چاہئے، ہندو دھرم کا احترام کرنا سیکھنا چاہئے، ہندو نسل اور ثقافت کی ستائش یعنی ہندو راشٹر سے علاوہ کوئی اور نظریہ نہیں اختیار کرنا چاہئے اور اپنے علیحدہ تشخص کو چھوڑ کر خود کو ہندو نسل میں ضم کر دینا چاہئے۔ اگر یہ نہیں تو ملک میں پوری طرح ہندو راشٹر کا ماتحت بن کر رہنا چاہئے کہ نہ کسی چیز کا دعویٰ کریں، ترجیحی سلوک کی بات تو دور کسی رعایت کے حق دار نہ ہوں اور حقوق شہریت کے بھی طالب نہ ہوں۔ ان کیلئے اختیار کرنے کا کوئی دوسرا راستہ نہیں ہے یا نہیں ہونا چاہئے۔ ہم ایک پراچین راشٹر ہیں۔ جس طرح قدیم اقوام کو کرنا چاہئے، ہمیں اس طرح بیرونی نسلوں کے ساتھ جنہوں نے ہمارے ملک میں رہنے کا فیصلہ کیا ہے، معاملہ کرنا چاہئے.....“ (ایضاً، ص 47.....)

”..... صرف وہی لوگ نیشنلسٹ محب وطن ہیں جو ہندو نسل اور راشٹر کی ستائش کرنے کے جذبات اپنے دل میں رکھتے ہیں اور اس ہدف کو حاصل کرنے کیلئے سرگرمی سے جد

وجہد کرتے ہیں۔ باقی سب یا تو غدار ہیں یا راشٹریہ مقاصد کے دشمن ہیں یا کم از کم احمق ہیں.....“ (ایضاً ص 47)

”..... ہندو ازم ہندو تو سے ماخوذ اسی کا ایک چھوٹا سا جزو اور ایک حصہ ہے۔ جب تک یہ واضح نہیں ہوگا کہ ہندو تو کا مطلب کیا ہے یا اس کے کیا معنی ہیں۔ ہندو ازم ناقابل فہم اور مبہم رہے گا۔ ان دونوں اصطلاحوں کے درمیان کے فرق کو سمجھنے میں ناکامی سے بہت سی غلط فہمیاں پیدا ہوتی ہیں اور سماجوں کے درمیان باہم شکوک و شبہات پیدا ہوتے ہیں جنہوں نے ہندو تہذیب کے بے حد و حساب اور مشترکہ خزانے سے وراثت پائی ہے۔ یہاں اس امر کی نشاندہی کافی اہم ہوگی کہ ہندو تو کی شناخت اس اصطلاح سے نہیں ہوتی جو لفظ ہندو ازم سے مبہم طور پر یہاں کی جاتی ہے۔ لفظ ’ازم‘ سے عام طور سے ایک تھیوری یا ایک ایسا کوئی کوڈ یا ضابطہ مراد لیا جاتا ہے جو کم و بیش روحانی یا مذہبی عقیدہ یا نظام پر مبنی ہوتا ہے۔ لیکن جب ہم ہندو تو کے اصل مفہوم کا پتہ لگانے کی کوشش کرتے ہیں تو ہم بنیادی اور یقینی طور پر خاص طور سے خود کو کسی خاص نظریاتی یا مذہبی عقیدہ یا عمل سے وابستہ نہیں کرتے، اگر اس سلسلے میں ہمارے راستے میں کوئی لسانی استعمال حائل نہیں ہوتا تو لفظ ’ہندو ازم‘ کے مقابلے میں ’ہندو نیس‘ Hinduness یقینی طور پر زیادہ بہتر لفظ ہوگا، جو کہ ہندو تو کے تقریباً متوازی ہے۔ ہندو تو ہماری ہندو نسل کی بنیاد پر تمام افکار و خیالات اور سرگرمیوں کے دائروں کو اپنے دائرے

میں سمو لیتا ہے.....“
(ہندو، ازوی ڈی ساورکر..... ص 3,4)

”.....ہندومت جسکو مختلف ہندو تنظیمیں واحد سچے ہندو دھرم کے طور پر پیش کرتی ہیں، ہندو کہلانے والے لوگوں میں پائے جانے والے ایک دوسرے سے الگ اور ایک دوسرے کے مخالف دھارمک ریتی اور رواجوں کے تاریخی وجود کا انکار کرتا ہے ایک روایت برہمن ازم ہے جو ویدک گرنٹھوں اور دھرم شاستروں پر مبنی ہے۔ نچلی ذاتوں میں جو شریمانی روایت مقبول رہی ہے، اس کے اصول اخلاق عالمگیر ہیں، اور وہ عقائد و اعمال میں کافی تنوع کی نمائندگی کرتے ہیں۔ یوں تاریخی طور پر ہم ایک ہندومت کے بارے میں نہیں بلکہ متعدد ”ہندو دھرموں“ کے بارے میں بات کر سکتے ہیں۔ جس ہندو مت کا دعویٰ بنیاد پرست تنظیمیں کرتی ہیں وہ پہلی روایت کی نمائندگی کرتا ہے۔ سماجی علوم کے ماہرین نے اس بہت ہی نئے ہندومت کو ”سنڈیکلیٹڈ ہندو ازم“ یعنی منظم اور تجارتی ہندومت کا نام دیا ہے.....“

(رومیلا تھاپر، WAF Journal, 1990: 14-151 p)

ہندو...ستان (ہندو کی جگہ) میں جہاں 3626 گاؤں کا نام رام کے نام پر رکھا گیا ہے وہیں پر ۶ گاؤں کا نام راون کے نام پر رکھا گیا ہے، 3309 گاؤں کا نام کرشن کے نام پر رکھا گیا ہے وہیں پر کرشن کے ہاتھوں قتل ہوئے کنسا کے ۴۲ گاؤں کا نام رکھا گیا ہے۔

ہندومت کا الہامی ہونا:

ہندومت کے مذہبی ادب وید کو ایک خاص مقام حاصل ہے اور ویدک ادب کو شرعی (الہامی) قرار دیا گیا ہے۔ وید کے بارے میں عموماً خیال کیا جاتا ہے کہ اس میں بیان کردہ سچائیاں ابدی حقائق ہیں۔ قدیم رشیوں (روحانی شخصیتوں) نے اپنے اعلیٰ روحانی مقام کے بنا پر ان سچائیوں کو سن کر الفاظ کا عملی جامہ پہنایا۔ اس لئے بہت سے ہندو ویدوں کو آسمانی صحیفے سمجھتے ہیں۔

”میرے نزدیک یہ بڑی بد نصیبی ہے اس لئے کہ اسے آسمانی صحیفہ سمجھ لینے کے بعد ہمارے لئے اُن کی حقیقی اہمیت اس حیثیت سے ختم ہو جاتی ہے کہ وہ انسانی ذہن اور اس کی فکر کے ابتدائی نقوش میں حقیقت میں وہ ذہن اور فکر کتنی عجیب و غریب تھی۔“ (بین الاقوامی مذاہب از پروفیسر اکرم رانا۔ ص 31)

وید آسمانی صحیفے ہیں یہ تمام ہندوؤں کا عقیدہ نہیں ہے، جو ہندوان کو آسمانی صحیفے مانتے ہیں وہ ہندو ہیں جو ان کو آسمانی صحیفے نہیں مانتے وہ بھی ہندو؟ ایک بات جو اس اختلاف سے ثابت ہو جاتی ہے وہ یہ کہ وید کا الہامی ہونا یا الہامی نہ ہونا ہندوؤں کے عقیدے کے ساتھ اس کا کوئی تعلق نہیں ہے اس لئے ظاہر ہے ہندو ایک ایسے دعوے پر اسرار کیسے کر سکتے ہیں جو ان کے عقائد میں شامل ہی نہیں ہے۔ دوسری بات جو اس اختلاف سے از خود ثابت ہوتی ہے وہ یہ کہ وید کا الہامی ماننے یا نہ ماننے سے ایک ہندو کے عملی زندگی پر کوئی اثر نہیں پڑتا اس لئے اگر بعض ہندو وید کو آسمانی صحیفے مانتے ہیں اس سے یہ ثابت نہیں ہوتا کہ اس عقیدے کی کوئی عملی معنویت ہے کیونکہ جو عقیدہ انسان کی عملی زندگی کا تعین نہیں کرتا وہ عقیدہ نہیں رائے اور خیال ہی ہو سکتا ہے۔ وید اگر آسمانی صحیفے ہیں تو یہ کس صورت میں زمین تک پہنچے۔ الفاظ کی صورت میں یا معنی و مفہوم کی صورت میں صوتی صورت میں یا تحریری صورت میں، یہ صحیفے کن

لوگوں پر اُتارے گئے۔ ان کا نام وپتہ سیرت و کردار کچھ معلوم ہے؟ اگر صرف دل میں خیال پیدا ہوئے یہ خیال کس کی طرف القا ہوئے برہما کی طرف سے یا ابلیس کی طرف سے؟ یہ صحیفے کس نے اُتارے برہما، شنو یا شیوا نے یا ان کی بیگمات نے! یہ بھی تو اہم سوال ہے برہما، شنو اور شیوا کو صحیفے بھیجنے کی ضرورت کیوں پڑی وہ تو کبھی بھی کسی بھی انسان میں حلول کر کے دُنیا سے بدی کا خاتمہ کر سکتے ہیں۔ آخری فیصلہ کن بات یہ کہ کیا خود وید کا آسمانی صحیفے ہونے کا دعویٰ ہے؟ اگر بعض ہندوؤں کا اس طرح کا عقیدہ ہے تو یہ مدعی سست گواہ چُست والی بات ہے۔ بعض مسلم اہل علم وید کو انبیاء پر نازل ہوئے صحیفوں کی تحریف شدہ صورت سمجھتے ہیں۔ ایسا وہ وید میں موجود بعض تعلیمات کی بنیاد پر سمجھتے ہیں۔ دُنیا میں کوئی ایسا مذہب یا فلسفہ نہیں جس میں بعض اچھی باتیں نہ ہوں۔ اُن کو ہم Universal Truths کہہ سکتے ہیں، چند اچھی تعلیمات یا چند اچھی باتوں کی بنیاد پر کوئی مذہب یا فلسفہ بنی نوع انسان کے لئے ضابطہ زندگی نہیں بن سکتا، اب اگر وید کو آسمانی صحیفوں کی تحریف شدہ صورت مانا جاتا ہے جب بھی چونکہ آخری آسمانی صحیفے نے تمام سابقہ آسمانی صحیفوں کو منسوخ کر دیا ہے۔ اس لئے یہ تحریف شدہ صحیفے انسان کی ہدایت و نجات کا ذریعہ نہیں بن سکتے۔

ہندو کتابوں کی تاریخ اور حفاظت:

ہندو قوم اور ہندو مذہب کی تاریخ کہیں محفوظ نہیں ہے، خود ہندوستان میں رہنے والے ہندوؤں نے کبھی اپنی قدیم تاریخ پر قلم نہیں اُٹھایا، چنانچہ محققین نے لکھا ہے کہ ۱۲۰۰ ق م سے پہلے ہندوؤں کی کوئی تاریخ محفوظ نہیں ہے۔ مشہور فرانسسیسی محقق ڈاکٹر لیبان لکھتا ہے کہ ہندوؤں کی تین ہزار سالہ تہذیب و تمدن کی کئی ہزار جلدوں میں جو تاریخ حال ہی میں سامنے آئی ہے اب تک اس کا ایک تاریخی واقعہ بھی صحت کے ساتھ ثابت نہیں ہو سکا۔

ہندوؤں کی تاریخ میں کسی بھی واقعے کو ثابت کرنے کے لئے بیرونی سہاروں سے کام لینا پڑتا ہے جس سے اس واقعے کی صحت اور عدم صحت کے متعلق فیصلہ کیا جاتا ہے لیکن اسکے باوجود ہندوؤں کی ان تمام تاریخی کتب میں بیان کردہ ہر واقعہ حقیقت کے اعتبار سے غلط اور فطرت کے خلاف محسوس ہوتا ہے۔

پنڈت جواہر لال نہرو اپنی کتاب (تلاش ہند) میں لکھتے ہیں کہ اہل چین، اہل یونان اور اہل عرب کے برعکس قدیم ہندوستان کے لوگ مورخ نہیں تھے اور یہ ہماری بڑی بد قسمتی ہے اور اسی نے یہ دُشواری پیدا کر دی ہے کہ ہم گزشتہ واقعات کا زمانہ اور تاریخ متعین نہیں کر سکتے اور یہ واقعات آپس میں بہت متضاد ہیں اور واقعات کیلئے ہمیں تصورات اور خیالات کی دُنیا میں جانا پڑتا ہے۔ یہ ایک حقیقت ہے کی ہندوستانی اپنی قدیم روایات ہی کو تاریخ تسلیم کرتے ہیں۔

ایک اور ہندو مورخ پرمانند لکھتا ہے:

”ہندوستان میں ہندوؤں کے پاس جو تاریخی کتب موجود ہیں اُن کے تین حصے ہیں۔ ۱۔ زمانہ قدیم جو کہ بالکل نامکمل ہے اور اس میں جو حالات و واقعات ملتے ہیں، وہ شاعرانہ مبالغہ آرائی سے بھرے ہوئے ہیں۔“ الخ

اس سے معلوم ہوتا ہے کہ ہندو مذہب کی قدیم تاریخ محفوظ نہیں ہے البتہ اتنی بات مسلم ہے اور خود ہندوؤں نے بھی اس بات کا اعتراف کیا ہے کہ یہ اقوام جو شرک میں مبتلا تھیں اور ان کے یہاں بُت پرستی کا رواج تھا، اصلاً یہ چیزیں ہندوستان میں نہ تھیں بلکہ باہر سے ان لوگوں میں در آئی تھیں اور بعد میں ان چیزوں نے ہندوؤں کے دل و دماغ پر اس طرح قبضہ کر لیا کہ اب وہ کسی طرح ان سے جُدا نہیں ہوتیں۔ (تقابل ادیان از پروفیسر محمد یوسف۔ ص... 42)

ہندو مذہب کا آغاز ویدوں کے عہد سے ہوتا ہے جن کا زمانہ ۱۳۰۰ ق م کا

تھا، جب آریہ ہندوستان میں داخل ہوئے۔

ہندوستان میں آریہ قوم کی آمد:

ماہرین آثار قدیمہ نے مختلف کھنڈرات کی جو کھدائی کی ہے، اس کی تحقیق سے معلوم ہوتا ہے کہ ہندو مذہب باضابطہ طور پر ہندوستان اور اس کے ملحقہ علاقوں میں اس وقت وجود میں آیا تھا جب کہ آریہ قوم کا یہاں وارد ہوا، اس سے پہلے باضابطہ اور باقاعدہ طور پر ہندو مذہب کا یہاں کوئی وجود نہ تھا۔

یہی بات کہ آریہ قوم جو ہندوستان میں آکر آباد ہوئی اُس کا اصل وطن کیا تھا تو اس کے بارے میں مورخین کے درمیان شدید اختلاف پایا جاتا ہے۔ چنانچہ پروفیسر میکس ملر کے مطابق ان کا وطن ”وسط ایشیا“ تھا بال گنگا در تلک کی رائے میں ان کا وطن، منطقہ بارہ تھا (ایم ایس گولوالکر کہتے ہیں منطقہ بارہ اس وقت وہ خطہ زمین تھی جہاں آج اُڑیسہ اور بہار ہے، معنی یہ کہ آریہ باہر سے یہاں نہیں آئے ہیں: محمد قاسم)۔ بعض مورخین کے نزدیک ان کا وطن روس کے مشرقی علاقے تھے۔ جب کہ بعض ہندوستانی مورخین کا کہنا ہے کہ آریہ قوم کے لوگ کہیں دور سے نہیں آئے تھے بلکہ ابتداً یہ کشمیر میں آباد تھے (کشمیر پر اپنے ناجائز قبضے کو برقرار رکھنے اور اس کو ہندو راشٹر میں ضم کرنے کیلئے یہ تھیوری اختراع کی گئی ہے: محمد قاسم)۔ جبکہ لیوس مور کی رائے یہ ہے کہ آریہ قوم دراصل ایران سے آئی تھی کیونکہ ایران کا معنی ہے آریہ قوم کی سرزمین۔ (ایضاً)

آریہ قوم کی آمد کا زمانہ:

آریہ قوم کے وطن کے بارے میں جتنا شدید اختلاف ہے، اسے سامنے رکھ کر ہندوستان میں ان کی آمد کا زمانہ بھی متعین کرنا مشکل ہے چنانچہ مورخین نے

بھی حتمی طور پر ان کی آمد کا زمانہ متعین نہیں کیا البتہ غالب گمان یہ ہے کہ یہ لوگ ۱۷۰۰ اور ۱۲۰۰ ق م کے درمیانی عرصے میں ہندوستان وارد ہوئے اور تاریخی روایات کے مطابق ہندوستان آکر ان لوگوں نے مقامی لوگوں کو جنوب مشرق کی طرف دھکیل کر خود اس علاقے پر قبضہ کر لیا، اسی بنا پر شمالی ہندوستان ”آریہ ورت“ کے نام سے مشہور ہے۔ (تقابل ادیان)

آریہ قوم کا تعارف:

مورخین کے نزدیک آریہ قوم کا دھرم اور مذہب ”وید“ ہیں جن میں ان کی مذہبی روایات اور ان کا تاریخی خزانہ محفوظ تھا لیکن وید کے مرتب ہونے کا زمانہ آریہ قوم کے ہندوستان میں آباد ہونے کا کافی عرصہ بعد کا ہے جب کہ آریہ قوم مقامی لوگوں اور ان کے مذاہب کا اثر قبول کر چکی تھی اسلئے ’وید‘ میں صحیح مذہبی روایات کا ہونا بھی ناقابل تسلیم اور مشکوک ہو جاتا ہے البتہ اتنی بات ضرور ہے کہ اگر آریہ قوم نے مقامی لوگوں اور ان کے مذاہب کا اثر قبول کیا تھا تو کچھ اثر اپنا بھی ان لوگوں پر چھوڑا تھا اسی بنا پر یہ لوگ ہندوستان میں اس طرح مدغم ہو گئے کہ انہیں ہندوؤں سے الگ کرنا ممکن نہ رہا۔ (ایضاً)

ویدوں کے ابتدائی زمانے میں آریہ قوم توحید پر قائم تھی چنانچہ البیرونی نے اپنی مشہور کتاب ’تاریخ ہند‘ میں لکھا ہے۔

”خدا کے متعلق ابتدائی زمانے میں ہندوؤں کا یہ عقیدہ تھا کہ وہ واحد، غیر فانی ہے نہ اس کا کوئی آغاز ہے نہ انجام، وہ مختار مطلق اور قادر مطلق ہے، ”جی محی“ ہے، احکم الحاکمین اور رب ہے، اپنی سلطانی میں لاثانی ہے، نہ اس سے کوئی مشابہہ ہے اور نہ وہ کسی کے مشابہہ ہے۔“

اپنے اس ابتدائی دور سے گزرنے کے بعد آریہ قوم جب برصغیر میں داخل ہوئی تو اسے بُت پرست قوم (Dravidian) کی ثقافتوں سے واسطہ پڑا: ”دراوڈ اقوم کے متعلق ہڑپہ اور موہنجودارو کی کھدائی سے حاصل ہونے والی معلومات کی ایک بہت بڑے حصے سے یہ بات سامنے آئی ہے کہ یہ لوگ درختوں، جانوروں اور بُتوں کی پوجا کرتے تھے“۔ اور یوں آہستہ آہستہ آریہ قوم میں بھی بُت پرستی اور مظاہر پرستی کا رواج عام ہو گیا جس سے ہندو دھرم یا ہندومت یا ہندو مذہب وجود میں آیا اور ویدوں کی روایات اور مقامی قدیم روایات ہندو مذہب کا حصہ بنتی چلی گئیں۔

تاریخی ارتقا:

جب ہندو آریہ پہلے پہل ہندوستان میں داخل ہوئے تو ان کے مذہبی تصورات نہایت سادہ تھے۔ انہی تصورات و عقائد کو ویدوں میں مدون کیا گیا ہے لیکن اس کے بعد جو زمانہ آیا اس میں ایک مخصوص مذہبی طبقہ یعنی برہمنوں کی مذہبی سیادت قائم ہو گئی تھی اور انہوں نے اپنی سیادت کے جواز میں جو مذہبی کتابیں ترتیب دیں انہیں برہمننا کہا جاتا ہے۔ برہمننا کا بُدھ مت اور جین مت کی کتابوں سے مقابلہ کیا جائے تو معلوم ہوگا ان میں واقعات و حالات کو توڑ مروڑ کر بیان کیا گیا ہے اور قدیم ویدی عقائد میں اس طرح ترمیم کی گئی ہے جس سے برہمنوں کی پیشوائی کا تسلسل ثابت ہو۔ اس لئے ان کتابوں میں ہندو مذہب کی صحیح نمائندگی نہیں کی گئی ہے، کیونکہ اس سے پڑھنے والے پر یہ اثر ہوتا ہے کہ برہمنوں کو قدیم زمانے سے مذہبی پیشوائی کا درجہ حاصل تھا۔ (اسلام اور مذاہب عالم)

ویدک دھرم:

ویدوں میں ان بڑی بڑی ارواح کو الوہیت کا جامہ پہنایا گیا ہے جو فطرت

اور اُس کے مظاہر وقویٰ کی نگراں ہیں۔ لیکن ارواح سفلی کا، جن سے لوگ ڈرتے تھے اور جنہیں راضی رکھنے کے لئے وہ پوجا پاٹ کرتے تھے، ویدوں میں کوئی ذکر نہیں ہے۔ ویدک مذہب میں ہر اُس شے کو معبود قرار دیا جاتا تھا جس سے انسانی ذہن پر بہت طاری ہو جائے یا جس سے خوف اور اُمید کے جذبات وابستہ ہو جائیں۔ زمین، آسمان، پہاڑ، دریا، پودے قابل پرستش سمجھے جاتے تھے، گھوڑوں، گایوں، پرندوں اور دوسرے جانوروں سے بھی مرادیں طلب کی جاتی تھیں، یہاں تک کہ خود انسان کی بنائی ہوئی اشیاء مثلاً ہتھیار، طبل اور بل وغیرہ کی عبادت بھی کی جاتی تھی۔ ویدوں میں جادو اور سحر کے متعلق کوئی عقیدہ نہیں ملتا، لیکن الفاظ اور عبارات کی سحر انگیز تاثیر کا خیال ضرور موجود ہے۔ (ایضاً)

ارواح پرستی:

ویدک مذہب کی ایک خصوصیت ارواح پرستی Animism ہے۔ اس کا مرکزی تصور یہ ہے کہ عالم میں ایک یا بہت سی طاقتیں کارفرما ہیں۔ یہ طاقتیں، جنگلوں، پہاڑوں، دریاؤں، اور بڑے بڑے درختوں کو اپنا مسکن بناتی ہیں۔ ان میں خیر کی بہ نسبت شر کی صلاحیت زیادہ ہے۔ اس لئے انہیں راضی رکھنا ضروری ہے۔ کچھ عرصے بعد جب جسم کا زور شروع ہوا اور شخصی دیوتاؤں کا عقیدہ راسخ ہوا تو ان روحوں کو شعبہ جاتی دیوتا قرار دیا گیا اور ان کے نام پر الگ الگ مندر تعمیر کئے گئے جہاں انہیں راضی رکھنے کے لئے نذرانے اور تحائف پیش کئے جاتے تھے۔ کچھ اور روحوں کو جو شر پسندی کی صفت نہیں رکھتی تھیں اعلیٰ قسم کے دیوتاؤں میں بدل دیا گیا۔ یہ ہستیاں انسان کی محافظ سرپرست اور مددگار قرار پائیں لیکن ان کی پرستش بہت محدود تھی۔ ویدوں کے راگوں میں واحدیت کا تصور بھی موجود ہے کیونکہ ان میں یہ خیال ظاہر کیا گیا ہے کہ مختلف دیوتا اور دیویاں ایک ہستی واحد کے مظاہر ہیں۔ ویدک عہد کے

اختتام پر اور بالخصوص برہمن کی مذہبی کتاب میں پراچیتی کے متعلق یہ عقیدہ ملتا ہے کہ وہ تمام دیوتاؤں اور دیویوں کا باپ اور سردار ہے۔ اپنشد میں یہی عقیدہ برہمن کی صورت میں موجود ہے کیونکہ برہمن کو روح عالم یا ہستی متعلق قرار دیا گیا ہے۔ (ایضاً)

ویدانت کا فلسفہ:

ویدانت کا لفظ پہلے پہل قدیم اپنشدوں کے لئے استعمال کیا گیا ہے۔ لیکن اب چھ مختلف فلسفیانہ اور الہیاتی نظامات کے لئے مستعمل ہوتا ہے ویدانت میں برہمن کا ہمہ اوستی نظریہ پیش کیا گیا ہے اور اس کیلئے فلسفیانہ استدلال سے کام لیا گیا ہے۔ اس مکتب خیال کا پہلا معلم بدرایانہ تھا لیکن چونکہ اس کا نظریہ مقولوں اور کہاوتوں کی شکل میں پیش کیا گیا تھا۔ اس لئے متعدد شارحین نے اس کی وضاحت ضروری سمجھی۔ ان شارحین میں سب سے زیادہ معروف شنکر آچاریہ تھا جس نے ۸۰۰ء کے قریب کا زمانہ پایا۔ ہندوستان کے تعلیم یافتہ ہندوؤں کی بہت بڑی اکثریت ویدانتی فلسفے کی پیرو ہے۔ ویدانت کا بنیادی نظریہ یہ ہے کہ آتما (ہمارا نفس) برہمن یا روح کل ہے۔ برہمن کی ذات ابدی اور لامحدود ہے اور اسی کی طاقت تمام اشیا میں کام کر رہی ہے لیکن یہ ذات تقسیم پذیر نہیں ہو سکتی، کیوں کہ اگر اس کو اجزا میں تقسیم کیا جاسکے تو اس پر تغیرات وارد ہو سکیں گے۔ اسلئے یہ تسلیم کرنا پڑے گا کہ ہر نفس انسانی اور حیوانی پر برہمن ہے نہ کہ کوئی جزویا مظہر۔ برہمن کے سوا اور کسی ہستی کا دنیا میں وجود نہیں۔ اسلئے اس فلسفے کو غیر ثنوی کہا جاتا ہے۔ (ایضاً)

ہندوؤں کی مذہبی کتابیں:

ہندوؤں کی مذہبی کتابیں جن سے ہندوؤں کے قدیم و جدید عقائد، افکار و نظریات اور مختلف تعلیمات کو معلوم کیا جاسکتا ہے یہ ہیں ۱۔ رگ وید ۲۔ سام

وید-۳۔ یجر وید-۴۔ اتھر وید، اپنشد، پران، مہا بھارت، بھگوت گیتا اور رامائن۔

وید:

لفظ وید کا مصدر ”وِد“ ہے جس کا معنی ہے عقل، جاننا، سوچنا سمجھنا، غور و فکر کرنا، موجود ہونا اور حاصل کرنا وغیرہ۔ ”وید“ کا لفظ خود ”ویدوں“ میں استعمال نہیں کیا گیا بلکہ تقریباً دو ہزار سال کے عرصے میں ہندوؤں نے علوم اور رسوم سے متعلق جو مواد جمع کیا اسے ”وید“ کا نام دے دیا گیا، بعد کے تمام ہندو مصنفین انہی کا حوالہ دیتے اور مستند سمجھتے رہے ہیں۔

رِگ وید:

’رِگ‘ نظم کے بند (stanza) کو کہتے ہیں جو کسی کی تعریف میں لکھا گیا ہو، وید کے لفظی معنی علم کے ہیں۔ اسے آسمانی علم (Sacred knowledge) بھی کہا گیا ہے۔ رِگ وید میں ایک ہزار سے زیادہ اشلوک (مجموعہ حمد) ہیں۔ یہ اشلوک یا نظم دس بند (stanza) پر مشتمل ہیں، یہ حمد ایک یا کئی دیوتاؤں کی شان میں ہیں۔ ان نظموں میں چھ ایسی ہیں جو فیملی بکس (family books) کہلاتی ہیں۔ (بین الاقوامی مذاہب)

رِگ وید اگنی دیوتا کی تعریف سے شروع ہوتا ہے۔ ایک قول کے مطابق رِگ وید ہندوؤں کی اہم ترین و قدیم ترین تہذیبی افکار کا مجموعہ ہے۔ اس میں مختلف مظاہر فطرت کی تعریف بھی شامل ہے۔ بلکہ یہ کہنا زیادہ بہتر ہوگا کہ ہندو تہذیب کی پوری عمارت ویدوں کی تعلیمات پر قائم ہے اور ویدوں میں سب سے زیادہ اہمیت رِگ وید کو حاصل ہے اسلئے ویدک دھرم کے بنیادی اصولوں کو معلوم کرنے کے لئے وید کا ہی مطالعہ کیا جاتا ہے۔

یجر وید:

یہ دوسرا اہم وید ہے۔ یہ نثر و نظم ہر دو حصوں پر مشتمل ہے۔ اس کا مطلب ترتیب الفاظ ہے اس میں رگ وید کے حصے بھی شامل ہیں اس حصے میں تلاوت کے آداب، منتر اور دعائیں شامل ہیں۔ اس کے علاوہ اکٹھے کر پڑھنے والی دعائیں بھی موجود ہیں۔ رگ وید کی چند منتخب کردہ شامل بھجن قربانی کے موقع پر گائے جاتے ہیں۔

سام وید:

سام وید میں شیریں نغمے اور دھنیں شامل ہیں زیادہ تر اشعار رگ وید کے شامل کئے گئے ہیں۔ کچھ ایسی روایات کا بھی ذکر ملتا ہے جو دوسرے ویدوں میں نہیں ہیں۔ ان روایات کے ساتھ دلچسپ قصے منسلک ہیں۔ بہت سے اشعار اندر دیوتا کی تعریف میں لکھے گئے ہیں، کل اشعار ڈیڑھ ہزار ہیں۔ یہ اشعار مخصوص موقعوں پر پڑھنے کی وجہ سے رگ وید سے الگ کر لئے گئے تھے۔ ان کو پڑھنے کے لئے مخصوص پروہت (عالم) ہوتا تھا جسے ”اوگا تر“ کہتے تھے۔

اتھر وید:

اتھر وید ۳۰ اشلوک پر مبنی نظم جس کے کل ۶۰۰۰ بند (stanza) ہیں پر مشتمل تصنیف ہے۔ اس میں اوہام، خرافات، جادو، منتر اور لوک کہانیاں شامل ہیں۔ اتھر وید اپنی نوعیت کے لحاظ سے مختلف ہے۔ اس میں قبل از آریہ عقائد و خیالات بھی شامل ہیں۔ اس میں سماج کے عوامی رجحانات کی نمائندگی بھی شامل ہے۔ یہ سب ویدوں سے بعد کا مجموعہ ہے۔

ویدوں کی تقسیم بلحاظ زمانہ:

ویدوں کی ایک اور تقسیم بھی کی گئی ہے جو مختلف حصوں کے زمانہ تصنیف اور ان کی موضوع کی بنیاد پر کی گئی ہے۔ اس تقسیم میں وید کا قدیم حصہ سمھتا یا منتر کہلاتا ہے جو قدیم آریائی دیویوں اور دیوتاؤں کی شان میں کہے گئے بھجنوں پر مشتمل ہے۔ دوسرا حصہ برہمن برہمن کہلاتا ہے۔ یہ نثر پر مشتمل حصہ ہے۔ قربانی کے موقعوں پر اسے پڑھا جاتا ہے اسلئے قربانی کی تفصیل کا ذکر اس میں ملتا ہے۔ برہمنی فلسفہ ویدوں میں ۸۰۰ ق م سے ۵۰۰ ق م تک شامل کیا گیا ہے۔ اس سے ہندو عقائد اور مذہبی تصورات میں ایک قسم کا انقلاب آیا، کیونکہ اس دور میں برہمنوں کی اجارہ داری قائم ہوئی اور ہندو معاشرہ چار ذاتوں میں تقسیم ہو گیا۔ برہمن مذہبی نمایندگی کا حامل تھا۔ کھشتری جنگجو افراد پر مشتمل تھا۔ ویش زراعت کے متعلق امور کا نگران تھا اور شودر غلی ذات کہلائی۔

وید سے لے کر برہمنائیک:

ویدوں کے مذہبی اشعار کا لب و لہجہ انبساط اور اُمید کے جذبات کا آئینہ دار ہے۔ بڑے بڑے دیوتا اپنے پرستاروں کے دوست اور مددگار ہیں۔ وہ ہندو آریاؤں کو ہندوستان کے اصلی باشندوں پر فاح رکھتے ہیں اور لڑائیوں میں اُن کے نگہبانی اور رہ نمائی کرتے ہیں۔ دُنیا کی تمام بُرائیاں اور خباثتیں جناتی ہستیوں کی پیدا کردہ ہیں جن کے خلاف دیوتا نبرد آزما رہتے ہیں۔ لیکن اس کے بعد برہمنائیک کا عہد (۵۰۰-۸۰۰ ق م) شروع ہوتا ہے اور اب ہندو آریاؤں کے تصورات و احساسات میں ایک بنیادی تبدیلی رونما ہوتی ہے۔ ہندو ذہن پر مایوسی اور افسردگی طاری ہو جاتی ہے۔ یہ تبدیلی آب و ہوا کے اثرات سے بھی ہو سکتی ہے۔ کیونکہ اب ہندو آریہ پنجاب

کے علاقے سے گزر کر گنگا جمنہ کے دو آبہ میں داخل ہو چکے تھے، جہاں کی آب و ہوا میں نمی زیادہ ہے، یا اس کی وجہ یہ بھی ہو سکتی ہے کہ آریاؤں کی سلطنت چھوٹی چھوٹی خود مختار ریاستوں میں تقسیم ہو گئی تھی جو باہم برسرِ پیکار رہتی تھیں۔ بہر حال اب ظاہری مذہبیت کا غلبہ ہو چلا تھا اور پیشہ و مذہبی طبقوں کے ماتحت مذہبی مراسم اور پرستش کے طریقے بہت پیچیدہ اور دُشوار ہوتے جا رہے تھے۔

اس زمانے کے مذہبی عقائد اور طریق عبادت کے بعض اثرات دیر پا اور مستقل ثابت ہوئے اور موجودہ ہندو ذہن کی تشکیل میں ان کا بڑا حصہ ہے۔ ان میں ایک تو ویدانتی فلسفہ ہے جو اپنشد میں مرتب کیا گیا، دوسرے برہمنوں کا تفوق، تیسرے قربانیوں کی اہمیت اور ان کی تاثیر کا عقیدہ، چوتھے تناخ پر ایمان۔ (اسلام اور مذاہب عالم)

اپنشد:

ہندوؤں کے نزدیک ویدوں کے بعد دوسرے درجے کی کتابیں ’اپنشد‘ ہیں بلکہ بعض ہندوؤں کے نزدیک تو ان کا درجہ ویدوں سے بھی بڑا ہوا ہے۔ اپنشد کے معنی نزدیک، نی کے معنی ہمہ تن گوش اور شد کے معنی بیٹھ جانا۔ اس کے مراد میں قریبی نشست یا راز و نیاز کی باتیں۔ شکر اچار یہ کہ نزدیک اس کا معنی ہے ’جہالت کا ازالہ‘۔ اپنشد ایک فلسفے کا نام ہے۔ اس فلسفے کا مرکزی نقطہ یہ ہے کہ اس کائنات میں ایک ہستی کا وجود ہے (وحدت الوجود)۔ یہ ہستی برہمن، آتمن یا ذات (self) کا نام ہے۔ دُنیا کی تمام مخلوقات اس ذات کا مظہر ہیں یہاں تک روح بھی اس کا مظہر ہے۔ برہمن کو کائنات کی بنیادی اکائی تسلیم کر لیا گیا۔ اپنشد میں لکھا ہے ’’ابدیت کے درخت کی جڑیں آسمان میں ہیں اور اُس کی شاخیں زمین تک پھلی ہوئی ہیں۔ یہ

برہمن ہے شفاف روح جس کو درحقیقت ابدی اور ازلی کے نام سے یاد کیا جاتا ہے۔ تمام کائنات اسی سے وجود میں آئی اور اسی کی روح سارے کائنات میں جاری و ساری ہے۔ اُس کے قبضہ میں بجلی کی کڑک ہے، جو اُس کی معرفت حاصل کر لیتا ہے لافانی ہو جاتا ہے۔“

اپنشد سے یہ بات ثابت ہے کہ برہما حقیقت اصلی ہے۔ ہر شے میں، اُس کی قوت موجود ہے، وہ ظاہر بھی ہے اور باطن بھی، روح اُس کی مظہر ہے۔ اس طرح برہما اور روح (آتمن) ایک ہی ہیں۔ گویا خدا اور انسان کی ماہیت ایک ہے۔ اپنشد کی رو سے اعلیٰ مرتبہ اُن لوگوں کا ہے جو برہما میں جذب ہو کر نروان حاصل کر لیتے ہیں۔ یہ کامیابی کی آخری منزل ہے یعنی ہندو وحدت الوجود ہے جسے عقیدہ حلول بھی کہا جاتا ہے۔ ہندوؤں کے نزدیک خالق اکبر (برہما) ہر چیز میں موجود ہے اور برہما روح عالم یا ہستی مطلق ہے۔

اپنشد اپنے خیالات کی بدولت ویدک ادب کی معراج سمجھے جاتے ہیں۔ اپنشد کے مختلف مجموعے ہیں۔ اٹھارہ (۱۸) اہم تصور ہوتے ہیں۔ اپنشد کا موضوع برہمن اور آتمن دونوں کے ایک واحد حقیقت (وحدت الوجود) ہونے کا انکشاف ہے۔ اس طرح ویدک روحانیت کی انتہا (وید۔ انت، وید کا خاتمہ) ہے۔

اس طرح اپنشد میں برہمن اور آتمن دو مترادف اصطلاحات قرار پائی ہیں۔ اپنشد میں اس بات پر زور دیا گیا ہے کہ برہمن اور آتمن کی معرفت انسان کو ابدی زندگی عطا کرتی ہے جو ہر طرح کے غم سے آزاد کرتی ہے، اس معرفت کو آواگون کے چکر سے نجات دلانے والا بھی کہا گیا ہے۔

برہمن آتمن کے بارے میں نظریہ عام ہے اور وہ یہ ہے کہ یہ ابدی غصہ تمام کائنات میں جاری و ساری ہے۔ اس طرح وحدت الوجود (حقیقت اعلیٰ) کے کائنات

کی ہر چیز میں موجود ہونے کا نظریہ اپنشد میں نمایاں ہے۔

اپنشدوں میں ’لاموجود الا اللہ‘ کی تعلیم دی گئی ہے۔ کائنات اس کا خیال ہے یعنی اس کی قدرت کا کرشمہ ہے۔ تاہم کائنات کا وجود خدا کے وجود کی طرح حقیقی نہیں ہے۔ اسے وجود حسی حاصل ہو گیا ہے۔ دیکھو تو موجود ہے، غور کرو تو اس کا وجود نہیں ہے۔ (بین الاقوامی مذاہب)

موجودہ ہندو مذہب پر انوں پر مبنی ہے، یہ قدیم مذہبی نوشتے ہیں جن میں تخلیق عالم کے متعلق بہت افسانے درج ہیں۔ ہندوؤں کے بڑے بڑے دیوتا تین ہیں۔ برہما، وشنو اور شیوا۔ تینوں کا تذکرہ ہم ہندوؤں کی مذہبی کتابوں کا تذکرہ کرنے کے بعد کریں گے۔

مہا بھارت:

قدیم ترین ہندوستان کا ادب بنیادی طور پر دو رزمیہ نظموں مہا بھارت اور راماین پر مشتمل ہے۔ اسی کتاب کی مناسبت سے اس ملک کو بھارت کہا جاتا ہے۔ اس کتاب میں دو لاکھ پندرہ ہزار اشعار ہیں، ہندوؤں کے نزدیک اس کا مصنف ’ویاس جی‘ ہے۔ مہا بھارت بنیادی طور پر دو خاندانوں، کوروں اور پانڈوں کے مابین جنگ تخت نشینی کا قصہ ہے۔ اس کتاب میں ایسی روایات درج ہیں جو قدیم ہندوستان کی معاشراتی، مذہبی اور سیاسی حیثیت پر روشنی ڈالتی ہیں۔ اس کا زمانہ تصنیف ۶۰۰ ق م بیان کیا جاتا ہے۔ مہا بھارت کتاب کے کئی نسخے ہیں اور مسٹر گونداس کے مطابق اس کے ہر نسخے میں بے انتہا اختلاف پایا جاتا ہے۔

مہا بھارت کی کہانی:

دہلی کے شمال مشرق میں ہستنا پور ایک علاقہ تھا جس میں دو خاندان کورو اور

پانڈو آباد تھے۔ دونوں خاندانوں میں پُرانی دشمنی اور رقابت چلی آرہی تھی جیسا کہ عموماً قبائلی علاقوں کی خاصیت ہے۔ یہ اصل میں آریوں کے دو بڑے گروہ تھے جو بیرونی ممالک سے آکر ہندوستان میں بس گئے تھے۔ ان میں پانڈو ہمالیہ کے پہاڑی علاقوں کا ایک آریائی گروہ تھا۔ جس کا دیوتا کرشنا واسود یو تھا۔ اصل میں یہ ایک قومی لیڈر تھا جس نے برہمنوں کی مخالفت میں ایک نیا مذہب قائم کیا جو وحدانیت پر مبنی تھا۔ جس کے برعکس کوروں کا گروہ ہندوستان میں بہت عرصے بعد داخل ہوا یہ برہمنوں کا حامی تھا۔ اس لڑائی میں چھتریوں یعنی برہمنوں کے مخالفوں کو فتح حاصل ہوئی لیکن آخر میں انہوں نے برہمنوں کے حامیوں کی سیادت تسلیم کر لی۔ مہابھارت سے معلوم ہوتا ہے کہ کس طرح بالآخر برہمنیت غالب رہی۔

دُریودھن کی طرف سے ہستنا پور سے نکالے جانے کے بعد پانڈو مارے مارے در بدر پھرے یہاں تک کہ ایک بھائی نے پنچال کے راجا کی لڑکی 'دروپدی' سے شادی کر لی جو پانچ بھائیوں کی مشترکہ بیوی بنی۔ آریہ لوگوں میں چند شوی کا قطعاً رواج نہ تھا پھر بھی مہابھارت کی ایک خاص ہیروئن پانچ بھائیوں کی مشترکہ بیوی بنی۔ ان میں ایک بھائی 'بھیم' نے قسم کھائی کہ وہ دُریودھن (100 کورو بھائیوں کا رئیس) سے شہر بدر کئے جانے کا بدلہ لے گا، آخر کار پانی پت کے میدان میں ایک رن لگا، کورو شکست کھا گئے، پانڈو کامیاب ہوئے۔ بھگوت گیتا مہابھارت کا مشہور قصہ ہے جو دراصل کرشن جی اور ارجن کے مابین مکالمہ ہے۔ (بین الاقوامی مذاہب، اسلام اور مذاہب عالم)

بھگوت گیتا:

یہ سنسکرت کا لفظ ہے اس کے معنی ہیں مقدس نغمہ۔ ہندو دھرم میں بھگوت گیتا کو بڑی اہمیت حاصل ہے، بارہ کتابوں میں اس کو منقسم کیا گیا ہے اور مہابھارت کا

ذیلی حصہ قرار دیا گیا ہے۔ یہ وہ مکالمہ ہے جو مہابھارت کی لڑائی شروع ہونے سے پہلے میدانِ جنگ میں ارجن اور کرشن کے مابین ہوا۔ ارجن دوستوں، عزیزوں اور عوام کو کشت و خون سے بچانا چاہتا ہے اور لڑائی سے بچنا چاہتا ہے جب کی کرشن اسے عمل کی اہمیت سے آشکارا کرتا ہے۔ اسے عمل بے غرض (نش کام کرم) کہتے ہیں۔

بھگوت گیتا میں قریباً ۷۰۰ اشعار ہیں جن میں فلسفہ، مذہب اور اخلاق و تصوف کے اصول بتائے گئے ہیں۔

گیتا کے بارے میں کہا گیا ہے کہ یہ امتیازی خصوصیت کی حامل کتاب ہے۔ یہ انسانی زندگی کے مختلف شعبوں میں رہنمائی کرتی نظر آتی ہے، یہ کہ انسان کو زندگی کیسے گزارنی چاہیے، اس میں فلسفہ یوگ، سائنکھیہ اور ویدانت کی تعلیمات کو ملانے کے شاندار کوشش ہے اور روح کے لافانی ہونے کا درس ہے۔ دیوتا کا اوتار کی شکل میں آنا ممکن ہے اور اچھوتوں کیلئے بن بھگوان کے پوجا کے طور طریقے درج ہیں۔ یہاں تک کہ گاندھی جی اپنے عدم تشدد جیسے عقیدے کی بنیاد گیتا پر رکھتے ہیں۔ (یہاں ہم کرشن اور ارجن کے درمیان ہوئے مکالمے کے چند شلوک نقل کرتے ہیں تاکہ معلوم ہو سکے بھگوت گیتا جنگ کی تعلیم دیتی ہے یا عدم تشدد کی؟ محمد قاسم)۔

☆ پرش بھگوان نے کہا: اے ارجن! تمہیں جنگ میں یہ بزدلی کس وجہ سے آئی ہے؟ جو زندگی کی قدر جانتے ہیں یہ انہیں زیب نہیں دیتا۔ (ادھیائے دوم، شلوک: 2)

☆ اس لئے اے ارجن! اس بزدلی کو چھوڑ دو یہ تمہیں زیب نہیں دیتا۔ دل کی اس ادنیٰ کمزوری کو چھوڑ کر جنگ کیلئے کھڑے ہو جاؤ۔ (ایضاً، شلوک: 3)

☆ ارجن نے کہا! اے مدھوسودن! میں میدانِ جنگ میں کس طرح بھیشم پیتا اور درونا چار یہ پر تیر چلا کر لڑ سکوں گا، کیونکہ مدھوسودن (دشمنوں کو مارنے والے)

وہ دونوں ہی میرے لئے پوجا کے قابل ہیں۔ (ایضاً، شلوک: 4)
 ☆ ارجن نے شری کرشن سے کہا! اے گوند! میں یہ جنگ نہیں لڑوں گا۔
 (ادھیائے دوم، شلوک: 9)

☆ اے بھرت کے بیٹے (ارجن)! جسم کے اندر رہنے والی آتما کبھی نہیں
 ماری جاسکتی اسلئے تمہیں کسی بھی جاندار کیلئے غم نہیں کرنا چاہئے۔ (ایضاً، شلوک: 30)
 ☆ کھشتری ہونے کے ناطے اپنے مخصوص دھرم کو مد نظر رکھتے ہوئے
 تمہیں جاننا چاہئے کہ تمہارے لئے دھرم یدھ سے بڑھ کر بہتر کام کوئی نہیں۔ اسلئے
 بچکچانے کی کوئی ضرورت نہیں۔ (ایضاً، شلوک: 31)

☆ اے پارتھ! اتفاق سے پیش آنے والی جنگ سورگ کا کھلا دروازہ ہے۔
 خوش قسمت ہے وہ کھشتری جسے لڑنے کا ایسا موقع ملتا ہے۔ (ایضاً، شلوک: 32)
 ☆ اس پر بھی اگر تم دھرم یدھ نہیں کرو گے تو تمہیں یقیناً اپنے فرض کو نظر
 انداز کرنے کا پاپ لگے گا، اور ایسے اپنی عزت کو کھو بیٹھو گے۔ (ایضاً، شلوک: 33)
 ☆ مہارثی جو تیرے نام کی عزت کرتے ہیں سمجھیں گے کہ ارجن ڈر کے
 مارے میدان جنگ سے بھاگ گیا اور پہلے جو لوگوں کی نظروں میں تیری وقعت اور
 شہرت تھی وہی تجھے حقیر خیال کرنے لگیں گے۔ (ایضاً، شلوک: 35)

☆ اے کنتی کے بیٹے! تم یا تو لڑائی میں مرکز سورگ حاصل کرو گے، یا پھر
 فتح یاب ہو کر اس دھرتی کے راج کو حاصل کرو گے۔ اس لئے جنگ آزمائی کیلئے پکا
 ارادہ کر کے کھڑے ہو جاؤ۔ (ایضاً، شلوک: 37)

☆ تم سکھ دکھ، نفع و نقصان اور فتح و شکست کو یکساں سمجھ کر بغیر کسی دوسرے
 خیال کے جنگ کرو۔ ایسا کرنے سے تمہیں کبھی پاپ نہیں لگے گا۔ (ایضاً، شلوک: 38)
 اس کے برعکس دوسرے مفکر جنگ و تشدد کو صحیح راہِ عمل گیتا سے ثابت کرتے

ہیں۔ (بین الاقوامی مذاہب)

بھگوت گیتا میں اوتار کے نظریہ کی وضاحت یوں کی گئی ہے کہ نیکی کی حفاظت، برے کام کرنے والوں کو تباہ کرنے اور حق کے لئے ایک مضبوط بنیاد فراہم کرنے کے لئے ہر دور میں اوتار آتے رہتے ہیں۔

ڈاکٹر داس گیتا کا کہنا ہے کہ گیتا کوئی مستقل تصنیف نہیں بلکہ اُس کی اکثر تعلیم اپنشد سے ماخوذ ہیں۔ یہ معلوم نہیں ہو سکا کہ یہ کس دور کی تصنیف ہے اور آج کل ہندوؤں کے یہاں اس کتاب کو تمام کتابوں میں سب سے زیادہ اہمیت دی جا رہی ہے کیونکہ قدیم ویدوں میں جو تعلیمات دی گئی تھیں، ہندوؤں نے انہیں بھلا دیا تھا، عمل نام کی کوئی چیز اُن کی زندگی میں نہیں رہی تھی، اُن کی زندگی میں جمود طاری ہو گیا تھا، ان کی سوچ اور زندگی غیر متحرک ہو چکی تھی، گیتا کے ذریعے ہندو قوم کی نشاۃ ثانیہ ہوئی، اسلئے اب ہندوؤں میں گیتا کی تعلیم عام ہے اور موجودہ ہندو معاشرے نے گیتا کے علاوہ باقی تمام کتابوں کو پس پشت ڈال دیا ہے۔ (تقابل ادیان)

کرشن:

بھگوت گیتا کرشن جی کو بہت اہمیت اور اولیت دیتی ہے۔ کرشن غالباً ایک غیر برہمن جنگ جونسل کا لیڈر تھا جو گوتم بدھ سے بہت عرصہ پہلے گزر چکا تھا۔ اس کی قوم اسے اپنا سب سے بڑا ہیرو سمجھتی تھی کیونکہ وہ نہ صرف ایک زبردست سپاہی تھا بلکہ اپنے قومی مذہب کا بانی بھی تھا، لیکن اس کے مذہب کا ویدوں کی تعلیمات سے کوئی علاقہ نہ تھا۔ کرشن کا مذہب عقیدہ توحید پر مبنی تھا اور اس میں اخلاقیات پر زیادہ زور دیا گیا تھا۔ اس دین کے پیروؤں کو بھگوتا کہا جاتا تھا۔ کچھ عرصہ کرشن کو اس قوم نے الوہیت کی صفات سے متصف کرنا شروع کر دیا اور اسے دیوتاؤں کے مرتبہ تک پہنچا

دیا۔ جلد ہی برہمنوں نے اس کو اپنا لیا اور اسے وشنو کا اوتار یا مظہر قرار دیا۔ اس طرح بھگوتی مذہب کے پیرو برہمنیت کے نظام میں جذب ہو گئے۔ چنانچہ یہ لوگ ابھی تک ایک فرقے کی صورت میں باقی ہیں۔ بھگوت گیتا ابتداءً اُس مذہبی فرقہ کی کتاب تھی لیکن رفتہ رفتہ اس کو پورے برہمنی نظام میں وہی اہمیت حاصل ہو گئی جو عیسائیوں میں عہد نامہ جدید کو حاصل ہے۔ بھگوت گیتا اپنی اصلی ہیئت میں موجود نہیں کیونکہ اس میں بہت کچھ تحریف کی جا چکی ہے۔ کرشن کی زبان سے اس کتاب میں جن عقائد کا اظہار کیا گیا ہے۔ وہ وحدانیت اور ہم اوستی نظریات کی آمیزش کا نتیجہ ہیں۔ اس میں کرشن اپنے آپ کو پہلے اس طرح متعارف کرتا ہے کہ وہ ایک شخصی خدا ہے جو انسانی لباس میں جلوہ گر ہوا ہے۔ وہ اپنے ماننے والوں سے مطالبہ کرتا ہے کہ وہ نہ صرف اپنے فرائض کو پوری طرح بجالائیں بلکہ اس پر کامل ایمان رکھیں اور اس کی محبت والفت کو اپنا مطلوب و مقصود بنالیں۔ اس کے بعد وہ مافوق الفطرت ہستی کی صورت میں سامنے آتا ہے اور اپنے وفادار پیروں کو یقین دلاتا ہے کہ مرنے کے بعد انہیں اس کا قرب و حضور اور اسکی رفاقت نصیب ہوگی اس شخصی خدا کے ساتھ گیتا میں برہمن کی لا شخصی ہستی مطلق کا بار بار ذکر آتا ہے۔ کبھی تو کرشن یہ دعویٰ کرتا ہے کہ وہی خدائے واحد ہے اور اعلان کرتا ہے کہ انسان کا مقصود حیات یہ ہے کہ وہ اس کائناتی التباس (مایا) سے بلند ہو کر برہمن کے ساتھ متحد الذات ہو جائے۔ یہ دونوں متضاد عقیدے بھگوت گیتا میں یکجا اور ملے جلے نظر آتے ہیں۔ (اسلام اور مذاہب عالم)

بھگوت گیتا میں خدا کا جو تصور پیش کیا گیا ہے اس کی رو سے خدا ایک ذی شعور، ابدی اور توانا ہستی ہے جو ازل سے موجود تھی۔ وہ صرف اس عالم فانی سے میسر ہے بلکہ انسانوں کی لافانی روح سے بھی اس کے ہستی بالکل جُدا ہے۔ اس طرح وہ ایک روح تو ہے لیکن ایسی روح نہیں جو انسانوں میں پائی جاتی ہے۔ گیتا میں یہ بھی بتایا گیا

ہے کہ خدا دو کی فطرتیں ہے۔ ایک اعلیٰ اور ایک ادنیٰ۔ پہلی فطرت ایک اعلیٰ روحانی طاقت سے عبارت ہے جس پر کائنات قائم ہے۔ دوسری فطرت مادیت سے ملوث ہے یعنی اس میں پراکرت (مادہ) کے خواص موجود ہیں۔ اس سے یہ نتیجہ نکالنا غلط ہوگا کہ خدا کی ذات کا نصف حصہ مادی ہے، اس سے مراد یہ ہے کہ مادہ بذاتہ کوئی موجود و قائم شے نہیں جو اپنے عمل میں بالکل آزاد ہو۔ اس کا ارتقا اور اس کی حرکت مرضی الہی کے تابع ہے، یعنی خدا خود مادے کے واسطے سے عمل پذیر اور اس میں رواں دواں ہے۔ خدا کے تمام افعال و اعمال کائنات کی بھلائی کیلئے ہوتے ہیں۔ اس کی اپنی نہ کوئی غرض ہے اور نہ کوئی مقصد۔ جب کبھی دنیا میں بدی اور نا انصافی کا پلہ بھاری ہو جاتا ہے تو خدا ایک نئی شکل میں ظہور کرتا ہے تاکہ نیکی اور بھلائی غالب آجائے۔ مادہ اور روح دونوں لا فانی ہیں لیکن مادہ تغیر پذیر ہے۔ اور روح تمام تغیرات سے مبرا ہے۔ روح جسم میں رہتی ہے مگر اس کے اعمال و افعال اور حرکت پر روح ان سے بالکل غیر متاثر رہتی ہے۔

جہاں تک عملی زندگی کا تعلق ہے بھگوت گیتا میں دو قسم کی تعلیم ملتی ہے۔ نجات کا ایک راستہ تو یہ ہے کہ آدمی کا روبرو دنیا اور مشاغل حیات سے کنارہ کش ہو کر علم کی تلاش میں منہمک ہو جائے۔ دوسرا طریقہ یہ ہے کہ انسان زندگی کے فرائض بجالائے اور ادنیٰ خواہشات کی غلامی ترک کر دے۔ اگرچہ بھگوت گیتا میں دوسرے طریقوں کو سراہا گیا ہے اور اس کو فی الجملہ پہلے طریقے پر ترجیح دی گئی ہے۔ لیکن مصنف نے ترک حیات کے فلسفے کو کہیں مسترد نہیں کیا۔ یہ تصور ہندوستانی ذہن پر اتنا حاوی تھا کہ پیدائش اور موت کے لامتناہی سلسلے سے نجات صرف ترک حیات اور مراقبہ کے ذریعہ ممکن ہے کہ اس کی تردید کرنا آسان نہ تھا۔ اس وجہ سے بھگوت گیتا میں نجات کے دو طریقوں کے درمیان اس طرح مصالحت کی گئی ہے کہ بے غرضی کے

ساتھ اور دنیاوی کامیابی کا خیال کئے بغیر فرائض بجالانے کا روحانی نتیجہ وہی ہوگا جو دُنیا سے کنارہ کش ہو کر ذکر و فکر میں مشغول رہنے کا ہو سکتا ہے۔ گیتا میں برہمنوں کے مذہبی رسوم و شعاری کی بھی مذمت کی گئی ہے اور قربانیوں کو ترک کرنے کا مشورہ بھی دیا گیا ہے۔ حیات بعد الممات کے بارے میں گیتا کا عقیدہ یہ ہے کہ انسان مرنے کے بعد خدا کے حضور میں اپنا انفرادی شعور قائم رکھتا ہے۔

رامائن:

یہ ہندوؤں کی تاریخی کتاب کا نام ہے لیکن ہندو اس کی تصنیف کا زمانہ تعین نہیں کر سکے، ہندوؤں کے مطابق یہ کتاب مختلف مصنفین نے اپنے اپنے انداز میں لکھی ہے، 'رامائن' نامی کتاب رام کالی داس ھیم چند نے بھی لکھی ہے لیکن ہندوؤں میں اس کی نسبت و المیکی کی رامائن زیادہ شہرت اور مقبولیت کی حامل ہے۔ اس کے ساتھ ساتھ ہندو اس بات کا بھی اعتراف کرتے ہیں کہ اس میں تحریف ہو چکی ہے، موجودہ رامائن میں پہلے اور ساتویں باب کا اضافہ ہوا ہے اور اس کے علاوہ باقی متن میں بھی بہت زیادہ رد و بدل ہو چکا ہے، چوبیس ہزار اشلوکوں پر مشتمل کتاب رام چندر کو بہادر انسان بنا کر پیش کرتی ہے اور اس کو وشنو کے اوتار کے طور پر متعارف کراتی ہے انہیں خصوصی عزت و تکریم دلاتی ہے۔ رام جی کی شرافت، پابندی عہد، اطاعت والدین کے لئے ایک مثالی کردار کے طور پر پیش کیا گیا ہے۔ بیوی کو کس طرح شوہر کی اطاعت و تابع داری کرنی چاہیے اس کے لئے رام کی بیوی سیتا کا کردار متعارف کرایا گیا ہے جو اطاعت شعاری اور وفاداری میں اپنی مثال آپ ہے۔ ایثار، جانثار اور دوسروں کو اپنی ذات پر ترجیح دینے کیلئے وفادار بھائی لکشمن کا کردار پیش کیا گیا ہے۔ اس نے جلاوطنی کے ایام میں ایک مثالی بھائی کا کردار ادا کیا ہے۔

اندر دیوتا:

اندر آریاؤں کا دیوتا تھا جسکو وہ ہندوستان آمد پر اپنے ساتھ لائے تھے۔ یہ ایک مقبول ترین دیوتا تھا۔ اسے جنگ کا دیوتا تسلیم کیا گیا، رگ وید میں اندر سے دعائیں مذکور ہیں جس میں دشمنوں کو تھس نہس کرنے کا ذکر ہے۔

اندر کی تخلیق کے بارے میں تضاد ہے۔ ایک جگہ اسے آسمان اور زمین (پریٹھوی) کا بیٹا بتایا گیا ہے دوسری جگہ اسے آسمان وزمین کا خالق گردانہ گیا ہے۔ رگ وید میں یہ بھی لکھا ہے کہ اندر دیوتا اور اگنی دیوتا کا بنیاتی پرش کے منہ سے پیدا ہوئے یہاں پرش کا مطلب اولین آدمی ہے۔ وہ اولین آدمی برتر ہستی اور کائنات کی روح تھا۔ یہ بھی لکھا ہے کہ اندر جب پریٹھوی کے پہلو سے پیدا ہوا تو آسمان، زمین، پہاڑ لرز اٹھے۔ سب نے محسوس کر لیا کہ یہ بچہ (اندر) زبردست تبدیلیوں کا باعث بنے گا۔ ویدی روایات میں وہ اہم اور منفرد دیوتا ہے۔ رگ وید میں سب سے زیادہ بھجن اسی کی شان میں کہے گئے ہیں۔ اندر کی کئی صورتیں بتائی گئی ہیں۔ وہ جب چاہے کوئی بھی شکل اختیار کر سکتا ہے۔ آریوں کے یہاں اندر فضا، جنگ، طوفان، بارش، تخلیق اور زرخیزی کا دیوتا تھا۔ وہ موسموں کو کنٹرول کرتا، بارش برساتا، بجلی کی کڑک اور بادل کی گرج اس کے سبب سے تھی۔ وہ انسان دوست تھا غریبوں کی مدد کرتا، مصائب دور کرتا، عنایتیں کرتا۔ رگ وید میں اندر کو سب باپوں سے بڑھ کر شفیق گردانا گیا ہے۔ اندر شراب کا رسیا تھا۔ اس نے 'سوما' ایک پودا دریافت کیا۔ یہ رس وہ شوق سے پیتا اور سرور حاصل کر کے دشمنوں سے لڑنے نکل کھڑا ہوتا۔ اندر کی بیوی اندرانی ہے، رگ وید میں اس کا ذکر چند بار آیا ہے اسے سب سے خوش قسمت عورت کہا گیا ہے کیونکہ اس کا شوہر (اندر) کبھی بھی بوڑھا ہو کر نہیں مرے گا۔ اندر کو بارہویں صدی کے قریب زوال آ گیا۔ اندر کا ایک آسمان (سورگ) جنت ہے۔

یہاں افسردگی، ملال، دکھ، خوف کا گزر نہیں۔ یہاں ہرے بھرے درخت ہیں، پھول ہیں، سورگ میں حد درجہ حسین اپسرائیں (رقاصائیں / پریاں) ہیں۔ یہاں بسنے والے انہیں دیکھ کر مسرور ہوتے ہیں۔ ان کے شریں نغے ہواؤں کے دوش پر لہراتے ہیں۔

یہاں صاحب کردار انسان بستے ہیں۔ زندگی کا مقصد نجات ہے جنہوں نے اچھے کام کئے انہیں اندر کے آسمان سورگ میں بھیج دیا جاتا ہے تاہم کچھ عرصے بعد وہ اپنے کرموں کے مطابق دوبارہ جنم لینے کے لئے زمین پر آ جاتے ہیں۔

برہمن:

اپنشد میں اعلیٰ ترین ہستی کا یعنی برہمن (برہم، لاجنس) اور آتما (Atman) سانس، روح، نفس کا تصور پیش کیا گیا۔ ”برہمن ایک لاجنس نام یا اصطلاح ہے جو برہما دیوتا سے کافی قدیم ہے اور برہما دیوتا سے قطعی مختلف اور میز ہے۔ برہمن مقدس لفظ بھی ہے اور ذہنی یا نظریاتی معبود ہے لاشخصی اعلیٰ ترین ہستی ہے لا جنس ہے، یعنی نہ مذکر نہ مونث۔ وہ کائنات کی اصل اساس ہے۔ علت کائنات نہیں ہے، بقول شنکر آچار یہ برہمن کی ذات عالم مادی اور اس قوانین سے بالاتر ہے۔ تاہم مجازاً اسے علت کہا جاتا ہے۔ ایسی قوت یا جوہر ہے جو موجود بالذات ہے۔ اس کا ظہور بے پایاں اور ہر جگہ ہر چیز میں سرایت کئے ہوئے ہے، ہر سو موجود ہے دیکھتا ہے، محسوس کرتا ہے، حقیقت واحدہ ہے۔“ ایسی ہستی ہے جو پوری فطرت، ہر غیر ذی حیات، افضل ترین دیوتاؤں اور انسانوں سے لے کر ادنیٰ ترین مخلوق میں موجود ہے۔ بیج میں نظر نہ آنے والی توانائی ہے۔ چلنے پھرنے والی مخلوق میں ”قوت حیات“ کی چنگاری ہے۔ مادی (جسمانی) بھی ہے اور غیر مادی (لاجسمانی) بھی۔ اسکی کوئی شکل و صورت نہیں زندگی کی زندگی ہے، ذی جان بھی اور غیر ذی جان بھی غیر سماجی، غیر

محسوس، غیر متعین اور غیر فانی ہے۔ نظر نہیں آتا، مخلوق نہیں، کسی سے پیدا نہیں ہوا خود پیدا ہے۔ جب تک انسان کی کور چشمی کا جالا دور نہ ہو جائے اُسے محسوس نہیں کیا جا سکتا۔ زماں و مکاں سے ماورا اور ازلی وابدی ہے۔ اس کا کوئی آغاز نہیں کوئی اختتام نہیں، مطلق و کامل ہے۔ ارفع ترین روح ہے تمام جوہروں میں سب سے زیادہ مقدس ہے، ساکت و صامت اور خاموش بھی ہے۔ اُس نے دیوتاؤں کو تخلیق کیا اور انہیں زندگی میں متعین کیا۔ اس سے ساری چیزیں ظہور میں آئیں، پھر اسی میں ساری چیزیں شامل ہو جائیں گی۔ (بین الاقوامی مذاہب)

ایشور:

وہ اگنی ہے، وہ وایو ہے، وہ چندرما ہے، وہ روشنی ہے (یکروید)۔ خدا (ایشور) ایک ہے، وہ غیر متحرک ہے، وہ دماغ سے زیادہ سرلج ہے۔ حواس اس تک نہیں پہنچ سکتے۔ (یکروید)

ہزاروں سروں والا پُرش (ایشور)، ہزاروں آنکھوں والا، ہزاروں پاؤں والا، وہ کائنات (ترلوکی) کو سب طرف سے گھیر کر ٹھرا ہوا ہے۔ (رگ وید)۔ ا۔ خدا تو ہمارا باپ ہے، ہمارا بھائی ہے، ہمارا دوست ہے (سام وید)۔ تو مرد ہے، تو عورت ہے تو کنواری لڑکی ہے، تو بوڑھا آدمی ہے، تو ہر طرف موجود ہے، ایک ہے، تنہا ایک، تجھ میں تمام معبود ایک ہو جاتے ہیں۔ (اتھروید) (ایضاً)

عقیدہ تثلیث:

ویدک دھرم کی مقبولیت کے پیش نظر جس میں عموماً ایک خدا (ایشور) کی پرستش کا تصور ہے برہمنوں نے محسوس کیا کہ ویدک دیوتاؤں میں تبدیلی کرنی چاہیے۔ اس احساس کے نتیجے میں تین خدا برہما، وشنو اور شیو مقرر کر لئے گئے۔

برہما:

برہما خالق کائنات ہے جس نے عالم کو عدم کے کٹھرے سے نکال کر وجود کے دائرے میں داخل کیا۔ ہندوؤں کے یہاں برہما کا تصور صرف اتنا ہے کہ وہ کائنات کیلئے صرف ایک نقطہ آغاز کی حیثیت رکھتا ہے اور بس، نظام عالم کے متحرک ہونے کے بعد برہما کا اس عالم سے کوئی تعلق باقی نہیں رہا کیونکہ وہ سو جاتا ہے۔ ہندو آرٹ میں برہما کا مجسمہ چار سروں اور چار ہاتھوں کے ذریعہ دکھایا گیا ہے۔ ایک ہاتھ میں چمچہ دوسرے ہاتھ میں لوٹا اور قربانی کا سامان، تیسرے میں تسبیح اور چوتھے میں وید ہے۔ وہ راج ہنس پر سوار ہے۔ اس کی بیوی سرسوتی علم و عرفان کی دیوی ہے۔ کائنات سے لائق ہونے کی وجہ سے ہندوؤں میں اس کی عبادت قریب قریب معدوم ہے۔ اصل معبود و شنو اور شیوا ہے۔ ہندوؤں کے یہاں الوہیت کی یہ امتیازی خصوصیت ہے کہ وہ حرکت کی بجائے سکون کا مظہر ہے۔ تاہم وشنو کی اہمیت اپنی جگہ قائم ہے اسے انسانی دُعاؤں کی بدولت حرکت میں لایا جاسکتا ہے۔ (بین الاقوامی مذاہب)

وِشنو:

وِشنو ویدک ادب میں بھی ایک اہم دیوتا کی حیثیت رکھتا تھا۔ اس کی اہمیت میں اضافہ ویدک دور کے وسطی اور آخری دور میں بتدریج ہوتا رہا۔ آخر کار اسے خدائے مطلق کا درجہ حاصل ہو گیا۔ ۵۰۰ ق م کے قریب ویدک دور کے ایک اور دیوتا نارائن کی خصوصیات کو بھی اس میں ضم کر دیا گیا جس کا ذکر آریکا میں بخوبی ملتا ہے۔ ۳۰۰ ق م کے قریب کرشن اور واسود یو کو بھی وِشنو کی شخصیت میں شامل کر دیا گیا۔ مہابھارت کے مختلف حصے وِشنو مت کے احیاء اور غلبے کو بخوبی واضح کرتے ہیں۔ نیز کرشن کی پرستش پر مبنی مذہبی فکر کو اجاگر کرتے ہیں۔ یہ خیال بھی کیا گیا ہے کہ مہابھارت ابتداء

میں غیر جانب دار تصنیف تھی۔ بعد ازاں اسے وشنو عقائد سے بھر دیا گیا ہے۔ بھگوت گیتا میں ایک طرف کرشن کو وشنو کا اوتار قرار دیا گیا ہے۔ دوسری طرف اُسے حقیقتِ اعلیٰ کے مترادف قرار دیا گیا ہے اور یہ اعلان کیا گیا ہے کہ کرشن کہتا ہے ”میری پناہ لینے والے اے پارتھ (ارجن) چاہے وہ نیچی ذات کے ہوں یا عورتیں اور ویش وہ بھی اعلیٰ ترین روحانی مقام حاصل کر سکتے ہیں۔ (ایضاً)

و شنومت میں انسان اور خدا کے تعلق پر بحث کی گئی ہے۔ وشنو کو مختلف اشیا کی حفاظت اور بقا کا ذمہ دار ٹھرایا گیا ہے اسے رحم و کرم کا دیوتا مانا گیا ہے۔ ہندوؤں کا عقیدہ ہے کہ وشنو کو عبادتوں، منتوں، قربانیوں اور دُعاؤں کے ذریعے اس عالم مادی میں نزول کے لئے آمادہ کیا جاسکتا ہے۔ وشنو کسی بڑے انسان کی صورت میں ظاہر ہو کر حیرت انگیز کام سرانجام دے سکتا ہے۔ یہ عقیدہ عام ہے کہ وشنو کے نواوتار ہیں چھ حیوانی شکل میں اور تین انسانی شکل میں۔ انسانی شکل میں کرشن جی، رام چندر جی اور گوتم بدھ وشنو کے اوتار ہیں۔ پہلے ہاتھ میں سنکھ (بڑا باجا)، دوسرے میں گرز، تیسرے میں چکر اور چوتھے میں کنول کا پھول ہوتا ہے اور یہ انسان اور پرندے سے مرکب ایک جانور پر سوار ہوتا ہے۔

اس کی بیوی کا نام لکشمی ہے جو مال و دولت اور خوش بختی کی علامت ہے۔ اس کا خاص تہوار دیوالی ہے۔ ہندو اس روز سے نئے سال کا آغاز کرتے ہیں۔ تاجروں کے خیال میں لکشمی دیوالی کی رات دولت برساتی ہے۔ اس لئے وہ تمام رات دیے جلا کر اس کی راہیں روشن رکھتے ہیں۔ (ایضاً)

شیو:

ہندوؤں کے یہاں اسے ’و شنو‘ کی ضد سمجھا جاتا ہے۔ کیونکہ یہ زندگی کی

پُرانی صورتوں کو مٹاتا ہے، تعمیر و تخریب کی تمام قوتوں کا مالک ہے، ہزاروں انسانوں کو موت کے گھاٹ اُتارتا اور ہزاروں کو جنم دیتا ہے، ہزاروں جانور اس کے نام پر قربان کئے جاتے ہیں۔ ہندو عابد بڑی ریاضتیں اور نفس کشی کر کے رہبانیت کے مدارج طے کرتے ہیں اور اس طرح شیو کا تقرب حاصل کرتے ہیں۔ (تقابل ادیان)

شیو ہندوستان کے قدیم دیوتاؤں میں شامل ہے۔ ویدک ادب کے ابتدائی ادب سے معلوم ہوتا ہے کہ آریہ ہندوستان میں اپنے ساتھ ایسے دیوتا کا تصور لائے تھے جس کا نام رد (ہوا اور پانی کا دیوتا) تھا۔ آریہ اور غیر آریہ کے اختلاط سے رد اور شیو کو ایک دوسرے میں ضم کر دیا گیا ہے۔

شیو کی ایک آنکھ پیشانی پر ہے جسے 'تری لوجن' کہا گیا ہے۔ اس سے غیض و غضب کے شعلے بھڑکتے رہتے ہیں۔ اس لئے یہ اگنی (آگ) کے مشابہہ ہے۔ ویدک ادب کے آخری حصے میں رد شیو کو رب اعلیٰ آقائے کل کی حیثیت سے یاد کیا گیا ہے۔

رزمیہ نظموں کے دور مہا بھارت میں شیو ایک مکمل شخصی دیوتا کی صورت میں نظر آتا ہے۔ یہ شکتی یعنی قوت و طاقت کا دیوتا ہے۔ انسان، چرند اور پرند کو نیست و نابود کرنے کی طاقت رکھتا ہے۔ کام دیو (عشق کا دیوتا) اس کے غضب کی بدولت اپنے جسم سے محروم ہو گیا تھا بعد ازاں اس کا وجود دوبارہ عمل میں آیا۔

پران دور میں بھی شیو مت کے مختلف نظریات کی تبلیغ نظر آتی ہے۔ شیو مت کے علم بردار پرانوں میں کرما، لنگ، وایو اور اگنی خاص اہمیت رکھتے ہیں، شیو ایک متضاد صفات کا دیوتا ہے۔ ایک طرف کائنات کی فنا اور بربادی کا ذمہ دار ہے، دوسری طرف وہ مقدس حسن و جمال قسم کی ہستی ہے۔ اسے مرادیں پوری کرنے والا قرار دیا گیا ہے۔ جلال و غضب کی صورت میں وہ گستاخوں اور نافرمانوں سے سخت انتقام لیتا

ہے۔ نرم مزاجی کی یہ حالت ہے کہ اسے خوش کرنے کیلئے تلخی کی پتیوں کا نذرانہ کافی ہے۔ شیو کے پجاریوں کے نزدیک وہ حقیقتِ اعلیٰ ہے۔ اس طرح وہ خالقیت، ربوبیت اور فنا کا جامع ذمہ دار ہے، اس کی مرضی کے بغیر پتہ بھی نہیں مل سکتا، وہ ہر بات سے آگاہ ہے، سمع و بصر کی طاقت رکھتا ہے۔ ایسی حالت میں برہما اور وشنو اس کے مظاہر مانے جاتے ہیں۔ ہندومت میں شیو کی آٹھ صورتیں مستند تسلیم کی گئی ہیں۔ سرو، بھاو، پشوپتی، ایشنا، بھیم، ردر، مہادیو، ارگا۔

شیو کی بیوی کا نام کالی دیوی ہے یہ موت اور زندگی کی دیوی سمجھی جاتی ہے، اس دیوی کا رنگ سیاہ اور منہ کھلا ہوا ہے زبان باہر نکلی ہوئی ہے گلے میں سانپوں اور کھوپڑیوں کی مالا ہے، انسانوں کی لاشوں پر ناچتی نظر آتی ہے۔ چہرہ اور چھاتیاں خون سے لتھڑے نظر آتی ہیں۔ کالی دیوی کی تین حیثیتیں ہیں۔

۱۔ اوما (رحم دل ماں ہے)

۲۔ دُرگا (یہ حسین عورت ہے)

۳۔ پاربتی (یہ پہاڑوں کی شہزادی ہے)

شیو کے دو بیٹے ایک کارٹھکے (فوج کا سردار)، دوسرا گنیش (عقل کا دیوتا)

ہندو دھرم میں مکتی (نجات) کا تصور:

تناخ کے ختم نہ ہونے والے چکر سے بچ نکلتا مکتی ہے۔ مکتی کا معنی ہے نجات، یعنی انسان کسی طرح آواگون اور جونی چکر سے نجات حاصل کر لے۔ اس کیلئے ہندومت میں تین اہم ترین طریقے بتائے گئے ہیں:

۱۔ کرم مارگ (راہِ عمل)

۲۔ جنان مارگ (راہِ علم)

۳۔ بھگتی مارگ (راہ ریاضت)

یہ تینوں طریقے ہندوؤں کے ہاں مقبول ہیں اور نجات کا ارتقائی تصور پیش کرتے ہیں۔ ابتدائی زمانہ میں راہ علم پر زور دیا گیا پھر عمل پر اور آخر کار ریاضت کا طریقہ غالب آ گیا۔ بعض ہندو راہ عمل کو ہی سب سے پہلے متعارف کراتے ہیں۔

راہ عمل یا قربانی:

قربانی کا تصور ہندوؤں کے ہاں بہت قدیم اور پسندیدہ رہا ہے عمل ایک ایسا ذریعہ ہے جس سے انسان دیوتاؤں کے قریب ہو جاتا ہے۔ ویدوں کا مطالعہ، انسانوں کی خدمت اور قربانی عمل کے راستے ہیں۔

قربانی کا تصور ہندومت میں بہت زیادہ پایا گیا ہے۔ اس کے مقابلے میں کوئی ایسا عمل نہیں ہے جو دیوتاؤں کو خوش کرے اور نجات کو ممکن بنائے، اس عمل کے پیچھے یہ فلسفہ کارفرما ہے کہ جب خالق کائنات کی طاقت کمزور پڑتی ہے تو دیوتا قربانی کے ذریعے اس کمزوری کو دور کرتے ہیں۔ قربانی ہی وہ ذریعہ ہے جس سے دیوتا خوش ہو کر انسانوں پر مہربان ہوتے ہیں اور دنیا و آخرت کی برکات نچھاور کرتے ہیں۔ جتنا قربانی میں خلوص شامل ہوگا اتنا ہی دیوتا انسان کو مسرت اور خوشی سے ہم کنار کریں گے۔ قربانی کے بعد عمل کے تعین کے لئے سوسائٹی کو چار حصوں میں تقسیم کر دیا گیا۔ اسے ذات پات یا ورن نظام کہا گیا۔

اب یہ طے پایا کہ برہمن کی نجات حصول علم میں ہے۔ کھشتری کی نجات بہادری کے جوہر دکھانے میں ویش کی نجات زیادہ سے زیادہ غلہ اُگانے اور محنت کرنے میں اور شودر اس وقت بخشا جائے گا جب وہ اعلیٰ ذاتوں کی دل و جان سے خدمت کرے گا۔

اس طرح اگر یہ چار ذات کے لوگ اپنے اپنے دائرہ عمل میں رہ کر کام کرتے ہیں تو وہ مُکنتی ضرور پائیں گے۔

بھگوت گیتا میں لکھا ہے کہ اپنا اپنا عمل کرنے والے پر میثور (خدا) کو پالیتے ہیں جو سب کا مدعا ہے۔ اپنا دھرم چاہے خوبیوں سے خالی ہو نجات کا ذریعہ ہے۔ دوسرے کا دھرم چاہے خوبیوں سے بھرا ہو نجات کا ذریعہ نہیں۔

بس راہِ عمل سے مراد یہ ہے کہ نتائج سے بے پروا ہو کر انسان دیوتاؤں کے نام کی قربانیاں کرے۔ چاروں ذاتوں کے لوگ اپنے اپنے فرائض بے غرض اور بے لوٹ ہو کر انجام دیں۔ اس طرح انجام کار مُکنتی سے ہم کنار ہوں گے۔

راہِ علم:

جب راہِ عمل کی بدولت یعنی قربانی کی وجہ سے برہمنوں کو بہت زیادہ تفوق حاصل ہو گیا تو سوسائٹی میں بے چینی پھیل گئی۔ چنانچہ ہندو مفکرین نے راہِ علم اور راہِ ریاضت کے طریقے اختیار کئے جانے پر زور دیا۔

راہِ علم کا ماخذ اپنشد قرار پائے! طے پایا کہ انسان محض جہالت کی بنا پر عمل کے چکر میں نہ پڑا رہے۔ جہالت کو علم کی روشنی سے دور کیا جاسکتا ہے۔ علم یہ ہے کہ انسان ابتدائی روح یعنی آتما سے جُدا نہیں ہے بلکہ اس کا ایک حصہ ہے۔ انسان اور آتما کا تعلق دریا اور سمندر کی مانند ہے۔ جس طرح دریا اپنی منزل طے کر کے سمندر میں گم ہو جاتا ہے اسی طرح انسانی ذات بھی بالآخر برہمن آتما میں اتصال کر جاتی ہے۔ اس طرح وحدت الوجود کا علم ”علم الیقین“ ہے اور نجات کا باعث ہے۔

انسائیکلو پیڈیا آف ریلیجن اینڈ آتھسکس میں لکھا ہے کہ ”جنان مارگ“ (راہِ علم) کا بنیادی نقطہ نظر جو آج بھی ہندوستان میں اپنا اثر رکھتا ہے۔ وہ آتما (روح)

کی برہما (روح کل) سے وحدت ہے برہما / برہمنا واحد، منفرد، یکتا، قائم بالذات اور لافانی ہے۔ وہ ناقابل تغیر ہے اس لئے اسکو مختلف حصوں میں تقسیم نہیں کیا جاسکتا۔
علم و عرفان حاصل کرنے کے لئے انسان کی معیاری عمر سو سال مقرر کر دی گئی اور چار آشرموں (مدارج زندگی) میں تقسیم کر دی گئی۔

۱۔ برہم چاریہ آشرم: یہ عمر کا پہلا حصہ ہے تعلیم و تربیت کا زمانہ۔
ابتداء اہم رسم 'اپانیانا' سے ہوئی ہے۔ اس اعلیٰ رسم کی وجہ سے تینوں ذاتوں کو 'دوہیجا' کہہ کر پکارا گیا ہے کیونکہ تصور کیا جاتا ہے کہ ایک دفعہ آدمی ماں کے پیٹ سے پیدا ہوتا ہے اور دوسری مرتبہ اس رسم کے بعد پیدا ہوتا ہے۔
۲۔ گرہست آشرم: انسان شادی کرتا ہے گھر بساتا ہے، بچوں کی پرورش کا فریضہ انجام دیتا ہے۔

۳۔ سادھو آشرم باون پرستھ آشرم: جب انسان سماجی ذمہ داریوں سے سبکدوش ہو جاتا ہے جو آبادی سے باہر جنگل میں کٹیا بنا کر رہتا ہے۔ خاندانی تعلق منقطع کر لیتا ہے۔ مذہبی کتب خصوصاً آرنیکا کا مطالعہ کرتا ہے۔

۴۔ سنیاں آشرم: ترک علاقہ کر کے بے نماں اور بے نشان ہو کر ہر طرف گھومتا پھرتا ہے اور اپنے آپ کو موکش (نجات) حاصل کرنے کیلئے وقف کر دیتا ہے۔
نوٹ: یہ نظام پہلی تین ذاتوں کے لئے مخصوص ہے، شودر کا اس میں کوئی حصہ نہیں۔ تاہم شودر ساری زندگی گرہست آشرم میں گزار دیتا ہے۔ اسے موکش محض اعلیٰ ذاتوں کی خدمت کے عوض ہی مل سکتی ہے۔

عورتوں کا بھی ان آشرموں میں کوئی حصہ نہ تھا، تاہم بعض مصنفین کے نزدیک عورت کی شادی 'اپانیانا' رسم کا درجہ رکھتی ہے۔ اس طرح شادی کے بعد مرد کے ساتھ عورتیں گرہست آشرم میں شریک رہتی ہیں۔ آخری دو آشرموں میں عورت

کوئی کردار ادا نہیں کرتی۔ ون پرستھ آشرم کے لوگ جب آبادی میں آئیں تو خیرات کا کھانا کھائیں اور اُستاد گروہ (برہمن) کی خدمت کے لئے ہم تن حاضر ہوں۔ (ہین الاوامی مذاہب)

ہندو فلاسفی:

ہندوؤں میں یوں تو کہنے کے لئے سو سے زیادہ فلسفوں کی مختلف شاخیں ملیں گی لیکن شکر اچاریہ کے سجاد نشین مادھواچاریہ نے سولہ فلسفوں کو مستند تسلیم کیا ہے حقیقت میں صرف چھ فلسفے قابل تسلیم سمجھے جاتے ہیں۔ ان کی صراحت حسب ذیل ہے۔

- ۱۔ میمانسہ (علم شریعت) اس کی ترتیب مہاریشی جینی نے دی ہے۔
- ۲۔ ویششک (علم الاشیاء) کناد رشی کا فلسفہ ہے۔
- ۳۔ نیایہ (علم منطق) اس کے مترتب گوتم ریشی ہیں۔
- ۴۔ سانکھیہ (اعداد) مہریشی کیپیلا کے غور و فکر کا نتیجہ ہے۔
- ۵۔ یوگ (علم الاشراف) پتتجلی رشی سے منسوب کیا جاتا ہے۔
- ۶۔ ویدانت (علم التوحید) ویاس رشی کی تصنیف ہے۔

یہ فلسفے انسانی خیالات کے مختلف پہلوؤں پر بحث کرتے ہوئے نجات کے خواہش مندوں کو اصل مقصد اور اصل الاصول کے طرف لے جاتے ہیں۔ میمانسہ نے کرم پر زور دیا ہے کیونکہ کرم (فضل) کے بغیر دُنیا کا کوئی کام نہیں ہو سکتا: ویششک (علم الاشیاء) نے کال (وقت) پر زور دیا ہے کیونکہ ہر شے کی ترتیب میں وقت ضروری ہے۔ نیایہ میں علت مادی پر گفتگو ہے کیونکہ کائنات مادہ سے ہے سانکھیہ میں عناصر کے امتزاج پر بحث ہے جس بات کا سانکھیہ کے نظری طور پر

ظاہر کیا ہے۔ اس کو عملی طور پر پیش کرنا یوگ کا کام ہے۔ ویدانت (علم التوحید) کا مقصد برہما سے ہے۔

فلسفہ ویدانت:

اس فلسفہ کا موجد ویاس رشی۔ ویدانت (علم التوحید) کا مقصد برہما سے وصال ہے، کیونکہ وہ خالق ارض و سماء مالک کل اور آفرینش کا انتظام کرنے والا ہے وہ محیط کل ہے اور جب تک روح لطیف ہو کر اُس کے اتصال اور قربت کے قابل نہیں ہوتی اُس کو تناسخ کے پیچ در پیچ اُلجھنے سے نجات نہیں مل سکتی۔ اس لئے ضروری ہے کہ انسان سب سے پہلے ہر چیز کی ہیئت کو دریافت کرے، ایسا کرتا ہوا علم الیقین کا درجہ حاصل کرے۔ پھر عین الیقین کے رتبہ تک پہنچے۔ ویدانت عین الیقین کے درجے تک پہنچا دیتا ہے۔ انسان کائنات کا سچا علم (گیان) حاصل کرے اس سچے برہما سے مل کر نجات حاصل کر سکتا ہے۔ گیان کے بغیر اصلیت کا پتہ نہیں چلتا جب تک اصلیت کا پتہ نہ چلے اسکو حاصل نہیں کیا جاسکتا۔ جو علم محض، روح محض اور سرور محض ہے اسی لئے علم کی عظمت کا اعلان کیا گیا۔

ویدانت بہشت و دوزخ، ثواب و عذاب کو اوہام قرار دیتے ہیں اور سمجھتے ہیں کہ ان پر حقیقت کی ملمع کاری کی گئی ہے۔

فلسفہ ویدانت والے دُنیا کو مایا (دھوکہ) سمجھتے ہیں کیونکہ ان کے نزدیک انسان اپنی معرفت میں ناکام ہے جہالت کا پردہ حقیقت کے ادراک میں حائل ہے۔ جب وہ صحیح علم سے بہرہ ور ہو جائے تو وہ برہما کی ذات میں مدغم ہو جاتا ہے جس طرح قطرہ دریا میں اور جب تک اسے شعور حاصل نہ ہو وہ جونی چکر میں مبتلا رہتا ہے۔ پس علم و معرفت یا گیان میں نظریہ نجات ہے۔

فلسفہ سائنکھیہ:

اپنشد میں جس فلسفہ وحدت الوجود کا ذکر ہے اس کے رد عمل میں یہ فلسفہ سامنے آیا۔ کیپلانے اس سسٹم کو بیان کرتے ہوئے کہا کہ دو چیزیں ابدی ہیں۔ مادہ اور رُوح۔

دوسرے لفظوں میں مادہ اور رُوح کا تعلق اس فلسفے کی بنیاد ہے کیونکہ مادہ اور رُوح کائنات کی بنیاد تصور ہوتے ہیں اور خدا کے وجود کا انکار کیا گیا ہے۔

یہ فلسفہ ہندوستان کے باقی فلسفوں کی نسبت قدیم ہے۔ یہ گوتم بدھ سے بھی قبل کا فلسفہ ہے۔ اس کی تاریخ ۸۰۰ ق م سے ۵۰۰ ق م تک بیان کی جاتی ہے۔ ایک قول کے مطابق تہی و سماں ثانی کتاب میں کیپلانے اس فلسفے کی وضاحت کی۔ بعد ازاں کیپلانے شاگرد آسوری پھران کے شاگرد پنکا سکھانے اس کی شرح لکھی۔ دوسری روایت میں تہی و سماں کو بہت بعد کی تصنیف قرار دیا گیا ہے۔ لال ورمین رقمطراز ہیں۔ یہی کیفیت ”سائنکھیہ تہو سماں“ کی ہے۔ سائنکھیہ سوتر جامع کتاب ہے اور یہ ایک چھوٹا سا رسالہ ہے۔

سائنکھیہ کہتا ہے تمام دُنیا مصیبت سے چل رہی ہے۔ ہر جگہ کشمکش کا سلسلہ جاری ہے کسی کو خیالی تکلیف ہے کوئی دلی مصائب میں مبتلا ہے کسی کو جسمانی عوارض لاحق ہیں۔ ایک بھی ایسا وجود نظر نہیں آتا جس کو دکھ درد کی شکایت نہ ہو۔ دُنیا سچ مچ ایک آتش کدہ ہے۔ جس میں ساری مخلوق ایندھن بن کر جل رہی ہے کسی کا کچھ بس نہیں چلتا۔ پیدائش میں دُکھ، نشوونما میں دُکھ، جوانی اور ضعیفی میں دُکھ اور موت میں دُکھ ہے۔ جس کی طرف دیکھو کشمکش میں ہے، الغرض یہ دنیا سچ مچ مصیبت سرا ہے۔ انسان کس طرح مصیبتوں سے بچ سکتا ہے اور کیا وسیلہ ہے جس کی مدد سے وہ جیسے یا موت

کے بعد غالب آکر موش (نجات) کے درجے کو حاصل کر سکے، یہ نجات صرف سچے گیان سے مل سکتی ہے اور گیان یہ ہے کہ پروشہ (اور) پرا کرتی یعنی روح اور مادہ کے تعلقات کو اچھی طرح سمجھ لیا جائے اور اُن کو علم کی آنکھ سے دیکھ لیا جائے۔

سانکھیہ فلسفے کے نزدیک جب پرا کرتی (مادہ) کا روح سے میل (ملاپ) ہوتا ہے تو اس کی حالت میں تغیر واقع ہوتا ہے، اس تغیر حالت کا نام بدھی (ذہانت) ہے۔ یہ دوسرا مرحلہ یا اصول ہے۔ تیسرے مرحلے میں بدی سے خودی (خود شعوری، انانیت) جنم لیتی ہے۔ چوتھے مرحلے میں حواس خمسہ وجود میں آتے ہیں۔ (آواز، لمس، شکل، ذائقہ، بو) پانچویں مرحلے میں دل (من) وجود میں آتا ہے۔ چھٹے مرحلے میں آنکھ، کان، ناک، زبان، چرم وجود میں آتے ہیں۔ ساتویں مرحلے میں قوت گفتار، ہاتھ، پاؤں، آلہ تولید، آلہ اخراج پیدا ہوتے ہیں۔ آٹھویں اور آخر میں ہوا، آگ، پانی اور مٹی کا وجود عمل میں آتا ہے۔ اس طرح یہ عمل مکمل ہوتا ہے۔ سانکھیہ کے نزدیک علت (دج) ہے۔ معلول (نتیجہ) نہیں ہے۔ سانکھیہ کے نزدیک پورش (روح) اور پرا کرتی (مادہ) کے ملاپ سے ایک طاقت پیدا ہوتی ہے پھر بتدریج ایک کے بعد دوسری حالات پیدا ہو کر پیدائش کا سلسلہ جاری ہوتا ہے۔

روح آزاد ہے وہ کسی سے پیدا نہیں ہوئی اور نہ کسی کو پیدا کرتی ہے اور ابدی، غیر مادی تغیر اور مفرد وجود ہے (اور یہ روح بے شمار ہیں) اسکی تائید میں کہا گیا ہے کہ اگر روح متعدد ہوتی تو ایک کے مرنے سے سب مر جاتے، ایک کے بہرے یا گونگے ہونے سے سارے گونگے ہوتے، ایک کے بولنے سے سب بولنے لگتے۔

پرا کرتی یا مادہ صرف تین صفات سے متصف ہے جس، ستوہ اور تمس۔ ان کو تین گن کہا گیا ہے گن سے مراد محض صفات نہیں بلکہ خود جوہر ہے اور مادہ میں

شامل ہے بلکہ یہ کہنا چاہیے کہ یہ تینوں مادہ میں شامل ہیں، یعنی یہ مادہ ہیں۔ ستوہ میں روشنی ہے، رجب میں تحریک ہے اور تمس میں جمود ہے۔ سانکھیہ فلسفے کے مطابق یہ تینوں صفات جنگل میں درختوں کی حیثیت رکھتے ہیں۔ درخت ہیں تو جنگل ہے ورنہ جنگل کا وجود کہاں۔ دوسری مثال اسکی دیے، اس میں تیل اور آگ سے دی گئی ہے۔ تینوں مل کر روشنی کا سبب بنتے ہیں۔

مادہ روح کے نکل جانے کے بعد برباد ہو جاتا ہے۔ روح اور مادہ میں تضاد ہے۔ جب تک دونوں میں سمجھوتہ ہے حیات ہے جدائی میں ممات ہے، تاہم دونوں ایک دوسرے کے بغیر نامکمل ہیں۔

روح اور مادے کے تعلق کو واضح کرنے کیلئے ایک تشبیہ استعمال کی گئی جو ساری دنیا میں بہت مشہور ہوئی کہ ایک لنگڑے اور اندھے کو کہیں جانا تھا، لنگڑا چلنے سے، اندھا راستے کا پتہ بتانے سے معذور تھا۔ اسلئے اندھے نے لنگڑے کو اپنے کندھے پر سوار کر لیا اور دونوں اپنی منزل مقصود پر پہنچ گئے۔ یہاں لنگڑے سے مراد روح اور اندھے سے مادہ اور منزل مقصود سے مراد وہ سارے کام ہیں جو شعور اور مادی وسیلوں سے انجام پاتے ہیں۔

المختصر روح کے وجود، مادہ کے علم، انکا آپس میں تعلق، ان کے ملاپ سے انسان حیات کا ممکن ہونا پھر ان کے حواس کی خاصیت کا علم سانکھیہ کی بنیاد ہے۔ اہم بات یہ ہے کہ اس فلسفے میں خدا کا انکار کیا گیا ہے اور انسانی حیات کا دار و مدار مادہ اور روح پر رکھا گیا ہے۔

فلسفہ یوگ:

اس فلسفہ کا بانی پتہنجی ہے۔ اس کی تصنیف یوگ سوترا ہے۔ سانکھیہ سے

سب سے زیادہ قریب یوگ یا جوگ کی تعلیمات تھیں۔ داراصل ان دونوں میں کوئی فرق نہیں تھا۔ سوائے اس کے کہ یوگ مانتے تھے کہ کائنات کا ایک خالق یا ایثار ہے اور سانکھیہ فلسفی مادے اور پرشوں سے ماوراء کی ذات یا وجود کو تسلیم نہیں کرتے۔ یوگ کی تعلیم نظری نہیں بلکہ عملی تھی، اس میں عقل کو مادی پابندیوں اور روح کو جسم کے قید خانے سے آزاد کرنے کی ترکیبیں بتائی جاتی تھیں۔ جن پر عمل کرنے سے نجات حاصل ہو سکتی تھی، ریاضت اور دھیان کے ذریعے جسم اور حواس پر قابو پانے کے لئے مشقوں اور عملوں کا چرچا عام تھا۔ یہ خیال کیا جاتا تھا کہ انسان یوگ کے ذریعے اپنی قوت اور اختیار کو بہت بڑھا سکتا ہے۔ پانی پر چل سکتا ہے، ہوا میں اڑ سکتا ہے، ذہنی قوت کو اتنا بڑھا سکتا ہے کہ غیب کا علم ہو جائے اس سے لوگ یوگیوں سے بہت مرعوب رہتے تھے۔

فلسفہ یوگ کا مقصد اعلیٰ و برتر ذات کی منزل تک پہنچنا ہے جہاں پراکرتی (مادہ) کا وجود نہ رہے اور انسان ہر قسم کے علائق سے پاک ہو جائے ایسی حالت تک پہنچنے کیلئے جسم میں مکمل شانتی ہو اور جہاں ذات یا آتما اپنی پوری گنجی سے ظاہر ہو سکے اس کے لئے ریاضتوں کی ضرورت ہے جسے ڈسپلن بھی کہا جاتا ہے۔ اس کے آٹھ درجے ہیں۔

- ۱۔ یاما: اپنے آپ کو قابو میں رکھنا، یعنی اپنے ارادے کو صحیح سمت میں ڈالنا۔
- ۲۔ نیااما: اخلاقی راستے پر چلنا۔ پاکدامنی، قناعت، صحیح اُمنگ اور فلسفے کی کتابوں کا مطالعہ کرنا۔

- ۳، آسن: (posture) نشست، بیٹھنا، ایسی نشست جس میں انسانی اعضاء کو سکون حاصل ہوتا ہے، انسان غور و فکر کر سکتا ہے اس کے لئے کامل اُستاد کی ضرورت ہے۔
- ۴۔ پرنا یا ما: سانس کو اپنے کنٹرول میں رکھنا یعنی دم کش۔ ناک کے راستے سانس کھینچنا پھر آہستہ آہستہ چھوڑنا، اس کیلئے بھی ایک قابل اُستاد کی ضرورت ہے۔ اس میں کاملیت اختیار کرنے کے بعد مراقبہ شروع کرنا چاہیے۔

- ۵۔ پرتیاہار: تمام حواس کو بند کر لینا یعنی حواس پر تسلط حاصل کرنا۔
- ۶۔ دھرنا: اتحاد کو سٹیڈی steady رکھنا حقیقی مطلوب تک رسائی، اس کے لئے ضروری ہے کہ انسان کا ظاہری اور باطنی تصور ایک ہو جائے۔
- ۷۔ دھیان: غور و فکر کرنا تمام علاقے سے رشتہ توڑ کر یاد الہی میں مصروف ہو جانا۔
- ۸۔ وجد میں آنا: اس کو سادھی کہتے ہیں۔ یہ یوگ کی اعلیٰ ترین صورت ہیں۔ جب انسان اللہ کی محبت میں اتنا محو ہو جاتا ہے تو وہ اپنی ذات سے بھی بے گانہ ہو جاتا ہے۔ یہ اعلیٰ مقام ہے جو کسی خوش نصیب کو حاصل ہوتا ہے۔ یوگی کی ریاضت کی اصل بنیاد ضبط نفس اور اخلاقی راستے پر چلنا ہے۔ اصل مقصود حرص و ہوا کا خاتمہ اور خودی سے نجات ہے۔ ہر چیز سے لاتعلقی کا اظہار ہے۔ لاتعلقی جبر سے نہیں بلکہ ایک عادت بن جائے اور انسان روح کل کے ساتھ وصال کر جائے۔
- المختصر یوگ فلسفے کا مقصد خواہشات اور جذبات پر قابو پا کر جوئی چکر سے نجات حاصل کرنا ہے آج بھی اس فلسفے پر ہندوستان میں عمل کیا جاتا ہے۔
- حصول نجات کے علاوہ موجودہ دور میں اس کو ورزش کا ایک طریقہ کہا گیا ہے۔ ہندوؤں کے ہاں تپسیا یعنی ریاضت سے حیرت انگیز طاقتیں حاصل کی جاسکتی ہیں۔ ریاضتوں کے مختلف درجے ہیں اور اپنے فائدے ہیں۔ جسم کو کنٹرول کرنے سے انسان سردی گرمی کے اثر سے بچ جاتا ہے۔ اگر توجہ جسمانی طاقت پر مرکوز ہو تو انسان اپنے تئیں طاقت ور محسوس کرتا ہے یوگی ماضی، حال، مستقبل کے حالات جاننے لگتا ہے۔ پتن جلی کے مطابق تپسیا سے چٹھی ہوئی مخفی اشیاء، کائنات، ستاروں بھرے آسمان، جسمانی ساخت، غرض کہ ہر شے کا علم ہو جاتا ہے۔ وہ مزید کہتا ہے کہ اگر انسان پروشہ اور پراکرتی کا فرق معلوم کرے تو اسے تمام موجودات کی حالتوں پر اتھارٹی مل جائے گی اور اسے ہر شے کا علم حاصل ہو جائے گا۔

جموں کشمیر

۱۸۵۷ء میں دہلی پر براہ راست برطانوی حکومت قائم ہو جانے کے بعد برطانوی حکمرانوں نے برصغیر کو دو حصوں میں تقسیم کر دیا تھا۔ ایک حصہ گیارہ صوبوں پر مشتمل تھا جن کا انتظام براہ راست برطانوی حکومت چلاتی تھی اور یہ صوبے کہلاتے تھے۔ دوسرا حصہ جو ۵۶۲ ریاستوں پر مشتمل تھا ان کا داخلی نظام مقامی حکمران اور نواب چلاتے تھے اور خارجی امور برطانوی حکومت دیکھتی تھی۔ جہاں تک صوبوں کی بات ہے ان گیارہ صوبوں میں پانچ ایسے صوبے (بلوچستان، سندھ، سرحد، پنجاب اور بنگال) تھے جہاں مسلمانوں کی اکثریت تھی۔ ریاستوں میں پانچ ریاستیں (کشمیر، کپورتھلہ، بہاول پور، خیر پور اور قلات) ایسی ریاستیں تھیں جہاں مسلمانوں کی اکثریت تھی لیکن ان میں دو ریاستوں (کشمیر اور کپورتھلہ) کے حکمران ہندو تھے۔ باقی تین ریاستوں میں اکثریت ہندوؤں کی تھی۔ ان ریاستوں میں پانچ ریاستیں (حیدرآباد، جونا گڑھ، بھوپال، ٹونک اور رام پور) ایسی ریاستیں تھیں جہاں آبادی میں ہندوؤں کی اکثریت تھی مگر حکمران مسلمان تھے۔ تقسیم برصغیر کے لئے تینوں فریقوں انگریز، مسلمان اور ہندوؤں کے درمیان طے پائے اصولوں کے مطابق مسلم اکثریتی صوبے اور ریاستیں پاکستان کا اور ہندو اکثریتی صوبے اور ریاستیں بھارت کا حصہ بننے والی تھیں۔ ان میں کسی صوبے یا ریاست کو خود مختار رہنے کی اجازت نہیں تھی۔ نظام حیدرآباد عثمان علی نے حیدرآباد کو آزاد اور خود مختار رکھنے کی کافی کوششیں کیں مگر مانٹ بیٹن نے ان کی کاوشوں کو مسترد کرتے ہوئے ان پر بھارت کے ساتھ الحاق کرنے پر یہ کہہ کر دباؤ ڈالا کہ ریاست حیدرآباد میں ہندو اکثریت ہے، اس پر بھی جب تقریباً ایک ماہ تک نظام نے بھارت کے ساتھ الحاق نہیں کیا بھارتی حکمرانوں نے ۱۳ ستمبر ۱۹۴۸ء کو حیدرآباد پر فوجی حملے کے ذریعے قبضہ کر کے حیدرآباد کو مختلف

حصوں میں تقسیم کر کے بھارتی صوبوں میں شامل کیا۔ ماونٹ بیٹن، ریڈ کلف، موہن داس گاندھی، پنڈت نہرو، ہری سنگھ، شیخ عبداللہ نے مل کر کس طرح تقسیم برصغیر کے لئے طے پائے اصولوں کی صریحی خلاف ورزی کرتے ہوئے جموں کشمیر کی اس مسلم اکثریت والی ریاست کو جسکو پاکستان کا حصہ ہونا چاہیے تھا غیر فطری طور زبردستی بھارت کے ساتھ جوڑ دیا یہ ایک ایسا انسانی المیہ اور سیاسی دھوکہ ہے جس نے برصغیر پاک و ہند کو پچھلے ۶۷ سالوں سے میدان جنگ میں تبدیل کر کے رکھ دیا ہے۔ نہ بھارتی حکمران اپنے سامراجی عزائم ترک کر کے جموں کشمیر پر اپنا ناجائز قبضہ ختم کرنے کیلئے تیار ہیں اور نہ ہی ملت مظلوم کشمیری مسلمان اس ناجائز قبضے کے خلاف اپنی جائز جدوجہد ترک کرنے کے متعلق سوچ سکتے ہیں۔ اس لئے ظاہر ہے کہ جب تک جموں کشمیر پر بھارت کا قبضہ ہے برصغیر میں جنگ جیسی حالت مستقل طور پر رہے گی اور امن کی حالت عارضی طور ہی پیدا ہو سکتی ہے جموں کشمیر کو Indian Nation state اور Indian society کا حصہ بنانے کے لئے بھارتی حکمران، دانشور، صحافی، فوج، پولیس، سرانگرساں ادارے اور ذرائع ابلاغ سب اس بات پر متفق ہیں کہ جموں کشمیر کو بھارت کا ”اٹوٹ انگ“ بنانے کے لئے یہاں کی مسلم اکثریت کو پہلے اقلیت میں پھر اس کا مکمل صفایا کرنا ناگزیر ہے۔ اس سامراجی اور برہمنی منصوبے پر ٹھیک اسی وقت سے کام شروع ہو چکا ہے جب بھارتی ہندو قائدین پر یہ بات واضح ہو گئی تھی کہ انگریز برصغیر کو چھوڑ کر جا رہے ہیں۔ اسی زمانے سے انڈین نیشنل کانگریس نے شیخ عبداللہ جو بد قسمتی سے اس وقت کشمیر کے مقبول سیاسی لیڈر تھے کے ساتھ اپنے تعلقات قائم کئے اور کشمیر کی سیاست میں اپنے سامراجی منصوبوں کے مطابق مداخلت شروع کی جو وقت گزرنے کے ساتھ ساتھ موثر ہوتی گئی۔ جموں کشمیر کے مسلمانوں کی اکثریت کو اقلیت میں تبدیل کرنے کا یہ کام جموں سے شروع کر دیا گیا۔ ہماری اس

تحریر کا بنیادی مقصد یہی ہے کہ ہم زمینی حقائق اور مستند شہادتوں کی بنیاد پر یہ بات ثابت کریں کہ جموں کشمیر میں مسلمانوں کا مکمل صفایا کر کے اس کو ”ہندو تیرتھ“ میں تبدیل کرنا بھارتی حکمرانوں کا اصلی مقصد ہے۔ جموں کشمیر میں پہلے دوا دوار میں مسلمانوں کی اکثریت کو اقلیت میں تبدیل کیا جائے گا: پہلا دور (۱۹۴۷ء - ۱۹۴۸ء) اس سو سالہ مدت میں یہاں کی مسلم اکثریت کو ۴۵ تا ۴۸ فیصد کے قریب اقلیت میں تبدیل کیا جائے گا (اس وقت جموں کشمیر میں مسلمانوں کی آبادی 68 فی صد ہے)۔ پھر دوسرے دور (۱۹۴۸ء - ۱۹۴۹ء) میں اس اقلیت کو ۱۵ تا ۲۰ فی صد کے قریب اقلیت میں تبدیل کیا جائے گا۔ اس طرح ۱۵۰ سالہ مدت میں یہاں مسلمانوں کا صفایا کیا جائے گا۔ اس مدت کا تعین ہم نے قیاس یا خیال پر نہیں کیا ہے بلکہ جس طرح قوموں کی تاریخ اور حکومتوں کے عروج اور زوال کے لئے ۱۰۰ تا ۱۵۰ سال کی مدت ہی فیصلہ کن ثابت ہوتی ہے۔ اسی طرح کسی ریاست جس کی آبادی ایک کروڑ سے زائد ہو وہاں کی ۶۵ یا ۷۰ فیصد اکثریت کو پہلے اقلیت میں اور پھر مکمل طور اس کا صفایا کرنے کے لئے بھی تقریباً یہی مدت درکار ہوتی ہے۔ اندلس میں مسلمانوں کا صفایا ۱۱۹ سال (۱۶۱۱ء - ۱۴۹۲ء) کی مدت میں کیا گیا۔ فلسطین میں مسلمانوں کا صفایا ۱۱ سال (۲۰۱۴ء - ۱۸۹۷ء) کی مدت میں کیا گیا، کشمیر کی تاریخ کے ۴۸۰ سال (۱۸۱۹ء - ۱۳۳۹ء) مسلمانوں کے لئے انتہائی اہم ہیں کیونکہ اسی پانچ صدیوں پر محیط دور میں ملت اسلامیہ کا تاریخی، تہذیبی، دینی، سیاسی، سماجی، معاشی اور علمی وادبی سرمایہ تیار ہوا۔ فکر و نظر نے توحید اور دل و دماغ نے حجاز کے ساتھ تعلق قائم کیا۔ ۱۳۳۹ء سے پہلے ہندو کشمیر اور ۱۸۱۹ء کے بعد ہندوؤں کی حکمرانی میں مسلم کشمیر، یہ درمیانی مدت ہی اصل میں بھارتی ہندو حکمرانوں کی آنکھوں میں خارجی طرح کھٹکتی ہے۔ ۱۸۱۹ء میں جموں کشمیر پر سکھوں کے قبضے کے فوراً بعد سکھ حکمرانوں

نے اس مدت (اسلامی دور/مسلم حکمرانوں کا دور) کے آثار و علامات کو مٹانے کا کام شروع کیا جو ان کے بعد جموں کے ڈوگرہ ہندو حکمرانوں نے انتہائی سفاکانہ طور جاری رکھا اور ان کے بعد بھارتی ہندو حکمران اس سلسلے کو منظم، مربوط اور منصوبہ بند طریقے سے جاری رکھے ہوئے ہیں۔ ظاہر ہے تاریخ سے اس مدت کو حذف کرنا ممکن نہیں ہے مگر اس مدت میں جو تبدیلیاں یہاں کے لوگوں میں آئیں ان کو ضرور زائل کیا جا سکتا ہے اور ان کو زائل کرنے کے کئی طریقے اندلس اور فلسطین میں کامیابی کے ساتھ استعمال کئے گئے ہیں۔ مثلاً ان کا معاشی ترقی اور خوشحالی کی آڑ میں شدھی کرن کیا جائے، جین مت، بدھ مت اور سکھ مت کی طرح اسلام کو بھی ہندو ازم میں اصلاح کی تحریک اور مسلمانوں کو ہندوؤں کا ہی ایک sect ہونے پر آمادہ کیا جائے اس کیلئے سیدنا رسول اللہ صلی اللہ علیہ وسلم کو وشنو یا شیو کا اوتار قرار دیا جائے، ہندو ازم کی قوتِ assimilation سے کچھ بھی بعید نہیں ہے، ہندو ازم کو بعض مفکرین Storehouse of Religions قرار دیتے ہیں۔ مسلمانوں کو اسلامی تشخص کے بجائے ہندو کی شناخت اختیار کرنے پر آمادہ کر لیا جائے۔ اب جو مسلمان اس بات پر آمادہ نہ ہوں، ان کے لئے دوہی آپشن ہیں، قتل کئے جائیں یا پھر کشمیر چھوڑنے پر مجبور کئے جائیں تاکہ کشمیر کو دلچھ سے پاک کر کے دوبارہ ہندوؤں کا تیرتھ بنادیا جائے۔

”ہندوؤں کا یہ عقیدہ ہے کہ دُنیا میں جتنے بھی تیرتھ (مقدس مقامات) ہیں، اُن میں ہر ایک تیرتھ کا قاسم مقام کشمیر میں موجود ہے اور کشمیر کے ہوتے ہوئے کسی دوسرے تیرتھ پر جانے کی ضرورت نہیں۔“ (دبستان مذاہب)

ولہ پٹیل سے لے کر موہن بھاگوت تک بھارتی سیاسی لیڈر ہوں یا گری لال جین سے لے کر جگموہن تک بھارتی اہل قلم سب کشمیر کو ہندو کشمیر سمجھتے ہیں اس لئے مسلم کشمیر کو ہندو کشمیر میں تبدیل کرنے پر باہم متفق ہیں۔

سیکولر جمہوری نظام مذہبی اقلیتوں کے لئے بدترین سیاسی نظام ثابت ہوا ہے۔ مذہبی اکثریت کی آمریت پر مبنی اس نظام سیاست نے عملاً مذہبی اقلیتوں کو مذہبی اکثریت کا غلام بنا کر رکھ دیا ہے۔ اس طرح کی کئی مثالیں دُنیا کے کئی جمہوری ممالک میں ملتی ہیں کہ مذہبی، نسلی اور لسانی اقلیتیں دوسرے درجے کے شہری بن گئی ہیں۔ بھارت کا جمہوری نظام اس حقیقت کی بدترین مثال ہے جہاں مسلمانوں کی آبادی تقریباً ۲۲ کروڑ ہے مگر پھر بھی اُن کو اقلیت ہی سمجھا جاتا ہے۔ سوال یہ ہے کہ جب سیکولر سیاسی نظام میں سٹیٹ سیکولر ہے اور سٹیٹ ہر شہری کے ساتھ اس کے مذہب کی بنیاد پر نہیں بلکہ اس کی شہریت کی بنیاد پر مساویانہ سلوک کا وعدہ کرتی ہے پھر یہ اکثریت اور اقلیت کی تفریق کیسے پیدا ہو گئی؟ اقلیتوں کے لئے وزارتیں اور ادارے کیوں قائم کئے جاتے ہیں؟ اقلیتوں کی فلاح و بہبود کیلئے طرح طرح کی اسکیمیں کیوں بنائی جاتی ہیں؟ کیا یہ سب چیزیں اس بات کا ثبوت نہیں کہ سیکولر سٹیٹ بھی مذہبی اکثریت کی ہر طرح کی برتری اور اجارہ داری کا اعتراف کرتی ہے! اور یہی حقیقت بھی ہے کہ سیکولر جمہوری ممالک عملاً سکیولر نہیں ہوتے بلکہ وہاں سٹیٹ کا مذہب وہی ہوتا ہے جو وہاں کی اکثریت کا مذہب ہوتا ہے کیونکہ وہاں قانون ساز اداروں میں ہمیشہ اکثریت مذہبی اکثریت کے نمائندوں کی ہوتی ہے اور یہ غیر فطری بات ہے کہ ایک انسان کے جذبات، احساسات اور خواہشات پوری طرح مذہبی اثر و رسوخ سے آزاد ہوں۔ بھارت میں مسلمان کس طرح کی سیاسی، بے وقعتی، تعلیمی پسماندگی، سماجی کسمپرسی اور معاشی بد حالی سے دوچار ہیں۔ اس سے پوری دُنیا باخبر ہے اور سچر رپورٹ نے مسلمانوں کی اس تباہ حالی کی ایک ہلکی سی تصویر پیش کی ہے۔ اس لئے ظاہر ہے کہ جموں کشمیر میں بھارتی منصوبوں کے مطابق جب مسلمانوں کی اکثریت کو اقلیت میں تبدیل کیا جائے گا از خود اُن کے سیاسی اہداف بھی تبدیل ہو گئے مثلاً اس وقت

کشمیری مسلمانوں کا واحد سیاسی ہدف یہ ہے کہ بھارت سے مکمل آزادی حاصل کی جائے۔ (بھارت نواز منخرین صرف خواہشات نفس کی ترجمانی کرتے ہیں) یعنی ہماری سیاست مزاحمتی تحریک ہے۔ (بحیثیت مسلمان تنازع لبتقا) پھر جب یہی مسلمان اقلیت میں ہوں وہ بھی ۱۵ یا ۲۰ فیصد کی اقلیت وہ مزاحمتی سیاست کے متعلق سوچ بھی نہیں سکتے، پھر ان کے سیاسی اہداف صرف حقوق اور مراعات کا حصول ہونگے بالکل جس طرح بھارت کے ۱۵ فیصد مسلمانوں کے مذہبی اور سیاسی قائدین کے متعلق آپ ہمیشہ دیکھیں گے وہ حقوق اور مراعات کی ہی باتیں کرتے ہیں اور انہی حقوق اور مراعات کیلئے کبھی کانگریس کا ہاتھ پکڑتے ہیں تو کبھی ملائم سنگھ کی سائیکل کی سواری کرتے ہیں، کبھی مایاوتی کے ہاتھی کی دم پکڑتے ہیں تو کبھی دن کی روشنی میں لالو یادو کی لالٹین لے کر نکلتے ہیں اور آج کل کنول سو نگھنے کی کوشش کر رہے ہیں۔ معنی یہ کہ وہ کبھی بھی بھارت میں مسلمانوں کی سیاست حاکمہ کے متعلق اور نہ ہی نظام اسلامی کے متعلق سوچ سکتے ہیں، حق بھی یہی ہے کفار کی غلامی پر آمادہ مسلمانوں کے لئے شریعت نازل نہیں ہوئی ہے۔ المختصر جموں کشمیر میں بھی مسلمانوں کی (اقلیت میں تبدیل ہونے کے بعد) وہی حالت ہوگی جو فی الوقت بھارت میں مسلمان اقلیت کی ہے۔

بھارت میں کنیا کماری سے مادھو پور تک ہر ریاست میں ہندوؤں کی اکثریت ہے اس لئے ظاہر ہے جموں کشمیر کو بھارت کا اٹوٹ انگ بنانے اور بھارتی رنگ میں رنگنے کے لئے ضروری ہے دیگر بھارتی ریاستوں کی طرح جموں کشمیر میں بھی مسلمان اقلیت میں ہوں اس لئے جموں کشمیر میں پاکستان سے آئے ہندو مہاجرین، سابقہ بھارتی فوجیوں اور شمالی بھارت کے برہمنوں کو بسانے کی تیاریاں ہو رہی ہیں۔ یہاں ہم جموں کشمیر کے متعلق بھارتی ہندو سامراجی عزائم کے متعلق کچھ گزارشات کریں گے۔

کشمیر کے متعلق بھارتی سامراجی منصوبوں کی نشاندہی:

ملت اسلامیہ جموں کشمیر مسلسل دو صدیوں سے (۱۸۱۸ء میں سکھوں نے کشمیر پر قبضہ کیا) بدترین اور ذلت آمیز غلامی سے دوچار ہے۔ غلامی چونکہ انسان کی فطرت کے خلاف ہے اسلئے ظاہر ہے جو کوئی ملت مسلسل دو صدیوں سے خلاف فطرت غیر مستقیم (Abnormal) زندگی گزار رہی ہو اس کے عقائد اور نظریات ہی خراب نہیں ہوتے بلکہ اُس کی زندگی کے متعلق ترجیحات بھی تبدیل ہو جاتی ہیں۔ وہ روحانی تقاضوں کے بجائے مادی تقاضوں کی تکمیل کیلئے ہی متفکر رہتی ہے، اُن میں اعلیٰ اور ارفع اوصاف جو اخلاقی اور روحانی نشوونما کیلئے ناگزیر ہوتے ہیں بدرجہ ختم اور سفلی اور کمینہ خصائل عام ہو جاتی ہیں۔ الا ماشا اللہ، مصر میں بنی اسرائیل کی قوم طویل زمانے تک فرعون کی غلام رہی بسبب غلامی ان میں جو بدترین فکری و علمی گمراہیاں اور بد عملیاں پیدا ہوئیں اس کے باوجود کہ وہ انبیائے کرام کی نسل تھی اس کا تفصیلی تذکرہ قرآن مجید کی کئی سورتوں میں آیا ہے۔ غلامی کی دو صدیوں کی اس مدت میں ملت اسلامیہ کے عقائد اور افکار میں رسوم اور رواج میں عادات اور اطوار میں کس کس طرح کی خرابیاں پیدا ہوئی ہیں اسکی فہرست لمبی ہے اور بہت لمبی ہے۔ مگر بفضل تعالیٰ اس غلامی کے خلاف کسی نہ کسی صورت میں یہاں آواز بلند ہوتی رہی۔ ۱۸۱۸ء سے ۱۹۳۱ء تک ان مزاحمتی کاوشوں کی تاریخ میں اگرچہ چند ہی مثالیں ملتی ہیں مگر ۱۹۳۱ء کے بعد تسلسل کے ساتھ تحریک مزاحمت کی تاریخ ہمارے سامنے موجود ہے۔ کشمیر کی تحریک مزاحمت بنیادی طور ملت اسلامیہ کہ دینی تحریک ہے کیونکہ اسکی تاریخی اور نظریاتی جڑیں تقسیم برصغیر کے ساتھ پیوستہ ہیں اور اس کا مقصد وحید یہ ہے کہ ملت اسلامیہ بحیثیت مسلم امت اپنے عقائد و نظریات اور تہذیب و شخص کے ساتھ زندگی

گزارے اور بھارتی حکمرانوں کے برہمن واد نظریہ تثلیث (ہندو، ہندو، ہندو راشٹر) میں ضم اور جذب ہونے سے اپنے آپ کو محفوظ رکھے اور اس کی واحد صورت یہ ہے کہ ۱۹۴۷ء میں برصغیر میں جو مذہب کی بنیاد پر ریاستوں اور صوبوں کی شیرازہ بندی ہوئی اس میں اسلامی تہذیب اور شخص کی بنیاد پر قائم ہوئے پاکستان کا حصہ بنے۔

جموں کشمیر کو پاکستان کا حصہ ہونا چاہیے تھا نہ صرف اسلئے کہ جن نظریاتی اصولوں پر برصغیر کی شیرازہ بندی ہوئی ان کے مطابق ۸۱ فیصد مسلم اکثریت والی اس ریاست کا پاکستان کا حصہ بننا یقینی تھا بلکہ جغرافیائی طور بھی یہ ریاست پاکستان کا ہی حصہ ہو سکتی ہے۔ جموں کشمیر کی ۸۲ فیصد سرحدیں چین، پاکستان اور افغانستان کے ساتھ ملتی ہیں اور صرف اٹھارہ فیصد سرحد ہندوستان کے ساتھ ملتی ہے اور اس میں بھی صرف دو فیصد ایسی پٹی (اکھنور کو پنجاب سے جوڑنے والی) ہے جو قابل ٹریفک بنائی جاسکتی تھی اور جو جموں کو بھارتی ریاست پنجاب کے ساتھ جوڑتی ہے۔ حقیقت یہ ہے ۱۵ اگست ۱۹۴۷ء کے دن لارڈ ماؤنٹ بیٹن کے اعلان کے مطابق جس میں پورا ضلع گرداس پور پاکستان میں شامل بتایا گیا اگر تبدیل نہیں کیا جاتا کشمیر پوری طرح پاکستان کے سرحدوں میں آجاتا اور ہندوستان کے ساتھ اس کا کوئی جغرافیائی تعلق نہیں رہتا مگر ریڈ کلف نے تاریخی بددیانتی کر کے ضلع گرداس پور کے چار تحصیلوں میں ایک تحصیل شکر گڈھ کو چھوڑ کر تین تحصیل (گرداس پور، بٹالہ، پٹھان کوٹ) بھارت کو دیئے اس کے باوجود گرداس پور اور بٹالہ دونوں مسلم اکثریت والے تحصیل تھے، ہندوستان کو جموں کشمیر کے ساتھ زمینی رابطہ حاصل ہو گیا۔ جموں کشمیر پر بھارتی قبضے کو صرف برصغیر کی غیر منصفانہ تقسیم یا بھارت کی جغرافیائی استعماریت کے حوالے سے ہی نہیں بلکہ جموں کشمیر کے متعلق بھارتی حکمرانوں کے برہمنی عزائم کشمیر کو ہندوؤں کا تیرتھ بنانے اور اس نظریاتی تصادم کے تناظر میں دیکھنے کی ضرورت ہے جو سیکولر متحدہ

قومیت (ہندو) کی علم بردار انڈین نیشنل کانگریس اور اسلامی تہذیب اور شخص کی بنیاد پر برصغیر میں مسلم ریاست کی علم بردار جماعت مسلم لیگ کے درمیان ۱۹۳۲ء کے بعد فیصلہ کن مرحلے میں داخل ہو چکا تھا۔ ہندو کانگریس ہر اعتبار سے (سامراجی اعتبار سے بھی) مکمل طور پر برصغیر میں برطانیہ کی جانشین بننا چاہتی تھی اور یہ دعویٰ کرتی تھی کہ برصغیر میں صرف دو قوتیں ہیں، برطانوی تاج اور کانگریس، وہ برصغیر میں بارہ سو سالہ مسلم ریاست کو ہمیشہ ہمیشہ کے لئے ختم کر کے برصغیر کو آشوک، ہرش وردھن اور وکرم دتیہ کے دور کا 'آریہ ورت' اور 'بھارت ورش' بنانا چاہتی تھی، اس لئے وہ مسلمانوں کو الگ قوم اور مسلم لیگ کے مطالبہ پاکستان کو کسی بھی صورت میں تسلیم کرنے کے لئے تیار نہیں تھی کیونکہ وہ لالہ ہر دیال کے ہندوستان کے متعلق خاکے میں رنگ بھرنا چاہتی تھی۔ ۱۹۲۵ء میں لاہور سے شائع ہونے والے اخبار 'پرتاپ' میں لالہ ہر دیال نے محفوظ ہندوستان کے لئے یہ چار بنیادیں پیش کی تھیں۔ ۱۔ ہندو سنگھٹن ۲۔ ہندو راج ۳۔ مسلمانوں کا شدھی کرن (آج کل اس کے لئے برہمن دہشت پسند جماعتیں 'گھر واپسی' کی اصطلاح استعمال کرتی ہیں) ۴۔ افغانستان اور صوبہ سرحد پر قبضہ اور ان کی شدھی۔ ان کا کہنا تھا جب تک ہندو ان چار مقاصد کو حاصل نہیں کرتے ہندو محفوظ نہیں ہیں۔ سوامی دیانندا کی آریہ سماج اور سوامی شرودھانندا کی شدھی سبھا انہی مقاصد کے لئے کام کرتی تھیں۔

برصغیر میں تاریخی مسلم ریاست (۱۸۵۷ء - ۱۷۱۲ء) کی نقیب مسلم لیگ نے جب اعتماد اور یقین کے ساتھ پاکستان کا مطالبہ کیا تو یہ برصغیر کو بھارت ورش بنانے کا خواب دیکھنے والی کانگریسی قیادت پر بجلی بن کر گرا کیوں کہ پاکستان کا مطلب یہ تھا کہ اس برصغیر کو برہمنوں کی حکمرانی میں ہندو برصغیر میں تبدیل کرنا اور متحدہ قومی کلچرل نیشنلزم کی بنیاد پر مسلمانوں کی شدھی کرن کرنا ممکن نہیں ہے۔ یہاں عرب سے

وارد ہوئے اسلام کو جین مت، بدھ مت اور سکھ مت کی طرح Absorb اور پھر Hindu Branch of Islam یا پھر سیدنا محمد رسول اللہ ﷺ کو شیو کا اوتار قرار دے کر اسلام کو ہندوازم میں ہی شامل کرنا ممکن نہیں ہوگا اور اس سے بڑھ کر یہ کہ اس طرح برصغیر میں توحید، رسالت اور آخرت جیسے آفاقی اور فلاحی عقائد پر مبنی اسلام جو حریت اور عدل و اخوت کا علم بردار ہے جس کے مزاج میں تبلیغ اور فطرت میں غلبہ ہے مسلسل ہم اوستی اور شرک پر مبنی، ذات پات اور نسلی تفوق کے علم بردار ہندوازم کیلئے خطرہ بنا رہے گا۔ اسلئے انگریز اور کانگریس دونوں کے لئے پاکستان ناقابل قبول تھا مگر ۱۹۴۶ء کے مرکزی اور صوبائی انتخابات کے نتائج نے برطانوی حکومت اور کانگریس دونوں کو پاکستان کی حقیقت تسلیم کرنے پر مجبور کر دیا۔ اس لئے اب دونوں پاکستان دشمن طاقتوں کی ترجیح یہ تھی کہ اگر پاکستان بن جاتا ہے اس کی حیثیت صرف بھارت کی کالونی کی ہو۔ اسکی جغرافیائی سرحدیں بالکل محدود ہوں۔ معاشی طوراً تانکمزور ہو کہ عملاً survive ہی نہ کر سکے اور فوجی طوراً ایسا کمزور کہ برصغیر کی غیر منصفانہ تقسیم اور پھر تقسیم کے بعد بھارتی حکمرانوں کے جو چند ریاستوں (جو ناگڑھ، حیدرآباد، کشمیر) کے متعلق سامراجی عزائم ہیں ان کی مزاحمت نہ کر سکے۔ آزاد اور خود مختار بنگال اور آزاد اور خود مختار پنجتوستان کی حمایت، بلوچستان میں پاکستان مخالف عناصر کی معاونت، نظام حیدرآباد عثمان علی کی طرف سے حکومت پاکستان کو بھیجی گئی امدادی رقم کی ضبطی، برطانوی ہند کے خزانے سے حکومت پاکستان کو ملنے والی ۵۷ کروڑ کی رقم میں ۵۰ کروڑ کی رقم کو روکنا، دفاعی اور انتظامی ساز و سامان میں حکومت پاکستان کے حصے کو پوری طرح ادا نہ کرنا، کشمیر پر ناجائز طور قبضہ کر کے پاکستانی پنجاب کو سیراب کرنے والی دریاؤں پر کنٹرول حاصل کرنا اور سب سے اہم یہ کہ جموں کشمیر پر قبضہ کر کے پاکستان کی نظریاتی بنیادوں (برصغیر کے مسلمان عقیدے کی بنیاد پر ایک

جغرافیائی اور سیاسی اکائی ہیں) کو غلط اور کانگریس کے 'سیکولر متحدہ قومیت' کے تصور کو صحیح ثابت کرنے کی سعی، کھلی پاکستان دشمن کوششیں تھیں۔ حقیقت یہ ہے جب تک جموں کشمیر پر بھارت کا ناجائز قبضہ رہتا ہے نہ صرف تقسیم برصغیر کا عمل نامکمل ہے بلکہ پاکستان کی نظریاتی بنیادوں اور خود پاکستان کے نام (لفظ 'ک' اسمیں کشمیر کے لئے شامل ہے) پر سوالیہ نشان رہے گا اور بھارتی حکمران جو کذب بیانی کا وسیع تجربہ رکھتے ہیں بین الاقوامی سطح پر کشمیر کی مسلم اکثریتی ریاست کو اپنے نام نہاد سیکولرزم کی شہادت کے طور پیش کرتے رہیں گے۔ المختصر پاکستان اور ہندوستان کے درمیان تنازع کشمیر دراصل بھارت کے 'سیکولر متحدہ قومیت' (ہندو) اور پاکستان کے اسلامی تہذیب اور تشخص پر مبنی دو قومی نظریہ کے درمیان نظریاتی جنگ ہے۔

جموں و کشمیر کے متعلق بھارتی حکمرانوں کے سامراجی

منصوبے (۲۰۱۵-۱۹۴۷ء):

سیاسی سامراجیت کا پہلا مرحلہ:

۱۹۴۷ء سے قبل ہی کانگریسی قیادت نے جموں کشمیر میں اس وقت کے عوامی لیڈر شیخ عبداللہ سے تعلقات قائم کئے، ان کو نہرو کی قیادت میں قائم کی گئی۔ All India States Peoples Conference کا جنرل سیکریٹری بنایا گیا، ڈوگرہ حکمرانوں کے خلاف ان کی قیادت میں جاری تحریک میں ان کی حمایت کی گئی، اس کی عزت افزائی اور مالی معاونت کی گئی، ۱۹۳۸ء سے ۱۹۴۷ء تک مسلسل کانگریسی لیڈر کشمیر کا دورہ کرتے رہے، کشمیر کے مستقبل کے حوالے سے اس کو کانگریسی عزائم کا

معاون بنانے کی کامیاب سعی ہوتی رہی۔ پنڈت نہرو نے شیخ عبداللہ کے ساتھ ذاتی مراسم قائم کئے۔ شیخ عبداللہ جب بھی دہلی جاتے وہاں پنڈت نہرو کے ہاں ان کا قیام ہوتا تھا وجہ لکشمی پنڈت بھی وہاں خاطر داری کے لئے موجود رہتی۔ پنڈت نہرو کی ترغیب پر ہی مسلم کانفرنس کے اسلامی تشخص کو شیخ عبداللہ نے سیکولر قومی رنگ دے کر نیشنل کانفرنس میں تبدیل کر دیا۔ کانگریسی قیادت کے کہنے پر ہی بعض کشمیری پنڈت لیڈروں (صراف، کلم، دھرو وغیرہ) نے نیشنل کانفرنس میں شمولیت اختیار کی جو بعد میں نیشنل کانفرنس میں کانگریس کے مخبر ہی ثابت ہوئے۔ چونکہ کانگریسی قیادت اگست ۱۹۴۷ء سے پہلے ہی جب برطانیہ نے برصغیر پاک و ہند سے رخصت ہونے کے عندیے دئے تھے کشمیر کو اپنی سامراجی اسکیم میں شامل کر دیا تھا اس اسکیم میں کشمیر میں اہم ترین کردار شیخ عبداللہ کا بنتا تھا اس لئے پوری کانگریسی قیادت نے شیخ عبداللہ پر ہی توجہ مرکوز کی تھی۔ شیخ عبداللہ بھی پوری طرح کانگریسی رنگ میں رنگ گئے تھے۔ قائد اعظمؒ نے کئی بار کوششیں کیں اُن کو کانگریسی قیادت کے مکروہ اور ہندو عزائم سے آگاہ کرنے کی مگر وہ من تو شدم تو من شدی فریب سے نکل نہ سکے۔ کشمیر پر قبضہ کرنے سے ایک ماہ پہلے ہی کانگریس کی قیادت نے شیخ عبداللہ کی جیل سے رہائی ممکن بنائی۔ یہ رہائی دراصل غلام محمد بخشی اور موہن داس گاندھی کی درمیان ہوئی بات چیت کے نتیجے میں عمل میں آئی، غلام محمد بخشی نے اگست ۱۹۴۷ء کے پہلے ہفتے میں گاندھی کے وادی کے دورے پر ان کے ساتھ ملاقات کر کے اُن سے یہ بات کہی تھی کہ کشمیر کا بھارت کے ساتھ الحاق ہو اس کیلئے شیخ عبداللہ کی رہائی ناگزیر ہے۔ اس کے بعد ہی کانگریسی قیادت نے پری سنگھ برد باؤ ڈال کر شیخ عبداللہ کی رہائی ممکن بنائی۔ شیخ عبداللہ آتش چنار میں خود یہ اعتراف کرتے ہیں کہ پنڈت نہرو نے ہری سنگھ کی درخواست الحاق کو اسی وقت قبول کیا جب اُس نے (شیخ عبداللہ نے) نہرو کو الحاق کی

حمایت کی یقین دہانی کرائی۔ ستمبر ۱۹۴۷ء میں حسب منصوبہ شیخ عبداللہ کو رہا کیا گیا اور نام نہاد الحاق اور وادی میں بھارتی فوجوں کی آمد کے خلاف عوامی احتجاج کو کچلنے کی ذمہ داری شیخ عبداللہ پر ایمرجنسی منتظم بنا کر ڈالی گئی جو اس نے الحاق مخالف عوام پر بدترین مظالم ڈھا کر بخوبی نبھائی۔ اس طرح کشمیر کی ملت اسلامیہ کو جبراً بھارتی نشین سٹیٹ میں شامل کرنے کی غیر فطری کاوش کی گئی۔ کشمیر کی ملت اسلامیہ کے خلاف اس سامراجی سازش کے تین بنیادی کردار ہیں۔ موہن داس گاندھی اور پنڈت نہرو نے کشمیر پر قبضہ کرنے کا منصوبہ بنایا۔ ماونٹ بیٹن اور ریڈ کلف نے اس کیلئے جغرافیائی راستہ فراہم کیا اور ہری سنگھ اور شیخ عبداللہ نے اس کے لئے سیاسی ماحول بنایا۔

سیاسی سامراجیت کا دوسرا مرحلہ:

اکتوبر ۱۹۴۷ء میں بھارتی فوجیں کشمیر میں داخل ہو گئیں۔ مارچ ۱۹۴۸ء میں شیخ عبداللہ کو ملت فروشی کا بھرپور معاوضہ کشمیر کی وزارت عظمیٰ کی کرسی کی صورت میں مل گیا۔ یہ نام نہاد الحاق جو از روے دستاویز الحاق صرف امورِ دفاع خارجہ اور مواصلات کے متعلق تھا۔ معنی یہ کہ بھارتی پارلیمان کو جموں کشمیر میں بھارتی مرکزی فہرست کے ۱۹۷ امور میں صرف ۳۶ امور کے متعلق ہی قانون سازی کا اختیار تھا اور بھارتی آئین کے ۲۲ ابواب میں صرف ۹ کا اطلاق جموں کشمیر پر ہوتا تھا، اس لئے بھارتی حکمرانوں نے اکتوبر ۱۹۴۷ء کے فوراً بعد جموں کشمیر کی 'خصوصی پوزیشن' (اٹانومی) کو ختم کرنے کی کوششیں شروع کیں۔ اس کیلئے جموں میں پرچا پریشد کی طرف سے 'اٹانومی' مخالف مہم شروع کی گئی۔ 'ایک نشان، ایک ودھان، ایک پردھان' اس کی حمایت براہ راست کانگریسی قیادت کرتی تھی تاہم جموں میں اس کا آرائس ایس کی طرف ہی منسوب سمجھا جاتا تھا شیخ عبداللہ اس پر کانگریسی قیادت سے بگڑ گئے وہ الحاق عارضی ہے، 'کشمیریوں کو راج شماری کا حق ملنا چاہیے' وغیرہ جیسے نعروں کے ذریعے

دہلی پر 'اٹونامی' کے خلاف پر جا پریشد کی حمایت ختم کرنے اور یہ تحکیش ختم کرنے کے لئے دباؤ ڈالنا چاہتے تھے۔ مگر نہیں جانتے تھے ان کی اہمیت اب وہ نہیں رہی ہے جو ۱۹۴۷ء میں تھی اور ان ہی کے نقش قدم پر چل کر ان کے حواری باز سیاست میں ملت فروشی کے لئے تیار ہو چکے ہیں۔ وزیر اعظم کی حیثیت سے اگست ۱۹۵۳ء میں شیخ عبداللہ کو جیل بھیج دیا گیا۔ پھر ۱۹۵۳ء سے ۱۹۷۱ء تک ان کے دو ضمیر فروش ساتھیوں غلام محمد بخشی اور غلام محمد صادق کے ذریعے جموں کشمیر کی 'خصوصی پوزشن' ('اٹانومی') کی تجہیز و تکفین ہوئی اور پھر ۱۹۷۵ء میں شیخ عبداللہ کو یہ اچھی طرح باور کرایا گیا کہ تم ۱۹۵۳ء میں جس 'اٹونامی' پر مصر تھے اب وہ ختم ہو چکی ہے اور دفعہ ۳۷۰ کا اب صرف خول باقی رہ گیا ہے اور تم جس ملک کی حمایت اور معاونت سے محاذ رائے شہاری کی تحریک چلا رہے تھے اس کو ہم نے دولت کر دیا ہے اس لئے بہتر ہے 'کشمیر کی ترقی اور خوشحالی' (ملت اسلامیہ کشمیر کی غلامی کی زنجیروں کو مضبوط سے مضبوط تر کرنے کیلئے سامراجی حکمران ہمیشہ انہی اصطلاحوں کا استعمال کرتے ہیں) کیلئے ہمارے ساتھ کام کیجئے۔ شیخ عبداللہ اس کیلئے بالکل تیار تھے، اس طرح جموں کشمیر کو بھارتی نیشنلٹیٹ میں شامل کرنے کا دوسرا سامراجی مرحلہ بھی طے ہو گیا۔

پاک بھارت جنگ:

ڈوگرہ پولیس اور آرائیس ایس کے مظالم کے خلاف پونچھ سے شروع ہونے والی عوامی مزاحمت جسے عموماً قبائلی حملے سے موسوم کیا جاتا ہے اور پھر ہری سنگھ کو الحاق ہند کیلئے مجبور کرنے کیلئے انہی قبائلی حملہ آوروں کو ذمہ دار ٹھہرایا جاتا ہے، حالانکہ ۲۷ اکتوبر ۱۹۴۷ء پہلے ہی بھارتی حکمرانوں نے کشمیر پر قبضہ کرنے کی تمام طرح کی تیاریاں مکمل کر لی تھیں اور اس بات کی ناقابل تردید شہادتیں خود بھارتی حکمرانوں کی لکھی یا ان پر لکھی ہوئی کتابوں سے ملتی ہیں۔ اگر حکومت پاکستان شامل ہوتی پھر وہ

مسلح دستے جلد از جلد سرینگر اور ایر پورٹ پہنچنے کی اہمیت اچھی طرح سمجھتے اور سرینگر اور ایر پورٹ پہنچنے میں قطعاً تاخیر نہ کرتے جو ان مسلح دستوں نے کی حقیقت یہ ہے جب قائد عظم کو کشمیر میں بھارتی افواج کے داخل ہونے کی اطلاع دی گئی انہوں نے فوراً افواج پاکستان کے انگریز سربراہ ڈگلس گریسی کو کشمیر فوجیں بھیجنے کا حکم دیا مگر انگریز فوجی سربراہ نے ان کا حکم ماننے سے انکار کر دیا۔ اس لئے یہ صرف بھارتی حکمرانوں اور ذرائع ابلاغ کا پر پگنڈا ہے کہ اگر پاکستان کے مسلح دستے کشمیر میں داخل نہ ہوتے تو ہری سنگھ الحاق ہند کے لئے مجبور نہ ہوتا۔ اس پر پگنڈا سے وہ اُن سامراجی منصوبوں اور عملی کاوشوں پر پردہ ڈالنا چاہتے ہیں جو انہوں نے ۱۹۳۸ء سے ہی کشمیر پر قبضہ کرنے کیلئے باضابطہ طور شروع کی تھیں۔ اس کے بعد پاکستان اور بھارت کے درمیان کشمیر پر جو جنگ نتیجہ خیز ثابت ہو سکتی تھی وہ ۱۹۶۲ء میں ہونی چاہیے تھی نہ کہ ۱۹۶۵ء میں جب بھارت چین سے عبرت ناک شکست کھانے کے بعد نئے سرے سے اپنی فوجیں منظم کر چکا تھا۔ پاکستان میں چین کے سفارت خانے کے اعلیٰ ذمہ دار کا صدر پاکستان مرحوم ایوب خان کو چین بھارت جنگ (۱۹۶۲ء) کی اطلاع دینے کا واقع نقل کر کے مرحوم قدرت اللہ شہاب جو بات کہنا چاہتے ہیں وہی بات شیخ عبداللہ نے اپنی سوانح حیات آتش چنار میں کہی ہے۔ 'پاکستان سے کشمیر کی گاڑی ۱۹۶۲ء میں چھوٹ گئی۔ حالانکہ اس کے لئے بھی امریکہ اور برطانیہ کے شاطر سیاست کار ہی ذمہ دار ہیں جنہوں نے وزیراعظم ہند پنڈت نہرو کے کہنے پر صدر پاکستان ایوب خان سے یہ یقین دہانی حاصل کی تھی کہ وہ چین بھارت جنگ کے دوران کشمیر پر بھارت کے ساتھ جنگ چھیڑنے کی کوشش نہیں کریں گے۔ سرینگر سینٹرل جیل کے حجام کا ذاتی مشاہدہ: ۱۹۹۵ء میں احقر کو سینٹرل جیل کے حجام جو جیل میں ملازم ہونے سے پہلے بھارتی فوج میں حجام رہ چکے تھے نے بتایا ۱۹۶۲ء میں پاکستان کے پاس سنہری موقع تھا

کشمیر کو بھارتی قبضے سے آزاد کرنے کا، احقر نے پوچھا کیسے: غلام رسول کا کہنا تھا کہ ۱۹۶۲ء میں جب چین اور بھارت کے درمیان جنگ شروع ہوئی میں اُس وقت بھارتی فوج میں حجام کے طور ملازم تھا جب جنگ شروع ہوئی ساری بھارتی فوج جنگ میں مصروف ہو گئی اس لئے ہمیں (غیر فوجی: حجام، دھوبی، باورچی اور دیگر کاری گر وغیرہ) سرحد پر تعینات کیا گیا۔ اسلئے اگر پاک فوج یہاں داخل ہوتی تو ہم کیا مزاحمت کرتے؟

۱۹۷۱ء کی پاک بھارت جنگ دراصل بھارت کے توسع پسندانہ عزائم اور پاکستان دشمنی کی بدترین مثال ہے۔ اس جنگ کے لئے کلی طور شیخ مجیب الرحمن اور ذوالفقار علی بھٹو کے درمیان اقتدار کی جنگ کو وجہ بتانا شاید درست نہیں ہے، سقوط ڈھاکہ کو تقسیم بنگال (۱۹۰۵ء) کے برطانوی فیصلے جس سے بنگال کے غریب مسلمان کسانوں کو راحت ملی تھی کے خلاف کانگریس کی ملک گیر تحریک جس کی وجہ سے آخر انگریز حکومت نے تقسیم بنگال کا فیصلہ (۱۹۱۱ء) میں منسوخ کر دیا کلکتہ کے متعلق پاکستان کے مطالبے رائے شماری کے باوجود ماونٹ بیٹن کی طرف سے کلکتہ کو بھارت کا حصہ بنائے جانے، سرت چندر بوس اور فضل الحق کے ساتھ موہن داس گاندھی کی ملاقاتیں جن کا مقصد مشرقی بنگال کو آزاد اور خود مختار بنگال کی بنیاد پر پاکستان سے الگ رکھنا تھا قرار داد پاکستان میں state کے بجائے states لفظ کے استعمال جیسے اہم واقعات کی روشنی میں دیکھنے کی ضرورت ہے۔ چونکہ مشرقی اور مغربی پاکستان کے درمیان کوئی زمینی رابطہ نہیں تھا اور ماونٹ بیٹن اور کانگریس قیادت نے قائد اعظم کے دونوں حصوں کو درمیان ۸۰۰ کلومیٹر کے corridor کے مطالبے کو مسترد کر کے یہ واضح کر دیا تھا کہ وہ مشرقی پاکستان کو مغربی پاکستان سے الگ رکھنے کا منصوبہ رکھتی ہے۔ قیام پاکستان کے فوراً بعد دونوں حصوں کے درمیان قومی زبان (بنگلہ یا اردو) کو

لے کر تنازع کھڑا کیا گیا جس نے دونوں حصوں کے درمیان مخاصمت کی بنیاد ڈالی، دوسری طرف مشرقی پاکستان میں ہندوؤں اور بنگلہ قوم پرست مسلمانوں کے ذریعے بھارتی حکمرانوں نے وہاں بنگلہ زبان اور بنگلہ قومیت کو زبردست فروغ دیا۔ دونوں حصوں کے نا عاقبت اندیش سیاست کاروں کے درمیان جب اقتدار کیلئے رسہ کشی اپنی انتہا کو پہنچ گئی تو بھارتی حکمرانوں نے تمام بین الاقوامی قوانین کو بالائے طاق رکھتے ہوئے اور مسلمہ اخلاقی ضابطوں کی صریحی پامالی کرتے ہوئے پاکستان کے مشرقی حصے میں فوجی مداخلت کی، بھارتی حکمران دسمبر ۱۹۷۱ء تک مشرقی پاکستان میں فوجی مداخلت کئی وجوہات کی بنا پر نہیں کرنا چاہتے تھے بالخصوص اسلئے کہ وہ اپریل ۱۹۷۱ء سے دسمبر ۱۹۷۱ء تک وہاں وسیع پیمانے پر شورش بھڑکانا چاہتے تھے۔ پھر میجر جنرل او ایس کالیکٹ (O.S.Kalkat) کی قیادت میں ایک تنظیم بنائی گئی جس کا مقصد بنگالیوں کو مسلح تربیت دینا، ان کی تنظیم اور ان کو ہتھیاروں سے آراستہ کرنا تھا۔ یہی تنظیم ’مکتی بھائی‘ نام سے جانی جاتی ہے اور اس آپریشن کو آپریشن جیک پاٹ (Operation Jackpot) کا نام دیا گیا۔ بریگیڈر سنت سنگھ (Sant Singh) جن کا تعلق فریدکوٹ سے تھا کو سیکنڈ کمانڈر مقرر کیا گیا اور انہی کے ذریعے مسلح کارروائیاں مشرقی پاکستان میں شروع کی گئیں۔ انہوں نے پندرہ ہزار بنگالیوں کو مسلح تربیت دی مشرقی پاکستان میں ان کی خدمات پر بھارتی حکومت نے ان کو اعلیٰ فوجی اعزاز ’مہاویر چکر‘ سے نوازا۔ بھارتی سیاست کاروں، سرانغرساں اور فوجی حکام اور بھارتی قلم کاروں نے پاکستان کو دوجہت کرنے میں جس طرح کا رول ادا کیا اس کی شہادت کے لئے یہی بات کافی ہے آج تک ۳۰۰ بھارتی سیاست کاروں، دانشوروں، فوجی افسروں، صحافیوں اور سماجی کارکنوں کو بنگلہ دیش کی تحریک آزادی میں نمایاں رول ادا کرنے پر بنگلہ دیش کی حکومت کی طرف سے اعلیٰ ترین بنگلہ ایواڑ سے نوازا جا

چُکا ہے۔ بھارت کی حکومت اعلانیہ طور پاکستان کے ایک حصے میں فوجی مداخلت کرتی ہے اور اس پر فخر کرتی ہے، جموں کشمیر جو ایک متنازع خطہ ہے جس کو اصولی طور پاکستان کا حصہ ہونا چاہیے، یہاں پاکستان فوجی مداخلت کیوں نہیں کر سکتی؟ بھارتی حکومت 'مکتی باہنی' قائم کرتی ہے پھر اُن کی حمایت کرتی ہے، ان کو تربیت اور اسلحہ دیتی ہے اور یہ سب اعلانیہ طور کرتی ہے: پاکستان اگر مظلوم کشمیریوں کی معاونت کرتا ہے اس پر کسی صحیح الدماغ منصف مزاج انسان کو کیا اعتراض ہونا چاہیے؟ بھارت کی مختلف ریاستوں سے بھارتی فوجیں لکھن پور سرحد عبور کر کے یہاں داخل ہو کر ہمارا قتل عام کرتی ہیں، ہماری عورتوں کی آبروریزی کرتی ہیں اور ہماری جائیدادوں کو تباہ و برباد کرتی ہیں اس پر عالمی برادری کو کوئی اعتراض نہیں ہے اگر پاکستان کی ریاستوں سے مجاہدین مظلوم کشمیریوں کے مدد و معاونت اور ان ظالم اور قابض بھارتی افواج سے ان کو نجات دلانے کے لئے جنگ بندی لائن عبور کر کے یہاں آتے ہیں اس پر عالمی برادری اور بھارتی حکمرانوں کو کیوں اعتراض ہے؟ جب بھارتی حکومت پاکستان کے ایک قانونی حصے میں فوجی مداخلت کر سکتی ہے، پاکستان اور دیگر مسلم ممالک کی فوج اور وہاں کے عام مسلمانوں کو بھی یہ حق حاصل ہے کہ وہ جموں کشمیر کے مظلوم مسلمانوں کی تحریک مزاحمت میں شامل ہو جائیں۔ جموں کشمیر کے مسلمان بھارتی نیشنلسٹ کا حصہ نہیں اُمتِ مسلمہ کا جزو لا ینفک ہیں۔ سقوط ڈھاکہ میں چاروں مسلمان اور پاکستان دشمن ذہنوں نے حصہ لیا، اندرا گاندھی (ہندو)، مانک شاہ (پارسی)، جیکب (یہودی) آروہ (سکھ)۔ سقوط ڈھاکہ اگر یہی ہوتا کہ زمین کا ایک ٹکڑا جو پہلے ہی مغربی پاکستان سے الگ تھا الگ ہو گیا ہے تو یہ بات قابل برداشت ہو سکتی تھی مگر پاکستان کو دو لخت کرنے سے بھارتی حکمرانوں نے پاکستان کی فکری اور نظریاتی بنیادوں پر جو ضرب شدید لگائی وہ روح فرسا اور کرب ناک ہے۔ بھارتی پارلیمان

میں جن سنگھ کے اُس وقت کے رہنما اٹل بھاری واجپائی نے اس کا میاں سامراجی آپریشن پر اندرا گاندھی کو 'دُرگا' کا خطاب دیا جو اس بات کی شہادت ہے مسلمان اور پاکستان دشمنی میں بھارت کی سب سے بڑی سیاسی جماعتیں کانگریس اور بھارتیہ جنتا پارٹی ایک جیسی ہے۔ اور کشمیر کے بارے میں بھی ان دونوں جماعتوں کے موقف میں کوئی فرق نہیں ہے۔ سقوط ڈھاکہ سے اسلام اور پاکستان دشمن طاقتوں کو یہ کہنے کا موقع مل گیا کہ دو قومی نظریہ ایک دھوکہ اور سراب ہے اور یہ کہ پاکستان ایک مصنوعی ریاست ہے۔ یہی بات ہمارے لئے ناقابل برداشت ہے۔ حقیقت یہ ہے پاکستان بننے کے بعد بھی موہن داس گاندھی اور پنڈت نہرو یہی اُمید رکھتے تھے کہ پاکستان آج نہیں تو کل دوبارہ بھارت میں شامل ہوگا اس لئے بھارتی حکمرانوں نے کبھی بھی پاکستان کو دل سے قبول نہیں کیا ہے جس طرح یہودی Greater Israel کا خواب دیکھتے ہیں۔ اسی طرح بھارت کا برہمن ٹولہ بھی Greater India کا خواب دیکھ رہا ہے۔ آج بھی بھارتی حکمران بلوچستان اور سندھ میں سرگرم پاکستان دشمن دہشت گرد جماعتوں، مہاجر تنظیموں کے بعض قائدین اور تحریک ظالمان پاکستان کے خوارج اور باغی بھلا کی حمایت و معاونت کر رہے ہیں۔

پی ڈی پی کا قیام:

۱۹۴۷ء میں صوبہ جموں میں مسلمانوں کی ۶۱ فیصد اکثریت تھی وہاں مسلمانوں کے قتل عام اور اُن کو ترک وطن پر مجبور کرنے کے بعد صرف دو سال کے اندر اندر مسلمان صرف ۳۸ فیصد رہ گئے اور یہ شرح تب سے مسلسل کم ہو رہی ہے۔ دراصل بھارتی حکمرانوں نے جموں کشمیر پر قبضہ کرنے کے بعد ہی یہ بات طے کی تھی کہ جموں کشمیر کو پوری طرح بھارتی نیشنل سٹیٹ اور بھارتی سوسائٹی میں شامل کرنے کے لئے ضروری ہے یہاں مسلمانوں کی اکثریت کو اقلیت میں تبدیل کیا جائے اسلئے

انہوں نے ۱۲ اکتوبر ۱۹۴۷ء کے دن جموں کشمیر پر قابض ہونے کے ساتھ ہی اس منصوبے پر ہمہ وقت اور ہمہ جہت طور کام شروع کیا۔ جموں اور لداخ میں کانگریس، بھاجپا اور آر ایس ایس کو مضبوط کیا گیا اور اس طرح کشمیر کی علاقائی جماعت نیشنل کانفرنس کو سیکولر اور کشمیر میں بھارت کی نمائندگی کرنے والی اور ہمیشہ کشمیر میں عوامی جذبات کے بجائے بھارتی مفادات کو ترجیح دینے والی جماعت ہونے کے باوجود جموں میں سیاسی بنیاد فراہم نہیں کی گئی اور اس کو وادی کی طرف دھکیل کر اس کے ریاستی کردار کو ختم کر کے علاقائی شناخت دی گئی تاکہ وہ اگر عوام کی نمائندہ جماعت ہونے کا دعویٰ کرتی ہے اس سے صرف وادی کی نمائندگی ثابت ہو سکتی ہے نہ کہ کل ریاست کی۔ جموں کشمیر میں نیشنل کانفرنس بھارت کی نظریاتی Constituency ہے۔ یہ جماعت ۲۰۰۲ء تک تقریباً اجارہ داری کے ساتھ یہاں بھارت کی نمائندگی کرتی تھی ۱۹۴۷ء سے ۲۰۰۲ء تک بھارتی سیاسی جماعتیں کشمیر میں نیشنل کانفرنس کے لئے کوئی خاص چیلنج نہیں بن سکیں، مگر بتدریج کانگریس کشمیر اور جموں دونوں صوبوں میں اور بھاجپا جموں صوبے میں سیاسی بنیاد قائم کرنے میں کامیاب ہو گئیں۔ شیخ عبداللہ کی وفات کے بعد نیشنل کانفرنس کی مقبولیت بتدریج عوام میں ختم ہو رہی تھی نیشنل کانفرنس کی کنبہ پرور سیاست اور عوام دشمن پالیسیوں نے بھی لوگوں کو متبادل سیاسی جماعتوں کی طرف مائل کر دیا مگر ۱۹۸۸ء میں شروع ہوئی مسلح مزاحمتی تحریک نے چونکہ تمام بھارتی سیاسی جماعتوں اور انتظامی اداروں کو بے اثر بنادیا، ایک بار پھر نیشنل کانفرنس نے ہی بھارتی حکمرانوں کو جنہوں نے جموں کشمیر کو فوجی چھاونی میں تبدیل کیا ہے۔ سیاسی ڈھال ۱۹۹۶ء میں فراہم کی۔ ۱۹۹۶ء سے کچھ بدخواہوں کی شعوری کاوشوں کی وجہ سے تو کچھ خیر خواہوں کہ غیر شعوری کوششوں کی وجہ سے جموں کشمیر کی مزاحمتی تحریک کو موثر اور نتیجہ خیز میدان (مسلح جدوجہد) سے بے نتیجہ پُر امن جمہوری ہنگامہ آرائی کی طرف منتقل کر دیا گیا۔ اب ظالم کی طرف سے سات لاکھ فوجیں ہیں

اور مظلوموں کی طرف سے 'امن کی دیوی' ہے۔ (اللہ حافظ)

چونکہ نیشنل کانفرنس علاقائی جماعت ہے اس کا سیاسی مستقبل وادی سے ہی وابستہ ہے اس لئے نہ چاہتے ہوئے بھی اس کو بعض اوقات علاقائی جذبات کا خیال رکھنا پڑتا ہے اس لئے کشمیر میں ۱۹۸۸ء میں شروع ہوئی مسلح مزاحمتی تحریک کی وجہ سے یہاں جو سیاسی فضا قائم ہوئی اس میں ریلوینٹ رہنے کیلئے ۲۰۰۱ء میں نیشنل کانفرنس نے بھارت کی بھاجپا قیادت والی N D A سرکار کو اٹانومی رپورٹ بھیج دی جس کو اٹل بھاری واجپائی نے جس کے کچھ تناخواں کشمیر میں بھی موجود ہیں بغیر دیکھے ردی ٹوکری میں پھینک دیا۔ دہلی میں اس رپورٹ کو لے کر کافی سیاسی شور مچا رہا ہوا۔ سیاسی حلقوں، سراغ رساں اداروں اور ذرائع ابلاغ میں جموں کشمیر میں نیشنل کانفرنس کی سیاسی اجارہ داری ختم کرنے کی باتیں ہونے لگیں نیشنل کانفرنس پر حریت پسندوں کیلئے کام کرنے کا الزام لگا نیشنل کانفرنس کی سیاسی شعبہ بازیاں جو بعض اوقات دہلی کیلئے باعث خفت بنتی ہیں پر قدغن لگانے کا فیصلہ ہوا جیسا کہ اوپر ہم بیان کر چکے ہیں کہ کشمیر میں 'امن کی دیوی' نے بھارت نواز سیاسی جماعتوں کیلئے پہلے ہی زمین ہموار بنا دی تھی، بلاشبہ مزاحمتی تحریک کی مقدس جہاد سے مروجہ سیاست کی طرف منتقلی ہماری تحریک آزادی کا سب سے بڑا المیہ ہے۔ جموں کشمیر میں کانگریس اور بھاجپا کو مزید فعال اور متحرک بنانے کا فیصلہ ہوا، وادی میں علاقائی جذبات کے پیش نظر بھارتی سراغ رساں اداروں نے کشمیر کے کچھ نا عاقبت اندیش لوگوں جس میں مظفر حسین بیگ اور غلام حسن میر سرفہرست ہیں کو مفتی سعید جن کا شمار کشمیر کے چند ایسے سیاست کاروں میں ہوتا ہے جنہوں نے اپنی سیاسی زندگی کی شروعات ہی بھارت نواز سیاست سے کی ہے، نہیں تو اکثر یہاں روایت یہ ہے کہ سیاسی زندگی کی شروعات حریت پسند کے طور کی جاتی ہے پھر یہ حریت پسندی جب 'آوارہ گردی' معلوم ہوتی ہے تو بھارت کی طرف

رکوع کی صورت میں رجوع کیا جاتا ہے، کی قیادت میں پہلے ہی جمع کر دیا تھا۔ PDP (پیپلز ڈیموکریٹک پارٹی) کی ہر طرح سے معاونت کی گئی، مقامی اخبارات کو PDP کو پروجیکٹ کرنے کی ہدایت دی گئی۔ بیرونیوں کو اس میں شامل ہونے کی ترغیب دی گئی، PDP قیادت کو پاکستان اور حریت پسندوں کے متعلق نرم لب و لہجہ استعمال کرنے کی اجازت دی گئی تاکہ PDP نیشنل کانفرنس سے بہتر ہے، پر لوگوں میں مباحثہ شروع ہو اور عین اس وقت جب نیشنل کانفرنس وادی میں اپنی سیاسی اور سماجی اعتباریت کھو چکی تھی، بھارتی حکمرانوں نے کشمیر میں اپنے خاکوں میں رنگ بھرنے کے لئے دوسرا موثر اور فعال آپشن پیدا کیا۔ اس بات پر ہم آگے چل کر بات کریں گے کہ کس طرح PDP کے قیام کے ساتھ ہے کشمیر میں بھارتی حکمرانوں نے اپنے تیسرے اور فیصلہ کن منصوبے پر کام شروع کیا ہے۔ اس طرح نیشنل کانفرنس جس کے خلاف عوام میں غیض و غضب پایا جاتا تھا جو پھر از خود بھارت کے ساتھ نفرت کی صورت میں ظاہر ہوتا تھا اب اس صورت حال میں جب لوگوں کے پاس ایک اور علاقائی جماعت دستیاب رکھی گئی نیشنل کانفرنس کو چھوڑ کر PDP کے ساتھ وابستہ ہو سکتے ہیں یعنی اس طرح ہر صورت میں وہ بھارتی سیاسی نظام کے ساتھ جڑے رہیں گے۔ PDP ’اٹانومی‘ سے ’بہتر نعرہ‘ ’سیلف رول‘، سبز پرچم (افضل بیگ کی سبز رومال اور پاکستانی نمک والی روایت اگر درست ہے کی تقلید کرتے ہوئے) اور قلم دوات کے ذریعے سادہ لوح لوگوں کو خوب استحصال کر رہی ہے۔ پاکستان کا محبوبہ مفتی کا دورہ کرنے سے PDP کا پاکستان کے ساتھ کچھ نہ کچھ ہے کی لوگوں میں پیدا ہوئی سوچ نے PDP کے لئے کشمیر میں بھارتی سامراجی خاکوں میں رنگ بھرنے کا کام آسان کر دیا۔ PDP قائم کر کے بھارت سرکار نے کشمیر میں حسب ذیل اہداف حاصل کئے:

۱۔ کشمیر میں نیشنل کانفرنس کی بھارت نواز سیاسی اجارہ داری ختم کر دی گئی۔ اس کے سیاسی ناز و نخرے اب دہلی میں برداشت نہیں ہونگے کیونکہ یہ فیصلہ کشمیر میں نہیں دہلی میں ہوگا کہ ان دو جماعتوں میں کس کو کشمیر میں حکومت کرنی چاہئے، ظاہر ہے جب تک کسی آقا کا صرف ایک ہی غلام ہوتا ہے، نہ چاہتے ہوئے بھی آقا کو غلام کے ناز و نخرے برداشت کرنے پڑتے ہیں جب اس کے دو غلام ہوں، پھر دونوں غلاموں کو یہ احساس رہتا ہے کہ اُن کے ناز و نخرے برداشت نہیں کئے جائیں گے اس لئے دونوں غلام آقا کے سامنے ناصیہ سائی کے لئے ایک دوسرے پر سبقت لینے کی کوشش میں رہتے ہیں۔ نیشنل کانفرنس اور PDP دونوں جماعتیں بھارتی حکمرانوں کی آلہ کار ہیں۔ کشمیر میں بھارتی سامراجی منصوبوں کی تکمیل ہی ان کا بنیادی کام ہے اس لئے ان دونوں میں مقصد کے اعتبار سے فرق کرنا انتہائی قسم کی سفاہت ہے۔

۲۔ کشمیر میں اقتدار حاصل کرنے کے لئے دونوں جماعتوں میں ہمیشہ چونکہ رسہ کشی رہے گی اسلئے دونوں جماعتوں کو زیادہ سے زیادہ خدمات بھارتی حکومت کو پیش کرنے ہونگے، کیونکہ اب یہ فیصلہ کشمیر میں نہیں دہلی میں ہوگا کہ ان دو جماعتوں میں کس کو حکومت کرنی چاہیے۔ ظاہر ہے دہلی کے حکمران اسی جماعت کو ترجیح دیں گے جو کشمیر میں اُن کے خاکوں میں سرعت کے ساتھ رنگ بھرنے کے لئے آمادہ ہوگی۔

۳۔ PDP کے قیام کے بعد یہ بات بالکل واضح ہو گئی تھی کہ اب جموں کشمیر میں حکومت ہمیشہ کانگریس یا بھاجپا کی شرکت کے ساتھ ہی بنے گی۔ PDP ہمیشہ صرف وادی کے ووٹ کو ہی تقسیم کرے گی یعنی وادی کے ووٹ ہمیشہ ان دو جماعتوں میں تقسیم ہونگے۔ نیشنل کانفرنس اور PDP دونوں کو سیکولر اور بھارت نواز ہونے کے باوجود بھی جموں کے ہندوؤں نے مسترد کر دیا ہے۔ اس لئے ۱۹۴۷ء سے ۲۰۰۲ء تک جموں کشمیر کی حکومت سازی میں کشمیریوں کے ووٹ کو جو فیصلہ کن حیثیت

حاصل تھی اب وہ ختم ہو چکی ہے کیونکہ PDP جموں کے ہندوؤں کو بالکل متاثر نہیں کر سکی ہے۔ اس لئے اب جموں کے ہندوؤں کو یہاں کی حکومت سازی میں اہم حیثیت حاصل ہو گئی ہے یعنی اب کشمیری جموں اور دہلی کی دوہری غلامی کریں گے۔

چونکہ ناجائز قبضے کے نتیجے میں قائم ہونے والی حکومت بھی ناجائز ہی ہوتی ہے اس لئے حریت پسندوں کے لئے یہ بات بے معنی ہے کہ یہاں کی کون سی جماعت دہلی کی کس جماعت کے ساتھ اشتراک کر کے حکومت بناتی ہے۔ البتہ چند اہم باتیں ہیں جنہیں سمجھنے کی ضرورت ہے۔ کانگریس انتہائی شاطر جماعت ہے۔ اُس نے ۱۹۴۷ء میں انتہائی منصوبہ بند طریقے پر جموں کشمیر پر قبضہ کر لیا۔ چونکہ ’دستاویز الحاق‘ میں صرف امور خارجہ، دفاع اور مواصلات کا تذکرہ تھا۔ اس لئے اس کے خلاف خود تحریک نہیں چلائی بلکہ جموں کے ہندو ڈوگرہ جماعت پر جا پریشد کو استعمال کیا۔ جب ’اٹانومی‘ کے خلاف فضا تیار ہوئی تاثر یہ دیا گیا دہلی سرکار نہیں خود ریاست کے لوگ ’اٹانومی‘ کا خاتمہ چاہتے ہیں پھر بتدریج جب ’اٹانومی‘ ختم ہو گئی اور اب دفعہ ۳۷ کا صرف خول باقی رہ گیا ہے اب اس خول کے خلاف دوبارہ جموں کے ہندو ڈوگرہ بھاجپا کے پلیٹ فارم سے استعمال ہو رہے ہیں اور تاثر یہ دیا جاتا ہے کہ دفعہ ۳۷ کی وجہ سے ریاست کے لوگ بھارت کی مجموعی معاشی ترقی میں حصہ دار نہیں بن رہے ہیں۔ بھارتی آئین میں دفعہ ۳۷ کی رو سے اگر جموں کشمیر کو ’خصوصی‘ درجہ حاصل ہے۔ اس آئین میں کئی دفعات 371C, 371B, 371A, 371, 371D, 371F, 371G, 371H ہیں جن کی رو سے بھارتی ریاستوں، ہماچل پردیش، ناگالینڈ، سکم، میزورم، اروناچل پردیش، وغیرہ کو خصوصی حیثیت حاصل ہے وہاں ان دفعات کو ختم کرنے کی بات کیوں نہیں کی جاتی؟ جب کہ یہ سب ریاستیں بھارت کی قانونی ریاستیں ہیں اور جموں کشمیر بھارت کی ریاست نہیں ہے اور مجلس

اقوام متحدہ کی کئی قراردادیں اس پر گواہ ہیں اور باضابطہ ۱۹۴۷ء میں جموں کشمیر پر بھارتی قبضے کے ساتھ ہی یہاں اس ناجائز قبضے کے خلاف جدوجہد شروع ہوئی ہے جو آج بھی جاری ہے۔ ہم اس مسئلے پر آگے چل کر مزید گفتگو کریں گے۔ یہاں ہم یہ کہنا چاہتے ہیں کہ کشمیر اور جموں کے درمیان ۱۹۴۷ء کے فوراً بعد جو دوریاں پیدا ہونا شروع ہوئیں وہ اب مخاصمتوں میں تبدیل ہو گئی ہیں، ۱۹۴۷ء میں پر جا پریشد کی 'اٹانومی' مخالف ایجنسی ٹیشن، ۲۰۰۸ء میں جموں کی طرف سے کشمیریوں کی اقتصادی ناکہ بندی، جموں میں ۱۳۷۱ اسمبلی نشستوں میں ۲۵ پر بھاجپا کی کامیابی یہ سب باتیں یہی واضح کر رہی ہیں کہ ریاست کے دو صوبے مختلف نہیں بلکہ متضاد صورت حال میں آگئے ہیں اور جموں کے ہندو ڈوگرہ باضابطہ کشمیریوں کے خلاف بھارتی محاذ کے سپاہی بن گئے ہیں۔ یہی وہ مسئلہ ہے جس پر حریت پسندوں کو سوچنے کی ضرورت ہے اور اوّلین فرصت میں جموں کے مسلمانوں تک پہنچنے کی ضرورت ہے کیونکہ دو صوبوں کے درمیان اس مخاصمانہ صورت حال سے ریاست جموں کشمیر کی وحدت متاثر ہو سکتی ہے۔ دوسری اہم بات سمجھنے کی یہ ہے چونکہ اب جموں کشمیر کی حکومت میں لازماً کانگریس یا بھاجپا شریک ہوگی اور فیصلہ سازی میں یہی جماعتیں با اختیار ہوں گی اس سے ہوگا یہ کہ نیشنل کانفرنس آج تک کشمیر میں بھارتی خاکوں میں بتدریج رنگ بھرتی تھی اب بھارتی سامراجی منصوبوں کی تکمیل بے حد سرعت کے ساتھ ہوگی اور بھارتی سیاسی جماعتیں یہاں کی مسلم اکثریت کو اقلیت میں تبدیل کرنے کے لئے ہمہ جہت طور تمام ممکنہ اور دستیاب ذریعے کو استعمال کریں گی کیونکہ پاکستان کی داخلی صورت حال اور کشمیر کی منتشر حریت پسند قیادت نے ان کا کام آسان بنا دیا ہے۔

کشمیر میں مسلمانوں کی اکثریت کے متعلق بھارتی منصوبوں کی نشاندہی:

۱۹۴۷ء سے ۲۰۱۴ء تک جموں کے تقریباً پانچ لاکھ لڑکے اور لڑکیوں نے مختلف بھارتی ریاستوں میں شادی کی ہے۔ چونکہ جموں اور پنجاب کے درمیان ۱۹۴۷ء سے پہلے بھی سماجی تعلقات رہے ہیں۔ جموں میں ہندوؤں کی بہت بڑی تعداد ایسی ہے جو نسلاً پنجابی ہیں وہ چونکہ ۱۹۴۷ء سے پہلے جموں میں آباد ہو چکے تھے۔ اس لئے ریاست کے ہی شہری قرار پائے۔ ۱۹۴۷ء کے بعد جموں اور بھارت کی کئی ریاستوں کے درمیان جب اس طرح کے تعلقات قائم ہوئے اس سے لاکھوں بھارتی شہریوں کو جموں کشمیر میں رہائش اختیار کرنے کا موقع مل گیا پھر فرضی سٹیٹ سبجیکٹ ٹیٹول حاصل کر کے وہ ریاستی شہری بن گئے ہیں۔ جموں میں غیر ریاستی شہریوں کو جعلی SSC فراہم کرنے کے سیکنڈل کئی بار منظر عام پر آچکے ہیں مگر ہر بار حکمران اس حساس معاملے کو دباتے رہے۔ اس کے علاوہ بھی مسلسل بھارتی شہریوں کو جموں کشمیر میں بسایا جاتا ہے اور ان کی تعداد لاکھوں تک پہنچ گئی ہے۔ اس صورت حال کی تصدیق لبھارام گاندھی جو خود سیالکوٹ پاکستان سے ہجرت کر کے جموں کے وچے پور میں رہائش پذیر ہیں کے اس بیان سے بھی ہوتی ہے:

“Sangh parivar has settled
wrong people in the state with the
aim of making demographic
changes in the garb of fighting for
our cause,” “Rashtriya

Swayamsevak Sangh does settle people here, they brought Hindu Punjabis and wrong people here. Outsiders change the demography of the state. It is the government policy.” “But why should we be held responsible for their deeds. We can seek the ouster of outsiders only after we are given state subjects.” Most of the people settled at the behest of the RSS—Biharis, Punjabis, Bangladeshis and Myanmarrese—have fraudulently managed to secure State Subject Certificates and settled in newly-built residential clusters such as Nanak Nagar, Bhagwati Nagar, Gorakh Nagar, Gandhi said. “Political parties need voters, so they settle these people here,” “Look, Jammu was a small city. Beyond Tawi river there

was no residential settlement. But in the aftermath of the Operation Bluestar in Punjab, Hindus were allowed to settle here and granted citizenship rights as well. Outsiders buy their way into the state subject status. "Jain Bazar jewellers are outsiders but managed to get state subject certificates,

(Kashmir Reader : Sunday 01-02-2015)

اس سارے معاملے، شادی بیاہ کے ذریعے یہاں آباد ہونے پر ایک طرح کی قدغن لگ سکتی تھی کہ ریاست کی لڑکی اگر کسی غیر ریاستی باشندے سے شادی کرتی ہے تو وہ حقوق شہریت اور حقوق ملکیت جائیداد موروثی اور ذاتی سے محروم ہو جاتی مگر چند سال قبل ریاستی اسمبلی نے ریاستی لڑکیوں کے وہ اگر غیر ریاستی باشندوں سے شادی کرتی ہیں حقوق شہریت اور ملکیت جائیداد موروثی و ذاتی محفوظ قرار دیے، اس طرح جموں کو پوری طرح سے ہندو اکثریت والے صوبے میں تبدیل کر دیا گیا ہے۔ پچھلے چند سالوں سے ہی کچھ لوگ آئے دن جموں میں آرائیں ایس اور شیوسینا کی حمایت سے مظاہرہ کر رہے ہیں، جو یہ دعویٰ کرتے ہیں کہ وہ آزاد کشمیر سے آئے مہاجرین ہیں۔ سوال یہ ہے اگر وہ ۱۹۴۷ء میں آزاد کشمیر سے یہاں آئے ہیں تب سے آج تک وہ کہاں رہائش پذیر تھے؟ وہ اگر ۱۹۶۵ء یا ۱۹۷۱ء میں آزاد کشمیر سے یہاں آئے ہیں، پہلے یہ بات واضح ہو جائے کہ ۱۹۶۵ء یا ۱۹۷۱ء میں کب اور کتنے ہندو یا سکھ وہاں

سے یہاں ہجرت کر کے آئے ہیں؟ جموں کے ڈاکٹر ایس پی وید (S.P.Vaid) نے اپنی کتاب How partition rocked Jammu and Kashmir میں آزاد کشمیر سے یہاں آئے ہوئے مہاجرین کی پوری تفصیل بیان کی ہے۔ ۱۹۴۷ء میں آزاد کشمیر سے آئے ہوئے مہاجرین کیلئے باضابطہ Joint Rehabilitation Board تشکیل دیا گیا جس کی نگرانی خود وزیراعظم شیخ محمد عبداللہ کر رہے تھے۔ مذکورہ بورڈ نے ۲۲ کروڑ ۶۰ لاکھ روپے اور ساٹھ لاکھ پندرہ ہزار پانچ سو پینتالیس (۱۵،۵۴۵،۷۰۰) کنال زمین ان مہاجرین میں تقسیم کی ۷ فروری ۱۹۹۴ء کو ایڈیشنل سیکرٹری گورنمنٹ (ریونیو) کی صدارت میں ایک میٹنگ ہوئی جس میں Rehabilitation Department اور صوبائی Rehabilitation آفیسروں نے شرکت کی جس میں موخر الذکر آفیسر نے یہ اطلاع فراہم کی کہ اپریل ۱۹۸۱ء میں (ظاہر ہے اس میں ۱۹۶۵ء اور ۱۹۷۱ء میں اگر آزاد کشمیر سے کچھ مہاجرین آئے بھی ہوں از خود آجاتے ہیں) تقریباً ۵۰۰ گھرانے تھے جن کی Rehabilitation ہونی باقی تھی۔ تحقیق کے بعد ان ۵۰۰ گھرانوں میں صرف ۱۱۶ گھرانوں کے درخواست ہی صحیح قرار پائے۔ ان کو پٹولی اور جموں میں پلاٹ فراہم کئے گئے۔ (کتاب مذکورہ - ص ۷۸) اب یہ کون پانچ لاکھ مہاجرین ہیں جن کو ریاست جموں و کشمیر کا مستقل باشندہ ہونے کی سند اور اسمبلی میں ووٹ ڈالنے کا حق اسمبلی کے دونوں ایوانوں میں ان کے لئے نشستیں مخصوص کرنے اور یہاں کے تعلیمی اور تربیتی اداروں میں ان کو رعایت کے ساتھ داخلہ دینے کا بھارت کی پارلیمانی کمیٹی نے احکامات جاری کئے ہیں؟ اور ساتھ ہی جموں کشمیر کے آئین میں اس حوالے سے ترمیم کرنے کی ہدایت دی ہے۔ اس سے بھی بڑھ کر خطرناک معاملہ یہ کہ بھارتی ریاستوں میں رہائش پذیر مہاجرین، خواہ وہ آزاد کشمیر سے آئے ہوں یا مغربی

پاکستان سے اُن کو بھی ریاست جموں کشمیر کا مستقل باشندہ بنایا جا رہا ہے۔ اس ضمن میں بھارتی وزیر داخلہ راج ناتھ سنگھ نے جنوری ۲۰۱۵ء کے پہلے ہفتے میں احکامات جاری کئے ہیں۔ یہ اس بات کی ناقابل تردید شہادت ہے کہ ۱۹۴۷ء میں آریس ایس کے کشمیر انچارج پروفیسر بلراج مدھوک نے جو بات کہی تھی کہ جموں کشمیر میں ایک کروڑ بھارتی باشندوں کو آباد کرنے کی پوری گنجائش ہے اس پر ۱۹۴۷ء سے ۲۰۱۴ء تک اگر خفیہ اور بتدریج عمل ہو رہا تھا مگر اب اعلانیہ طور بھارت میں رہائش پذیر پاکستان سے آئے ہندو مہاجرین کے ساتھ ساتھ دیگر ہندو بھارتی شہریوں کو بھی جموں کشمیر میں بسایا جا رہا ہے، یعنی جموں کشمیر میں اندلس اور فلسطین جہاں مسلمانوں کا صفایا کر دیا گیا ہے کہ تاریخ دہرائی جا رہی ہے۔ پانچ لاکھ سے بیس لاکھ تک ہندو مہاجرین کو جموں کشمیر میں بسا کر بھاجپا دو مقاصد حاصل کرنا چاہتی ہے۔ ایک یہ کہ ریاست کی مسلم اکثریت کو اقلیت میں تبدیل کرنے کی یہ ایک بہت بڑی موثر کوشش ہوگی دوم وہ اس طرح اپنی سیاسی پوزیشن جموں کشمیر میں مستحکم کرنا چاہتی ہے۔ جب یہ ۲۰ لاکھ کے قریب ہندو جموں کشمیر کے مستقل باشندے بن جائیں گے۔ چونکہ ۲۰۲۰ء میں جموں کشمیر میں آبادی کے تناسب کے مطابق نئی حد بندی ہونے والی ہے۔ اس سے موجودہ قانون ساز اسمبلی کی کل ۱۱۱ نشستوں ۲۲ آزاد کشمیر کے لئے خاص کر دی گئی ہیں کی ۸۷ نشستوں میں کشمیر صوبہ کو ۴۶ اور جموں کو ۳۷ نشستیں حاصل ہیں، یہ ۹ نشستوں کا تفاوت نہ صرف ختم ہوگا بلکہ یقینی بات ہے جموں کو کشمیر سے زیادہ نشستیں حاصل ہوگی اور یہ ساری اضافی نشستیں بھی بھاجپا کو ہی حاصل ہوگی کیونکہ جموں کے ہندو ڈوگرہ بھاجپا کے ذریعہ ریاست پر ڈوگرہ حکمرانی کی احیاء چاہتے ہیں۔ وہ چونکہ ریاست کی ڈوگرہ حکمرانی کے خاتمے کے لئے وادی کے مسلمانوں کو ہی ذمہ دار ٹھہراتے ہیں۔ اس لئے وہ بھاجپا کے ذریعہ ریاست کا اقتدار حاصل کر کے وادی

کے مسلمانوں کو یہ بتانا چاہتے ہیں کہ تم نے ہم کو ۱۹۴۷ء میں کشمیر چھوڑنے پر مجبور کر دیا۔ اب دیکھ لو ہم دوبارہ حکمران بن کر واپس آ گئے ہیں۔ اس کے علاوہ بھاجپا حکومت یہ بھی اعلان کر چکی ہے کہ آزاد کشمیر کے لئے اسمبلی کی ۲۴ نشستوں میں ان 'مہاجرین' کیلئے کچھ نشستیں مخصوص کر دی جائیں گی۔ اس میں شاید پاکستان کی حکومت کیلئے یہ پیغام ہوگا کہ بھاجپا 'جنگ بندی لائن' کو بین الاقوامی سرحد بنانے کے علاوہ کشمیر کے متعلق کسی اور تبدیلی کے لئے تیار نہیں ہے۔

جموں کشمیر میں بھارت کی مختلف یونیورسٹیاں اور کالج بڑے پیمانے پر کشمیری طلبہ و طالبات کو داخلہ دے رہے ہیں۔ ۲۰۱۰ء میں باضابطہ طور پر بھارتی حکومت نے کشمیر میں 'اڑان' اور 'حمایت' نامی اسکیمیں شروع کیں جس کے تحت ہر سال یہاں کے طلبہ و طالبات کو بی ڈی ایس، بی ٹیک اور جرنل کورسز کیلئے منتخب کیا جاتا ہے۔ بھارت کی تمام بڑی یونیورسٹیاں، کالج اور اسکول یہاں داخلہ مراکز اور اپنی شاخیں قائم کر رہے ہیں۔ سوال یہ ہے یہ 'مہربانیاں' صرف کشمیری طلبہ و طالبات کے لئے ہی کیوں؟ بھارت میں کروڑوں مسلمان طلبہ و طالبات کی تعلیمی حالت دلتوں سے بھی بدتر ہے: بھارتی قومی سطح پر خواندگی ۶۶ فیصد ہے، جب کہ مسلمانوں کی خواندگی صرف ۴۳ فیصد ہے۔ خواتین کی شرح 40.54 فیصد ہے مگر مسلم خواتین کی شرح 21.16 فیصد ہے۔ مردوں کی قومی سطح 63 فیصد جب کہ مسلم مردوں کی خواندگی 41 فیصد ہے۔ غربی کی وجہ سے 25 فیصد مسلم بچے (۶ سے ۱۴ سال تک) اسکول جانے سے محروم ہیں۔ کالجوں میں ۵۲ میں سے ایک مسلمان گریجویٹ اور ۵۰ میں سے ایک پوسٹ گریجویٹ نکلتا ہے۔ یہ 'مہربانیاں' نہیں سامراجی منصوبے ہیں۔ جب ان طلبہ و طالبات جو اب مختلف بھارتی ریاستوں میں تعلیم حاصل کر رہی ہیں کی بھارت کے مشرکانہ اور حیانا آشنا ماحول میں پرورش ہوگی اسے امکان قوی ہے نہ صرف ان

کے عقائد تباہ و برباد ہو گئے بلکہ ان کے اندر اسلامی غیرت و حمیت بھی کمزور ہو جائے گی اور سب سے بڑھ کر یہ کہ اُن کا زندگی کے متعلق اُخروی نقطہ نگاہ مادی نقطہ نگاہ میں تبدیل ہوگا۔ ایک مسلمان کی زندگی عبادت سے عبارت ہے مگر جب اُس کی پرورش اور تربیت مشرک اور آخرت فراموش ماحول میں ہوگی تو بالکل ممکن ہے اُس کا مبلغ علم اور مقصد زندگی دُنیا و مافیہا ٹھہرے گا۔ وہ Careerist بن جائے گا پھر ان طلبہ و طالبات میں دینی اور ملی ذمہ داریوں کا احساس باقی رہے گا بے حد مشکل ہے۔ ظاہر ہے جب ایک انسان کے زندگی کا مقصد مادی ترقی اور خوشحالی ہی بن جائے۔ پھر اس میں آزادی کی نعمت اور غلامی کی ذلت میں فرق کرنے کی صلاحیت باقی نہیں رہتی۔ غلام بھی بنگلہ تعمیر کرتے ہیں، سواری کے لئے قیمتی گاڑیوں کا استعمال کرتے ہیں لذیذ پکوان اور مشروبات سے محفوظ ہوتے ہیں، اعلیٰ اور معیاری ملبوسات کا استعمال کرتے ہیں آج کل تو اغیار نے غلامی پر آمادہ لوگوں کیلئے سرخ بتی والی گاڑیاں اور متحرک کرسیاں بھی میسر رکھی ہیں۔ جناب اغیار کی اس کرم فرمائی پر مرے جاتے ہیں۔ اس لئے ہمیشہ ناصیہ فرسائی کیلئے تیار رہتے ہیں اور اپنی قوم کو بھی غلامی کے فائدے سمجھاتے ہیں۔ باغیوں کو قتل کر کے یا جیل بھیج کر آقاؤں سے طرح طرح کے اعزازات، انعامات اور مراعات حاصل کرتے ہیں۔

ترجمہ: پھر جب وہ لوگ ان چیزوں کو بھولے رہے، جن کی اُن کو نصیحت کی جاتی تھی تو ہم نے اُن پر ہر چیز کے دروازے کُشادہ کر دیے۔ یہاں تک کہ جب اُن چیزوں پر جو کہ اُن کو ملی تھیں، وہ خواب اتر آگئے۔ (متحرک کرسی، سیاہ کپڑوں میں ملبوس محافظ، سرخ بتی والی گاڑی، تین چار منزلہ کٹھی، حاضر باش خدام) ہم نے اُن کو دفعتاً پکڑ لیا، پھر تو وہ بالکل مایوس ہو گئے۔ پھر ظالم لوگوں کی جڑ کٹ گئی اور اللہ تعالیٰ کا شکر ہے جو تمام عالم کا رب ہے۔ (الانعام۔ ۴۵-۴۴)

ترجمہ: جن کی یہ حالت ہے کہ مسلمانوں کو چھوڑ کر کافروں کو دوست بنائے پھرتے ہیں، کیا اُن کے پاس عزت کی تلاش میں جاتے ہیں؟ (تو یاد رکھیں کہ) عزت تو ساری کی ساری اللہ تعالیٰ کے قبضہ میں ہے۔ (النساء-۱۳۹)

غلامی میں روح پڑ مردہ ہو جاتی ہے اور دین کے ساتھ تعلق منافقت کے ساتھ ہی باقی رہ سکتا ہے (مثلاً عبادت اللہ کی اطاعت بھارت بہادر کی، مسجد میں اللہ کی حاکمیت کا اقرار، دفتر میں بھارتی آئین کی حاکمیت کی اتباع) غیرت دینی اور احساس ملی ختم ہو جاتا ہے کیونکہ ”state's interest is supreme“ نیشن سٹیٹ کا بنیادی کلمہ ہے۔ عزت نفس اور خودداری رخصت ہو جاتی ہے کیونکہ نیشن سٹیٹ کی اطاعت غیر مشروط اور لازمی ہوتی ہے۔ جان و مال اور عزت و آبرو بے وقعت بن جاتی ہے۔ غلامی پر حیوانات اور نباتات بھی آمادہ نہیں ہوتے اس لئے جانور ہمیشہ پنجرہوں سے بھاگنے اور بیچ زمین کی قید سے باہر نکلنے کی سعی میں رہتا ہے۔ حقیقت یہ ہے فطرت انسانی سے بے خبر انسان ہی اغیار کی غلامی پر آمادہ ہو سکتا ہے۔ المختصر غلامی میں سب کچھ میسر رہتا ہے مگر دین و ایمان کی قیمت پر، ضمیر اور غیرت کی نیلامی کے عوض اور ذہنی اور قلبی سکون سے محرومی کے عوض۔ اس طرح کشمیری مسلمان طلبہ و طالبات رنگ اور نام میں مسلمان اور ملت اسلامیہ کشمیر کا حصہ رہیں گے، افکار اور نظریات میں وہ مادہ پرست بن جائیں گے۔ بھارت کی سیاسی اور فوجی طاقت، سائنس اور ٹیکنالوجی میں ترقی اور فرضی معاشی ترقی (دُنیا کے غریب ترین لوگوں کی ایک تہائی آبادی بھارت میں رہتی ہے بھارت میں 32.9 فیصد لوگ خطہ افلاس سے نیچے زندگی گزار رہے ہیں اور ہر سال تقریباً ۱۴ لاکھ بچے پانچ سال کی عمر تک پہنچنے سے پہلے ہی موت کی آغوش میں پہنچ جاتے ہیں۔)

وہ اس قدر مرعوب ہوں گے کہ بھارت سے آزادی حاصل کرنے کی بات کرنا ان کو دیوانگی اور حماقت معلوم ہوگی، پھر بھارتی کالجوں اور یونیورسٹیوں کی لہرانہ اور مشرکانہ فضا اور Girl Friend اور Boy Friend کلچر، مخلوط کلاس اور ہوٹل، ہندوؤں دہشت پسند تنظیموں نے اپنی طلبہ انجمنوں کو پہلے ہی یہ ہدایت دہی ہے کہ وہ مسلمان طالبات سے تعلق قائم کریں تاکہ شادی کے بعد مسلمان لڑکیوں کا شادی کرن کیا جائے (نہ بھی کیا جائے تو کیا فرق پڑتا ہے) اور اگر کسی مسلمان لڑکے نے ہندو لڑکی سے تعلقات قائم کرنے کی کوشش کی پھر اس لڑکے کی صرف لاش ہی گھر پہنچے گی۔ اس طرح ان طلبہ و طالبات کے حوالے سے ایک ایسی صورت حال پیدا ہو گئی ہے کہ بین المذاہب شادیوں کا ایک کلچر بن گیا ہے جو ظاہر ہے مسلمانوں کے لئے کسی بھی صورت میں قابل قبول نہیں ہے، مشرک مرد یا عورت کے ساتھ مسلمان عورت یا مرد کا نکاح حرام ہے۔ (البقرہ ۲۲۱) اب اکثر یہ ہوتا ہے کہ ان طلبہ و طالبات نے چار یا پانچ سال ان کالجوں یا یونیورسٹیوں میں گزارے ہوتے ہیں۔ وہاں ہی انہوں نے اپنے لئے لڑکیوں اور لڑکوں کا انتخاب کیا ہوتا ہے اور اس طرح ان بین المذاہب شادیوں سے ایک cross-breed نسل تیار ہوگی۔ کئی ہندو دانشور مسلمانوں کو ’ہندو‘ میں رنگنے کے لئے بین المذاہب شادیوں کو انتہائی موثر اور کارگر نسخہ قرار دیتے ہیں۔ وہ سنگھ پر یوار کی طرح اس بات کی مخالفت نہیں کرتے کہ ہندو لڑکی مسلمان لڑکے کے ساتھ شادی کرے کیونکہ وہ کہتے ہیں اس طرح ایک مسلمان کے گھر میں ہندو عورت کی وساطت سے بھگوان کی مورتی تو داخل ہو گئی۔ مسلمان کے گھر میں مورتی کی پوجا تو ہوگی اور جو بچے ان کے ہاں پیدا ہوں گے وہ نصف ہندو ہی تو ہوں گے! پھر تعلیم حاصل کر کے جموں کشمیر میں ان کے لئے چونکہ Job Opportunities نہیں ہیں۔ اس لئے ظاہر ہے حصول معاش کیلئے ان کو بھارت کے private sector کا

رُخ کرنا پڑے گا اور اس طرح ان کی معاشی زندگی عملاً پوری زندگی بھارت کے ساتھ وابستہ ہوگی، اس ضمن میں وزیراعظم ہند نے تمام بڑی کمپنیوں کو ہدایت دی ہے کہ وہ جموں کشمیر کے تعلیم یافتہ بے روزگار لڑکوں اور لڑکیوں کیلئے نوکریوں کے خصوصی پیکیج رکھیں۔ انہی ہدایت کی بنیاد پر اکثر بھارت کی بڑی کمپنیاں اپنے ذمہ داروں کو جموں کشمیر بھیجتی ہیں اور وہ یہاں ہوٹلوں میں ان تعلیم یافتہ بے روزگار لڑکوں اور لڑکیوں کا انٹرویو کر کے آن سپارٹ ان کی بھرتی کرتے ہیں۔ اکثر ان کمپنیوں کی نوکریوں کے لئے خوبصورت کشمیری لڑکیوں کو ترجیح دی جاتی ہے۔ انا اللہ وانا الیہ راجعون...

پچھلے کئی سالوں سے جموں کشمیر میں polycystic ovarian syndrome کی تکلیف لڑکیوں میں کافی بڑھ گئی ہے۔ بعض ڈاکٹروں کا کہنا ہے جموں کشمیر میں پانچ یا سات فیصد لڑکیاں اس مرض میں مبتلا ہیں۔ یہ مرض تاحال لاعلاج ہے۔ اسلئے ڈاکٹر اس طرح کے مرض میں مبتلا لڑکیوں کو یہی مشورہ دیتے ہیں کہ وہ ۲۳ یا ۲۴ سال کی عمر سے پہلے پہلے ہی نکاح کریں۔ بقول ان کے اس عمر تک اس طرح کی مریضہ لڑکیوں میں بچہ پیدا کرنے کی صلاحیت رہتی ہے پھر بڑھتی عمر کے ساتھ ان میں یہ صلاحیت تقریباً ختم ہو جاتی ہے۔ اس مرض کے کیا طبی اسباب ہیں وہ ایک طرف احقر کو وادی کے ایک معروف ڈاکٹر نے بتایا کہ پچھلے پچیس سالوں سے جس تیزی کے ساتھ اس طرح کی مریضہ لڑکیوں میں اضافہ ہوا ہے اس سے یہی معلوم ہوتا ہے کہ اس بیماری کے بڑھنے میں کچھ اور اسباب کا بھی دخل ہے پھر ان کا کہنا تھا کہ Junk food اور fast food وغیرہ جو یہاں مختلف بھارتی ریاستوں سے درآمد ہوتا ہے اس بیماری کا بڑا سبب ہو سکتا ہے اور اسکے علاوہ چونکہ بھارتی دہشت پسند افواج کی موجودگی سے بھی یہاں زندگی پر تناؤ بن گئی ہے خوف و دہشت کا ماحول بنا ہے یہ بھی اس بیماری کا اہم سبب ہو سکتا ہے۔ دوسری طرف جوانوں میں بھی

sperm count اور motility متاثر ہو رہی ہے اور اس کیلئے بھی کچھ ایسے ہی اسباب ہیں جو پچھلے ۲۵ سالوں میں یہاں پیدا ہوئے ہیں یا بہت زیادہ بڑھ گئے ہیں۔ اس صورتِ حال کی وجہ سے جموں کشمیر میں افزائشِ نسل بُری طرح متاثر ہوئی ہے، تاخیر سے لڑکیوں کا نکاح کرنے کے غیر اسلامی رواج سے پہلے ہی افزائشِ نسل متاثر ہو چکی ہے۔ اب جب نو جوان نسل اس طرح کی بیماریوں میں مبتلا ہوئی ہے تو صورتِ حال تشویش ناک بن گئی ہے۔ جموں کشمیر میں مسلمانوں کی آبادی کی افزائش پہلا ابھی نہیں دوسرا کبھی نہیں، پھر دو یا تین بچوں کے بعد نس بندی کرانے کی بدعت، دوسری شادی کو معیوب سمجھنے کی ہندو ذہنیت کی وجہ سے بھی متاثر ہو رہی ہے۔ اسلام نے نس بندی کو بغیر شرعی عذر حرام قرار دیا ہے اور تاخیر سے نکاح کرنا یا دوسرے نکاح کی ضرورت ہوتے ہوئے بھی نکاح نہ کرنا معاشرے میں کئی طرح کی بُرائیوں کو جنم دیتا ہے۔ اب جہاں مسلمانوں کا ملک قبضہ اغیار میں ہو اور اغیار اکثریت کو اقلیت میں تبدیل کرنے کی ساری تدبیریں کر رہا ہو۔ نس بندی کا رواج، تاخیر سے نکاح کرنے کی جہالت اور دوسرے یا تیسرے نکاح کو معیوب سمجھنے کی ذہنیت تباہ کن ثابت ہو سکتی ہے۔ ایک طرف بھارتی وزیر اعظم نریندر مودی مسلمانوں کی طرف اشارہ کرتے ہوئے اعلان کرتے ہیں کہ ہم پانچ ہمارے بچپس، گوارا نہیں کریں گے اس کے دوسرے ممبر لوک سبھا ساکشی مہاراج ہندو عورتوں کو چار چار بچے پیدا کرنے کے لئے کہتے مگر جن مسلمانوں کا جموں کشمیر میں صفایا کیا جا رہا ہے وہ نس بندی اور چھوٹا کنبہ خوشحال کنبہ کے بھارتی پرنسڈا سے متاثر ہو کر خود ہی اپنی تباہی کا سامان کر رہے ہیں۔ آپ غور کیجئے اگر ہمارے آباؤ اجداد نے بھی ہم دو ہمارے دو، نعرے پر عمل کیا ہوتا یعنی اگر ۱۹۰۰ء سے ۱۹۴۷ء تک یہی رواج جموں کشمیر میں ہوتا تو کیا ہم رائے شماری کا مطالبہ کر سکتے تھے؟ ہماری آبادی تو یقیناً اقلیت میں یہاں ہوتی۔ ہم اگر رائے

شماری کا مطالبہ کرتے ہیں وہ یہ جان کر کرتے ہیں کہ جموں کشمیر میں اکثریت مسلمانوں کی ہے اور وہ بھارت کے حق میں اپنے ووٹ کا استعمال نہیں کریں گے۔ اس طرح ہمیں بھارتی قبضے سے آزادی حاصل ہو جائے گی۔ صاف ظاہر ہے ہمارا مطالبہ رائے شماری ہمیں بھارتی قبضے سے اُسی وقت آزادی حاصل کرنے کا ذریعہ بن سکتا ہے جب ہم یہاں اکثریت میں ہوں۔ اسلئے جموں کشمیر میں مسلمانوں کی افزائش نسل کا مسئلہ انتہائی اہم ہے ہمیں ایسے تمام جائز تدابیر اختیار کرنے ہونگے جس سے مسلمانوں کی افزائش نسل میں مسلسل اور خاطر خواہ اضافہ ہوتا کہ جموں کشمیر میں مسلمانوں کی اکثریت کو اقلیت میں تبدیل کرنے کی تمام مرقی اور غیر مرقی بھارتی کوششیں ناکام ہوں۔ جو چیز بھارتی وزیر اعظم کو ہماری گوارا نہیں ’ہم پانچ ہمارے بچپس‘۔ اسی پر مسلمانوں کا عمل ہونا چاہیے:

ترجمہ: زمین پر چلنے پھرنے والے جتنے جاندار ہیں سب کی روزیاں اللہ تعالیٰ پر ہے۔ (ہود۔ ۶)

تم دیکھتے نہیں ابھی بچے نے اس کائنات میں آنکھ کھولی نہیں ہوتی، اس کی ماں کی چھاتیوں میں اللہ تعالیٰ اس کے لئے رزق پیدا کرتا ہے۔ مسلمانوں کو چاہیے کذاب ماتھس (malthus) پر نہیں رب العالمین پر توکل اور بھروسہ کریں۔ بھارتی حکمران انہی تمام منصوبوں پر کام کر رہے ہیں جن منصوبوں پر عمل کر کے عیسائیوں نے مسلمانوں کا صفایا اندلس میں اور یہودیوں نے فلسطین میں کیا ہے۔ جموں کشمیر میں سات سو سے زیادہ غیر سرکاری تنظیمیں (NGO'S) کام کر رہی ہیں۔ جن کی مالی معاونت بھارت سرکار کی وزارت داخلہ کر رہی ہے، ان NGO,s کا اہم کام کشمیر میں کلچرل (کثافتی پروگرام) اسپورٹس اور موسیقی کے پروگراموں میں زیادہ سے زیادہ لڑکوں اور لڑکیوں کو شریک کرنا ہے۔ اس طرح یہاں لہو و لعب اور بے حیائی

کی ایسی فضا پیدا کی جائے جہاں کھیل کود ہی زندگی کا نصب العین قرار پائے اور بُرائی اور گناہ کوئی معیوب چیز نہ رہے اور رُوحانی اور اخلاقی قدریں بے معنی ہو کر رہ جائیں۔ اس طرح کی سرگرمیوں کیلئے بقول بھارت کے سابق فوجی سربراہ وی کے سنگھ فوج بھی رقومات فراہم کرتی ہے۔ ان ساری سرگرمیوں کا مقصد یہ ہے کہ یہاں جوانوں میں جذبہ دینی کے ساتھ ساتھ جذبہ حریت بھی ختم ہو جائے۔ بھارتی فوجی کیمپ یہاں فحاشی اور منشیات کے کاروبار کے مرکز بن گئے ہیں۔ ان کیمپوں میں کس طرح کشمیری لڑکیوں کا جنسی استحصال کیا جاتا ہے۔ اس کا ثبوت بھارتی BSF کے ڈی آئی جی کے بیان اقبال جُرم سے ملتا ہے جو ۲۰۰۵ء میں منظر عام پر آئے جنسی اسکینڈل کے کلیدی ملزم کی حیثیت سے گرفتار ہوا تھا۔ شروع شروع میں لڑکوں اور لڑکیوں کو ڈرگس مفت دی جاتی ہیں۔ پھر جب وہ اس کے عادی ہو جاتے ہیں پھر اُن سے ڈرگس کے عوض نہ صرف قبیح کام اور کئی طرح کے جرائم کرائے جاتے ہیں بلکہ لڑکیوں کے ساتھ ساتھ لڑکوں کا بھی جنسی استحصال کیا جاتا ہے یہاں اکثر بھارتی فوجی افسروں نے اپنا اپنا گروہ بنایا ہے جو مختلف جرائم کر کے ان افسروں کیلئے کمائی کرتے ہیں اور اس گروہ کے ہر لڑکے اور لڑکی کے پاس افسر کی طرف سے ایشوکیا ہوا شناختی کارڈ ہوتا ہے اور یہی گروہ اکثر حریت پسندوں اور مجاہدین کی بھارتی فوج اور پولیس کیلئے منجری بھی کرتے ہیں۔ اس طرح کے کئی اور انکشاف مذکورہ ڈی آئی جی نے اپنے اقبالہ بیان میں کئے ہیں۔

جموں کشمیر میں کانگریس اور بھاجپا نے طلبہ اور طالبات میں موثر طریقے پر کام شروع کیا ہے۔ National Students Union of India جو کانگریس کی طلبہ شاخ ہے میں دسمبر ۲۰۱۴ء تک ۶۰۰۰ لڑکیاں اور لڑکے ممبر بن چکے ہیں۔ اس کیلئے بھرتی مراکز کشمیر یونیورسٹی اور دیگر کئی کالجوں میں قائم کئے گئے ہیں

- ان طلبہ و طالبات کو کئی طرح کے مراعات دیے جاتے ہیں۔ اس کے علاوہ راہل گاندھی فینز ایسوسی ایشن، کانگریس سیوا دل، بھاجپا یو و امور چہ اور دیگر کئی بھارتی سماجی انجمنوں کے ساتھ بڑی تعداد میں جوان وابستہ ہو رہے ہیں۔ ہر ضلع میں بھارتی آرمی اور بھارتی نیوی کیلئے آن سپاٹ بھرتی جوانوں کی ہوتی ہے۔ بھارتی فوج میں بھرتی ہونے پر ان کشمیری جوانوں کو ایسی بھارتی ریاستوں میں ڈیوٹی پر لگایا جاتا ہے جہاں نسلکی اور ماؤ عسکریت پسندوں کا زور ہے تاکہ وہ وہاں ملک کے لئے کام آئیں۔ ہزاروں سابق عسکریت پسندوں کو پولیس میں SPO, S کے طور پر بھرتی کیا جاتا ہے پھر انہی SPO, S کو مجاہدین کے خلاف کاروائیوں میں استعمال کیا جاتا ہے مقصد یہ ہوتا ہے کہ دونوں طرف کی گولیوں سے کشمیری ہی مرے۔ بیوائیں ہوں تو کشمیری خواتین اور یتیم ہوں تو کشمیری بچے غرض ان خدمات سے اگر دو چار ہوں تو صرف جموں کشمیر کے مسلمان ہوں۔ یہاں کئی اضلاع میں آرمی نے اسکول قائم کئے ہیں۔ بھارتی کینڈر دیا لے، ڈی اے وی، ڈی پی ایس اسکول اور تربیتی مراکز قائم کئے گئے ہیں جہاں بچوں کو بھارتی ترانہ پڑھنے کے لئے کہا جاتا ہے پھر بھارتی پرچم کو سلامی دینے کے لئے کہا جاتا ہے۔ انہی اور بعض دیگر اسکول بچوں کو ۲۶ جنوری اور ۱۵ اگست کے دن پریڈ اور رقص کے لئے مختلف تقریبوں میں بھیجا جاتا ہے۔ بچوں کے اس سیاسی استحصال کے لئے تمام ضلعی انتظامیہ اور محکمہ تعلیم کو استعمال کیا جاتا ہے۔ ان تمام سرگرمیوں کا مقصد کشمیری بچوں اور جوانوں میں جذبہ حریت اور ورثہ میں اُن کو ملی بھارت کے ساتھ نفرت کو ختم کرنا ہے اور اُن کو امن، ترقی اور خوشحالی کے نام پر بھارت کی غلامی پر آمادہ کرنا ہے۔

لسانی جارحیت:

1947ء سے ہی کشمیر میں اردو کے خلاف بھارت سرکار نے غیر محسوس

انداز میں کام کرنا شروع کر دیا تھا اور اب اس کے نتائج سامنے آرہے ہیں، کشمیر کی نئی نسل اردو نہیں ہندی پڑھتی ہے ظاہر ہے کشمیر کی نئی نسل کو اردو سے دور کرنا دراصل ان کو کشمیر کی اسلامی تہذیب، اسلامی تاریخ، اسلامی ادب اور اسلامی کتب جو تقریباً سب فارسی اور اردو میں ہیں سے دور کرنا ہے اور کشمیری مسلمانوں اور اہل پاکستان کے درمیان جو لسانی یگانگت ہے اس کو بھی ختم کرنا ہے اور ہندی کے ذریعہ کشمیر کی نئی نسل اور بھارت کے درمیان لسانی یگانگت پیدا کرنے کی کوشش ہے۔ یہاں بے شمار ایسے سکول قائم کئے گئے ہیں جہاں ہندی کو لازمی مضمون کے طور پر پڑھایا جاتا ہے، اور طلبہ و طالبات کو BOSE کے بجائے CBSE کا نصاب اختیار کرنے کی ترغیب دی جاتی ہے جس کا نصاب اس طرح کا ہے کہ مسلمان بچوں میں عقیدہ توحید اور آخرت کے متعلق شکوک و شبہات پیدا ہوں گے۔ نظام تعلیم کو زعفرانی رنگ میں رنگنے کیلئے بھارت سرکار انتہائی سرعت کے ساتھ کام کر رہی ہے۔ بھاجپا نے دانستہ طور بھارت کی HRD کی وزارت ایک بار ہویں جماعت تک پڑھی خاتون کو سونپی ہے تاکہ نظام تعلیم کے متعلق RSS کا تیار کردہ نصاب بغیر کسی رکاوٹ نافذ کیا جائے، بھارت کی کئی ریاستوں میں اسکولوں میں بھگوت گیتا کو لازمی مضمون اور سورہہ نمسکار کو لازم قرار دیا گیا ہے۔ وردھا سکیم اور ودیا مندر سکیم طرز پر یہاں ”سروشکھشا ابھیان“ اور ”بھارت سا کھشتر“ اسکیمیں رائج کر دی گئیں ہیں، بھارت کی قدیم مشرکانہ تہذیب اور ہندوازم کے دیو مالائی قصوں کے ذریعے بچوں کے دلوں میں بھارت کی ’عظمت‘ کا سکہ بٹھانے کی کوششیں کی جا رہی ہیں، بھارت کی سیاسی اور مذہبی شخصیات کے متعلق ان کے دلوں میں عزت اور عقیدت پیدا کرنے کی کوششیں کی جا رہی ہیں، ان کے جنم دنوں کی تقریبات میں بچوں کو بڑھ چڑھ کر حصہ لینے پر آمادہ کیا جاتا ہے ان تقریبوں میں شرکت کرنے پر ان کو طرح طرح کے انعامات اور اعزازات سے نوازا

جاتا ہے، آئے دن ان بچوں کو بھارتی افواج 'بھارت درشن' کیلئے بھیجتی ہیں تاکہ ان بچوں کے دلوں میں بھارت کے ساتھ وابستگی کے جذبات پیدا کئے جائیں۔

ذرائع ابلاغ:

کشمیر میں ۵۰۰ سے زیادہ اخبارات روزانہ شائع ہوتے ہیں۔ تمام اخبارات کو بھارت سرکار کی طرف سے اشتہارات دئے جاتے ہیں۔ اس کے علاوہ نیشنل کانفرنس، پی ڈی پی اور کانگریس بھی اپنا اپنا اخبار شائع کرتے ہیں۔ چونکہ اشتہارات ہی اخبارات کی شہ رگ ہوتے ہیں اس لئے تمام اخبارات کو یہ ہدایات سرکار اور خفیہ اداروں کی طرف سے دی گئی ہیں کہ وہ کیا شائع کر سکتے ہیں اور کیا شائع نہیں کر سکتے۔ چونکہ ۱۹۹۰ء سے ۱۹۹۶ء تک بھارت سرکار کی یہاں writ تقریباً ختم ہو چکی تھی اسلئے وادی کے اخبارات تحریک آزادی کے ترجمان معلوم ہوتے تھے۔ پھر جب بتدریج بھارت سرکار نے دوبارہ یہاں اپنی writ قائم کی اس نے سب سے زیادہ توجہ یہاں سے شائع ہونے والے اخبارات پر دی اور اخبارات نے بھی آہستہ آہستہ اپنی وفاداریاں تبدیل کیں جو اخبارات ۱۹۹۶ء تک تحریک آزادی کے ترجمان معلوم ہوتے تھے وہ اب بھارت سرکار کے ترجمان اور مشیر معلوم ہوتے ہیں۔ ۱۹۹۶ء میں نیشنل کانفرنس کے احیاء نو میں ان ہی اخبارات نے کلیدی رول ادا کیا پھر ۲۰۰۲ء میں بھارتی خفیہ اداروں کی طرف سے پی ڈی پی کو عوام میں مقبول بنانے کی ذمہ داری اخبارات پر ڈالی گئی انہوں نے بھارتی خفیہ اداروں کی توقع سے بڑھ کر یہ ذمہ داری نبھائی تب سے لے کر اب تک نیشنل کانفرنس اور پی ڈی پی کے درمیان مصنوعی اختلافات ہی ان اخبارات کی شہ سُرنی بنتے ہیں۔ مضامین ہوں یا خبریں یا پھر اشتہارات بھارت نواز سیاسی اداروں اور جماعتوں ہی کے متعلق ہوتے ہیں۔ پھر ۲۰۱۳ء میں ان اخبارات کو بھاجپا کے مشن +44 کو ممکن بنانے کے لئے کہا گیا۔

بلاشبہ یہ کام بہت مشکل تھا مگر چونکہ اس مشکل کام کیلئے رقومات بھی کافی اور دیگر مراعات بھی وافر دیے گئے، جموں کشمیر میں بھاجپا کے میڈیا انچارج خالد جہانگیر نے ۲۰۱۴ء اسمبلی انتخابات کے بعد اپنے ایک بیان میں کہا کہ ان کی جماعت بھاجپا نے یہاں کے اخبارات کو اتنے روپے دیے ہیں کہ اب اگر دو سال تک ان اخبارات کو سرکار کی طرف سے اشتہارات نہ بھی ملیں، ان کو کوئی پریشانی نہیں ہوگی۔ یہ سب اخبارات کے مالکان کے ساتھ معاملہ تھا اس کے علاوہ بھارت نواز سیاسی جماعتوں، خفیہ اداروں اور بھارتی فوج اور پولیس نے ان اخبارات کے اکثر نمائندوں، رپورٹروں اور کالم نگاروں کو بھی شیشے میں اُتارا ہے۔ مالکان اخبار کو بھی اب یہ پوری طرح معلوم نہیں ہوتا کہ ان کے رپورٹر اور ایڈیٹر کن کن جماعتوں اور اداروں سے تنخواہیں اور دیگر مراعات حاصل کرتے ہیں۔ بعض دیانت دار جرنلسٹوں کی شہادت کی بنیاد پر جب احقر نے یہ سب باتیں وادی کے ایک معروف اخبار کے مالک کی نوٹس میں لائیں انہوں نے اس صورت حال کی تصدیق کی۔ کشمیر میڈیا (mafia) نے ۲۰۱۴ء اسمبلی انتخابات کے حوالے سے جس طرح لوگوں کو یہاں Hypnotize کیا اور یہ تاثیر دینے کی بھرپور کوشش کی کہ یہاں تحریک مزاحمت نام کی کوئی چیز نہیں ہے یہ کشمیر کی صحافت کا سیاہ باب بن گیا ہے، یہی اخبارات ہمیشہ یہاں حریت پسندوں پر تنقید کرتے ہیں، ان پر طرح طرح کے الزامات لگاتے ہیں اور سب کچھ اظہار رائے کی آزادی کی بنیاد پر کرتے ہیں، مگر اظہار رائے کی آزادی کا یہ حق وہ صرف اپنے لئے ہی خاص سمجھتے ہیں۔ کوئی شخص یہی حق اگر ان صحافیوں، جرنلسٹوں اور رپورٹروں پر تبصرہ کرنے کی لئے استعمال کرنا چاہے تو اس کی ہرگز اجازت نہیں دینگے، بعض حریت پسندوں کے متعلق عوام میں یہ تاثر پایا جاتا ہے کہ انہوں نے تحریک آزادی کا استحصال کیا ہے، اس کو ذریعہ معاش بنایا ہے مگر کشمیری اخبارات کے بعض

مالکان، صحافیوں، جرنلسٹوں اور رپوٹروں نے جس طرح اور جس پیمانے پر اس تحریک مزاحمت کا استحصال کیا ہے وہ ایک شرمناک باب ہے کاش اس بارے میں اس مضمون میں مستند ثبوت و شہادت کے ساتھ تفصیلی گفتگو کرنے کی گنجائش ہوتی۔ ہم نے ان صحافیوں اور رپوٹروں سے ہمیشہ یہی گزارش کی کہ وہ چونکہ ملت اسلامیہ کشمیر کا حصہ ہیں اور انتہائی اہم اور حساس شعبہ سے منسلک ہیں وہ پہلے کشمیری مسلمان ہیں، پھر جرنلسٹ اسلئے اپنی ذمہ داری اسی احساس کے ساتھ نبھائیں بالکل جس طرح بھارتی اخبارات کے صحافی اور جرنلسٹ پہلے اپنے آپ کو بھارتی ہندو اور نیشنلسٹ سمجھتے ہیں، پھر جرنلسٹ وہ بھارتی ہندو نیشنلسٹ ہونے کی حیثیت سے تحریک مزاحمت کشمیر کے خلاف اسی طرح کام کرتے ہیں جس طرح دیگر بھارتی سرکاری ادارے کرتے ہیں۔ اس لئے یہاں کے اخبارات کے صحافیوں، جرنلسٹوں اور رپوٹروں کو بھی تحریک مزاحمت کی آبیاری کو اپنی زندگی کی پہلی ترجیح بنانا چاہیے۔ مگر ۲۰۱۴ء اسمبلی انتخابات میں اُن کے رول نے ثابت کر دیا کہ اُن کو پیسہ دے کر کسی بھی طرح کے کام کے لئے استعمال کیا جاسکتا ہے۔ اسکے باوجود کہ کشمیری اخبارات پوری طرح بھارتی قومی رنگ اختیار کر چکے ہیں۔ بھارتی اخبارات نے اپنا اپنا کشمیر Supplement شائع کرنے کا فیصلہ کیا ہے اور کئی اخبارات (The Tribune, Indian Express) باضابطہ اپنا اپنا کشمیر Supplement شائع کر رہے ہیں۔ موجودہ دور کو میڈیا کا دور (Media age) کہا جاتا ہے۔ ایک زمانہ تھا جب جمہوری ادارے کو لوگوں کا مضبوط ترین ادارہ مانا جاتا تھا پھر عدلیہ کو عوام کا مضبوط ترین ادارہ مانا جاتا تھا مگر اب میڈیا کو دنیا کا سب سے طاقت ور ترین ادارہ مانا جاتا ہے آپ باریک بینی سے بھارتی نظام حکمرانی پر غور و فکر کریں بھارتی نظام حکمرانی پر بھارت کے دو اداروں میڈیا اور سرگرمیاں اداروں کا کنٹرول ہے۔ ان دونوں اداروں پر

بھارتی برہمنوں کی آہنی گرفت ہے اور یہ برہمنی ٹولہ پوری طرح سے RSS کی ہدایت پر عمل کرتا ہے۔ ۲۰۱۴ء میں بھارت کے مرکزی انتخابات میں بھاجپا کو جو تاریخی کامیابی ملی، نریندر مودی (Media Made Modi) کو وزارتِ غظمیٰ کی کرسی پر بٹھانے کیلئے بھارتی صنعت کار گھرانوں نے بھارتی میڈیا کو ہی استعمال کیا اور پوری دنیا جانتی ہے بھارتی میڈیا نے ہی اب کی بار مودی سرکار کو ممکن بنایا۔ مسئلہ کشمیر کے حل میں جو سب سے بڑی رکاوٹ ہے وہ یہی دو بھارتی ادارے ہیں۔ بھارت میں سیاسی تنظیمیں ہی کیا عدلیہ بھی انہی دو اداروں میڈیا اور سرانغرساں سے متاثر ہو کر کام کرتی ہے۔ کشمیر کو بھارت کا 'قومی' مسئلہ بھارتی میڈیا ہی نے بنایا ہوا ہے۔ بھارتی میڈیا جھوٹ بولنے کا وسیع تجربہ رکھتا ہے اور جھوٹ بھی اس اعتماد سے بولتا ہے کہ سادہ لوح لوگ اس کو سچ ماننے لگتے ہیں یہ بدترین پروپگنڈا بھی بھارتی میڈیا ہی کر رہا ہے کہ کشمیر کی تحریک بھارتی سلیمیت اور حاکمیت کیلئے خطرہ ہے اور یہ کہ کشمیری حریت پسند بھارت کو توڑنا چاہتے ہیں حالانکہ ہم بھارت کو توڑنا نہیں چاہتے ہیں کیونکہ ہم بھارت کی کسی جائز اور قانونی ریاست کو بھارتی یونین سے الگ نہیں کرنا چاہتے ہیں ہم کشمیر کو جو بھارت کا حصہ نہیں ہے اور پوری دنیا یہ جانتی ہے اور مجلسِ اقوام متحدہ اس پر گواہ ہے بھارتی قبضے سے آزاد کرنا چاہتے ہیں لیکن بھارتی ذرائعِ ابلاغ ۱۹۴۷ء سے مسلسل بھارت کی ایک ارب سے زیادہ زیادہ آبادی کو یہ کہہ کر گمراہ کر رہا ہے کہ کشمیر بھارت کا اٹوٹ انگ ہے۔ اس بھارتی ذرائعِ ابلاغ کے بدترین پروپگنڈا کی وجہ سے ہی مسئلہ کشمیر کو بھارت کا قومی مسئلہ اور آنا کا مسئلہ بنا دیا گیا ہے۔ یہ ایک بنیادی وجہ ہے کہ بھارتی سیاست کاروں کے لئے مسئلہ کشمیر کو اس کے تاریخی تناظر میں حل کرنا مشکل ہو گیا ہے۔ اگر بھارتی ذرائعِ ابلاغ پر مسلط یہ برہمنی ٹولہ مسئلہ کشمیر کے تاریخی حقائق سے بھارتی عوام کو آگاہ کرتا اور ساتھ ہی ان کو یہ بتایا جاتا کہ کس طرح تنازع کشمیر ان کی

معاشی ترقی میں بڑی رکاوٹ بنا ہوا ہے۔ بھارت میں ۳۹ فیصد لوگ جو خطہ افلاس سے نیچے زندگی گزار رہے ہیں اس کی وجہ بھی تنازع کشمیر ہے جو اربوں روپے بھارت سرکار جموں کشمیر پر اپنے ناجائز اور جبری قبضے کو برقرار رکھنے پر خرچ کر رہی ہے وہی اربوں روپے بھارت میں غربت اور افلاس کے خاتمے کیلئے خرچ ہو سکتے تھے اور بھارت اور پاکستان کے درمیان مباحثوں کی بنیادی وجہ بھی یہی تنازع کشمیر ہے۔ پاک بھارت تعلقات ہمیشہ اگر خراب رہتے ہیں تو اسی مسئلہ کشمیر کی وجہ سے، برصغیر پر جنگ کے بادل جو ہمیشہ منڈلاتے ہیں تو اسی مسئلہ کشمیر کی وجہ سے، عوام بھارت میں ان حقائق سے بے خبر ہیں۔ چونکہ ذرائع ابلاغ نے بھارت میں ایسی فضا بنائی ہے کہ اب بھارت میں کشمیر اور پاکستان دشمنی لوگوں کیلئے حب الوطنی کی شہادت بن گئی ہے۔ بھارتی ذرائع ابلاغ اور سربراہان ادارے کشمیر کے بارے میں نہ صرف بھارتی سیاسی جماعتوں اور عدلیہ کو گمراہ کر رہے ہیں بلکہ عوام کو بھی گمراہ کر رہے ہیں۔ بھارت میں اگر کوئی سماجی کارکن، دانشور یا حقوق انسانی کے لئے کام کرنے والا کوئی ذمہ دار کشمیریوں کے ساتھ اظہار ہمدردی کرتا ہے یا مسئلہ کشمیر کے منصفانہ حل یہاں تک کہ صرف کشمیریوں کو انانومی دینے کی وکالت کرتا ہے اس کو یہ بھارتی ذرائع ابلاغ فوراً غدار، بھارت کی سلیمت کا دشمن قرار دیتا ہے اس پر بھارتی قومی مفادات کے خلاف کام کرنے کا الزام لگایا جاتا ہے۔ نتیجتاً بھارت میں اب کوئی بھی شخص کشمیریوں کے حق میں بول کر اپنے آپ کو مشکلات میں نہیں ڈالنا چاہتا۔

ہم نے بات کشمیری اخبارات کے متعلق شروع کی تھی۔ بھارتی اخباروں کے صحافی، جرنلسٹ اور رپورٹر جموں کشمیر کی تحریک مزاحمت کو بلیک آؤٹ کرنا بھارتی قومی مفاد کا چونکہ تقاضا سمجھتے ہیں، اس لئے اس اشو پر صحافیانہ دیانت داری اور غیر جانب داری بے معنی بن جاتی ہے۔ کشمیری صحافیوں اور جرنلسٹوں کا قومی مفاد کیا ہے؟

مظلوم کشمیریوں کی تحریک مزاحمت کی آبیاری اور حفاظت یا بھارت کے سامراجی مفادات کی حفاظت؟ تحریک مزاحمت کو ثانوی مسئلہ بنا کر اب یہاں کے اخبارات نے سرکاری سیاست کو اپنی پہلی ترجیح بنایا ہے اسلئے اب یہ اخبارات ہی طے کر رہے ہیں کہ بھارت نواز سیاسی جماعتوں کے درمیان کس بات کو لے کر بحث و مباحثہ ہونا چاہیے اور یہ کہ عوام کو یہاں اب کن اشوز، معاشی ترقی، رشوت سے پاک انتظامیہ، بے روزگاری، جھیل ڈل کی صفائی، صفاف و شفاف پانی کی دستیابی، مسلسل بجلی سپلائی، جنگلات کی حفاظت، ماحول کی آلودگی، سڑکوں کی کثادگی اور کاروبار کی ترقی وغیرہ کو مسئلہ بنانا چاہیے۔ ہم ان باتوں کی اہمیت کے منکر نہیں ہیں مگر سوال یہ ہے کہ کیا ملت اسلامیہ کی ترجیحات یہی چیزیں ہیں؟ یہ چیزیں لوگوں کے بنیادی مسائل ہیں اس لئے ان کو نظر انداز نہیں کیا جاسکتا! کیا ۱۹۹۰ء سے ۱۹۹۶ء تک لوگوں کیلئے یہ بنیادی مسائل نہیں تھے؟ پھر ان کو کیوں نظر انداز کیا جاتا تھا؟ اخبارات صرف تحریک مزاحمت کے لئے کیوں وقف ہو گئے تھے؟ حقیقت یہ ہے لوگوں کی نہیں اخبارات کی ترجیحات تبدیل ہو گئی ہیں۔ اب یہی اخبارات سیاسی حریت پسندوں (کشمیر میں دو طرح کے حریت پسند ہیں۔ سیاسی حریت پسند اور نظریاتی حریت پسند) کا ایجنڈا مقرر کرتے ہیں۔ بھارتی سرانرساں اداروں کی معاونت سے کئی ننگ ملت مخرفین بھی اب صحافی اور کالم نویس بن گئے ہیں۔ کس حریت پسند کو کتنی کورتج اور کس بیان کی کیسی کورتج اور اخبار کے کس صفحے پر ملنی چاہیے اس بارے میں اخبارات کے صحافی محکمہ اطلاعات و نشریات اور سرانرساں اداروں کے ذمہ داروں کی طرف سے ملی General guidelines کا اچھی طرح خیال رکھتے ہیں۔ یہاں حریت پسندوں میں جو Ideological forces اور bonafide forces ہیں ان کو اخبارات نے تقریباً سیاسی منظر سے ہٹایا ہے اور یہاں ان حریت پسندوں کو عملاً

یہاں حکومت کے لئے 'حسب اختلاف' کا رول ادا کر رہے ہیں اور جو مشکوک قسم کے حریت پسند اور ایسے حریت پسندوں کو جو کشمیر کے متعلق بھارتی نظریاتی عزائم اور ہمہ جہت جارحیت کو سمجھنے کی صلاحیت ہی نہیں رکھتے کو تحریک مزاحمت کے قائدین کے طور پر پروجیکٹ کیا گیا ہے۔ کس طرح پہلے جہادی جماعتوں کو اخبارات نے بلیک آؤٹ کیا۔ پھر حریت پسند کالم نگاروں کا بائیکاٹ کیا گیا اور اب مزاحمتی تحریک کے اسلامی تشخص کے نقیب نظریاتی حریت پسندوں کو بلیک آؤٹ کیا جا رہا ہے۔ یہ اخبارات ہی کی 'مہربانیاں' ہیں۔ اب یہاں کی مزاحمتی تحریک پر مطالباتی اور احتجاجی سیاست کا رنگ چھایا ہوا نظر آتا ہے۔

زرعی جارحیت:

جموں کشمیر ۱۹۴۷ء تک زرعی طور خود کفیل ریاست تھی۔ یہاں لوگوں کی اشیائے خورد و نوش کی ضروریات مقامی طور پوری ہوتی تھیں۔ صرف نمک اور چائے بیرونی ریاستوں سے درآمد کی جاتی تھی۔ بھارت سرکار نے سامراجی منصوبوں کے تحت جموں کشمیر کی زرعی خود کفالت ختم کر دی ہے۔ اگرچہ اس المیہ کے لئے اہل کشمیر کی مادہ پرستی، آرام طلبی، سہولت پسندی اور عیش پروری بھی ذمہ دار ہے تاہم یہ بھارتی منصوبوں کی ایک اہم کڑی تھی کہ جموں کشمیر کو غذائی اجناس کے لئے پوری طرح بھارت کا محتاج بنایا جائے۔ آج کشمیر کی حالت یہ ہے کہ کشمیریوں کی خوراک میں استعمال ہونے والی دو بنیادی چیزیں چاول اور سبزی بھارتی ریاستوں سے یہاں درآمد ہوتی ہیں، یہ چیزیں چونکہ جموں کے راستے سے کشمیر پہنچتی ہیں۔ اس طرح یہ فیصلہ کہ کشمیری کس طرح کا چاول اور سبزی استعمال کریں گے اور کس قیمت پر کریں گے یہ فیصلہ دہلی کے برہمن اور جموں کے ڈوگرہ کرتے ہیں۔ بھارتی ریاستوں کے تاجروں نے دانستہ طور کشمیری تاجروں کی شہ رگ جموں کے ڈوگروں کی گرفت میں

دے دی ہے۔ کشمیر اب پوری طرح زرعی طور بھارت کا محتاج ہو گیا ہے۔ اس محتاجی کا اچھا احساس اہل کشمیر کو ۲۰۰۸ء میں اس وقت دلایا گیا جب جموں کے ڈوگروں نے کشمیر کا economic blockade کیا اور یہاں غذائی اجناس کی قلت نے قحط جیسی صورت حال پیدا کر دی۔ کشمیر کے جو قدرتی وسائل ہیں ان کی یا تو پوری طرح نشوونما نہیں ہوئی اگر بعض وسائل کی بھارتی مفادات کے پیش نظر ہوئی بھی تو ان کا بڑے پیمانے پر استحصال ہو رہا ہے۔ بھارت سرکار اور ان کے کشمیری آلہ کاروں کی ہمیشہ یہ کوشش رہتی ہے کہ یہاں سیاحت کو فروغ دیا جائے اسلئے نہیں کہ یہ صنعت کشمیریوں کی معیشت کی شہ رگ ہے اور کشمیر کی معاشی ترقی سیاحت کے فروغ سے مشروط ہے (GDP میں شعبہ سیاحت کا حصہ صرف 7 فی صد ہے) بلکہ اس صنعت کو فروغ دینے کی آڑ میں بھارت سرکار اپنے کئی سامراجی مقاصد حاصل کرنا چاہتی ہے۔ ظاہر ہے جب سیاحت ہی کشمیر کی مرکزی معاشی صنعت بن جائے گی۔ اس سے کچھ اس طرح کی صورت حال پیدا ہو جائے گی: کشمیر کی اس صنعت (سیاحت) کو کب اور کتنا فروغ دینا ہے یہ اہل کشمیر نہیں بلکہ بھارت سرکار کرے گی معنی یہ کہ اس شعبہ میں بھی اہل کشمیر بھارتی سرکار کی خواہش اور مرضی کے سامنے بے بس ہو جائیں گے۔ ہاں کشمیریوں کی بنیادی ذمہ داری یہ بن جاتی ہے کہ وہ سیاحتی مرکز کے متعلق عالمی رواج کے مطابق میزبان کی حیثیت سے سیاحوں کیلئے ہر چیز میسر رکھیں۔ ان کی ہر ضرورت کا خیال رکھیں۔ اہل کشمیر کی بددیانت مزاج نے کشمیر آرٹس کو بھی بھارت کا محتاج بنا دیا ہے۔ یعنی کشمیر آرٹس کے نام پر جو چیزیں اکثر یہاں فروخت ہوتی ہیں، شال، جولری، سلک، لکڑی کے ایٹم وغیرہ ۸۰ فیصد بھارتی ریاستوں سے ہے درآمد کی جاتی ہیں۔ Export potential سے مالا مال ریاست جموں و کشمیر اب پوری طرح Import dependent بن گئی ہے، 1947ء میں کشمیر میں

اگر 100 روپے کہ چیزیں باہر کی ریاستوں سے درآمد ہوتی تھیں تو 300 روپے کی چیزیں برآمد ہوتی تھیں، اب حالت یہ ہو گئی ہے کہ اگر 100 روپے کہ چیزیں بھارتی ریاستوں سے درآمد ہوتی ہیں تو صرف 17 روپے کی چیزیں برآمد ہوتی ہیں اور سالانہ تجارتی خسارہ 33000 کروڑ تک پہنچ گیا ہے، اور عملاً کشمیر کی معاشی خود کفالت ختم ہو چکی ہے اور ریاست اب consumer state بن کر رہ گئی ہے۔ بھارت اور دیگر ممالک سے یہاں آنے والے سیاح پہلے ہوٹلوں اور ہاؤسبوٹوں میں قیام کرتے تھے۔ اسلئے ان کی ہر طرح کی کثافت سے یہی دو جگہیں خراب ہو جاتی تھیں۔ دس سال پہلے سیاحوں کی کثافت کو گھر گھر پہنچانے کے لئے حکومت نے Paying Guest اسکیم شروع کی یعنی حکومت نے ایسے گھر والوں کو ساڑھے تین لاکھ روپے کی رقم دینے کا فیصلہ کیا جو حکومت کے محکمہ سیاحت کے ساتھ یہ ایگریمنٹ کریں کہ وہ سیاحوں کو اپنے گھروں میں پینگ گیسٹ کے طور رکھنے کے لئے تیار ہوں، پہلے سیاحوں کی ہر طرح کی ضرورت کا خیال رکھنا صرف ہوٹل اور ہاؤس بوٹ مالکان کا کام ہوتا تھا اب ان گھر والوں کو بھی ان سیاح مہمانوں کی ہر ضرورت کا خیال رکھنا پڑتا ہے، مرد تو ظاہر ہے دن بھر گھر میں ہوتے نہیں اسلئے یہ خیال ان گھروں کی عورتوں کو ہی رکھنا پڑتا ہے۔ انا اللہ انا الیہ راجعون۔ غور کیجئے کشمیر کو Red Light Area بنانے کی کوشش تو نہیں ہو رہی ہے! ۱۹۸۹ء تک امر ناتھ یا ترا کیلئے چند ہزار یا تری ہی بھارت سے کشمیر آتے تھے پچھلے ۲۰ سالوں میں اس تعداد میں زبردست اضافہ ہوا اب ہر سال لاکھوں کی تعداد میں بھارتی یا تری آتے ہیں، بھارت کی ہندو دہشت پسند تنظیمیں بھارت کی تمام ریاستوں میں ہندوؤں کو امر ناتھ یا ترا پر یہاں آنے کی ترغیب دیتی ہیں، ان میں اکثر یا تریوں کو مفت ٹکٹ دی جاتی ہے، پہلا گام میں کئی جگہوں پر ان کیلئے لنگر لگائے جاتے ہیں جہاں ان کو مفت کھانا دیا جاتا ہے، ظاہر ہے

یہ اب مذہبی نہیں سیاسی یا ترابن گئی ہے۔ اس بات کی شہادت یہ ہے کہ جب ۲۰۰۸ء میں ماہر ماحولیات نے یہ پیشین گوئی کی کہ برف سے بننے والے یہ ستون (جس کو ہندوؤں کا ایک فرقہ شیولنگم مانتا ہے) مستقبل میں یا تو بنے گا ہی نہیں یا اگر بنے گا بھی پھر چند ہی دنوں میں پگھل جائے گا، پہلے ہی ہندوؤں کے بعض مذہبی رہنما یہ بات بار بار کہہ چکے ہیں کہ دو ماہ تک امر ناتھ یا ترا کو جاری رکھنا ہندو شاستروں کے خلاف ہے اور اس تعداد میں یا تریوں کی آمد سے ماحولیات پر بھی خراب اثرات پڑ رہے ہیں، اس خدشہ کے پیش نظر اس وقت ریاست جموں کشمیر کے بھارتی گورنر سنہا جو آریس ایں سے وابستہ ہیں نے فوراً آگرہ سے سنگ مرمر کا 'لنگم' بنوانے کا انتظام کیا تاکہ برف سے بنے ہوئے ستون (لنگم) کے پگھلنے پر وہاں اُس کو نصب کیا جاسکے اور اس طرح یا تریوں کی آمد جاری رہے۔ اب بانڈی پورہ میں ایک اور گکھا دریافت ہوئی ہے بھارتی ہندوؤں کا کہنا ہے ایک دفعہ امر ناتھ گکھا میں پاروتی کسی بات کو لے کر شیو سے ناراض ہو گئی تھی پھر اُس نے بانڈی پورہ آکر اسی دریافت ہوئی گکھا میں قیام کیا تھا۔ اس گکھا کے اندر ظاہر ہے ایک بڑے سُراخ کا ہونا ضروری ہے۔ تب ہی تو ہندو اس گکھا میں پاروتی کی 'یونی' کی درشن کر سکیں گے! شرک اور فحاشی لازم و ملزوم ہے۔ امر ناتھ یا ترا کو ہندوؤں کی اہم یا ترا 'ویشنو دیوی' یا ترا سے بھی اہم بنا دیا گیا ہے، حالانکہ ایسا بالکل نہیں ہے۔ یہاں کے کشمیری پنڈت بھی امر ناتھ یا ترا کی اہمیت کے کچھ خاص معتقد نہیں ہیں۔ 1989ء سے پہلے یہ یا ترا یہاں پر معمولی سطح پر غیر سرکاری طور ہوتی تھی مگر ریاست کے بھارتی وزیر اعلیٰ فاروق عبداللہ نے پھر امر ناتھ شرامین بورڈ قائم کر کے اس کو باضابطہ سرکاری مسئلہ بنا دیا۔ اگر یہ یا ترا واقعاً اہم ہندو یا ترا ہوتی پھر ۱۹۸۹ء سے پہلے بھی لاکھوں کی تعداد میں بھارت کے ہندو گکھا کا درشن کرنے کیلئے یہاں آتے مگر ایسا بالکل نہیں ہے۔

بھارتی حکومت کا سامراجی منصوبہ:

دراصل بھارت سرکار کروڑوں بھارتی ہندوؤں کے مذہبی جذبات کا سیاسی استحصال کر کے ان کو یہ تاثر دینا چاہتی ہے کہ کشمیر ہندوؤں کی اہم مذہبی جگہ ہے۔ اس طرح بھارت سرکار کشمیر کو بھارتی ہندوؤں کا مذہبی مسئلہ بنانا چاہتی ہے۔ بالکل جس طرح یہودیوں کے سیاسی رہنماؤں نے فلسطین جہاں ۱۸۴۵ء میں صرف ۱۲۰۰۰ یہودی آباد تھے اور دنیا بھر کے یہودی شاز و نادر ہی 'ہیکل سلیمانی' میں حاضری دینے کے لئے فلسطین کا سفر کرتے تھے، کو یہودیوں کا وطن بنانے سے پہلے تمام دنیا میں آباد یہودیوں کے لئے فلسطین کو مذہبی مقام قرار دیا۔ پھر 'ہیکل سلیمانی' کے ساتھ ان کی مذہبی وابستگی کا سیاسی استحصال کیا گیا پھر دنیا کے یہودیوں کو فلسطین میں آباد کرنے کا سلسلہ شروع ہوا (جنوری کے پہلے ہفتے میں بھارتی پارلیمان نے مغربی پاکستان اور بھارتی ریاستوں میں رہ رہے ہندو مہاجرین کو) اور ان کی آڑھ میں بھارتی ہندوؤں (کو) جموں کشمیر میں بسانے کا اعلان کر دیا) ظاہر ہے جب فلسطین کے ساتھ یہودیوں کی مذہبی وابستگی پیدا ہو گئی، پھر یہودیوں کی دلی تمنا یہی بنی کہ مسلمانوں کو فلسطین سے نکال کر خود وہاں آباد ہوں۔ بالکل اسی طرح کی تمنا بھارت سرکار بھارتی ہندوؤں میں پیدا کر رہی ہے اور پھر یہاں جموں کشمیر میں بھی یہی ہونا ہے کہ مسلمانوں کا یہاں صفایا کیا جائے تاکہ ہندوؤں کو پھر یہاں آباد کیا جائے۔ بھارت سرکار کشمیر پر اپنے قبضے کو ہندوؤں کا مذہبی تقاضا اور ہندو جذبات کی پاس داری قرار دینا چاہتی ہے۔ نہ کہ اسلام، مسلمان، پاکستان اور کشمیر دشمنی۔ ایسی صورت حال میں UNO قرار دے دیں کیا ہری سنگھ کا نام نہاد الحاق بھی بے معنی قرار پائے گا، جیسا کہ ریاست کے سابقہ بھارتی گورنر اپنے ایک مضمون میں لکھتے ہیں کہ بھارتی سنسکرتی (ہندو تہذیب) کا کشمیر کے ساتھ ہزار ہا سالہ تعلق ہے اسلئے اس تعلق کو صرف الحاق کے حوالے سے ہی نہیں

دیکھا جانا چاہیے۔ RSS کے سابقہ سربراہ راجو بھیا نے کچھ سال پہلے اپنے ایک انٹرویو میں کہا تھا جب مسلمانوں کے لئے یہ ممکن نہیں کہ وہ مکہ و مدینہ کو غیر مسلموں کی تحویل میں دیں ہمارے لئے یہ کیسے ممکن ہے امر ناتھ تیرتھ کو مسلمانوں کی تحویل میں دیں۔ یہی ذہنیت تھی جس نے پہلگام میں (بھارت میں پہل گام کو پہل گاؤں اور امر ناتھ نگر کہتے ہیں) ۸۰۰ کنال زمین حاصل کر کے وہاں 'امر ناتھ نگر' (East India Company) قائم کرنے کی کوشش ۲۰۰۸ء میں کی۔ اسکے لئے PDP اور کانگریس کے ننگ آدم کشمیریوں کے خدمات حاصل کئے گئے تھے۔ تاہم بقول گورنر سنہا اس کے قانونی تقاضے بھارتی سرانرساں اداروں کے بدنام آلہ کار PDP کے ننگ ملت و خلائق مظفر حسین بیگ نے پورے کئے تھے۔ سنہا نے آرائس ایس کے اخبار **Organiser** کو دئے گئے اپنے ایک انٹرویو میں یہ بھی کہا کہ امر ناتھ کے لئے ۸۰۰ کنال زمین حاصل کرنے کے بعد اُن کا ارادہ سرینگر میں ایک بین الاقوامی ہندو یونیورسٹی "شاردا پیٹھ یونیورسٹی" نام سے قائم کرنے کا ارادہ تھا جس کے لئے اُن کو ۱۰۰۰ کنال زمین الاٹ کرنے کا وعدہ ملت فروش فاروق عبداللہ نے کیا تھا۔ یہ یونیورسٹی کشمیر میں ہندومت (شیو مت) کی احیاء کے لئے قائم کی جا رہی تھی۔

بھارت سرکار چونکہ کشمیریوں کی آرام طلب، سہولت پسند اور عیش مزاجی سے بخوبی واقف ہے اسلئے اس نے بھارتی ریاستوں کے مزدوروں کو کشمیر کا رخ کرنے کی ہمیشہ حوصلہ افزائی کی ہے۔ (بھارت سے آئے یہ مزدور اور گداگر سیاحوں میں شامل ہیں) کشمیر میں اب ۸۰ فیصد مزدور بھارتی ریاستوں سے آتے ہیں۔ نائی، درزی، کھیت اور اینٹ بٹھوں پر کام کرنے والے مزدور، تعمیراتی کام کے کاریگر اور مزدور، ریسٹورنٹوں اور ہوٹلوں میں کام کرنے والے باورچی، حلوائی اور بیکری بنانے والے مزدور، روزمرہ چیزیں فروخت کرنے والے ریڈہ بان اور چھاپری

فروش اور گھریلو ملازم سب بھارتی ریاستوں سے آتے ہیں اور حد یہ کہ اب مسجدوں کے امام بھی بھارتی ریاستوں سے ہی آتے ہیں۔ معلوم نہیں وہ دارالعلوموں میں پڑھے ہوئے مولوی ہیں یا پھر بھارتی سرانگرساں اداروں سے فارغ التحصیل مولوی! یہاں اب باضابطہ ان بھارتی مزدوروں کی کالونیاں بن گئی ہیں۔ ان کی موجودگی کی وجہ سے کشمیر کا معاشرہ تباہ و برباد ہو رہا ہے۔ ان کی یہاں موجودگی سے جرائم اور فحاشی بہت بڑھ گئی ہے۔ پھر بھی اہل کشمیر ان کو اپنے گھروں میں مہمان بناتے ہیں۔ گھر میں پانچ چھ کمرے ہوں تو چار کمرے ان کاریگروں اور مزدوروں کو کرایہ پر دیئے جاتے ہیں پھر ان گھروں میں کیا کچھ ہوتا ہے وہ ناقابل بیان ہے۔

مذہب کی بنیاد پر استحصال، خطرناک بھارتی منصوبہ:

جموں کشمیر کے مسلمان اگر پاکستان اور اہل پاکستان کے ساتھ محبت رکھتے ہیں تو ظاہر ہے اسکی وجہ وہ اسلامی نظریہ ہے جس کی بنیاد پر پاکستان قائم ہوا۔ پاکستان اسلام کی بنیاد پر قائم ہوا، پاکستان کا آئین اسلامی ہے، پاکستان ۲۰ کروڑ مسلمانوں کا ملک ہے ملت اسلامیہ جموں کشمیر کی ملت اسلامیہ پاکستان کے ساتھ کتنی گہری اور قلبی وابستگی ہے اُس کی بے شمار مثالیں یہاں ملتی ہیں، جس طرح مملکت پاکستان ہمیشہ مصیبت، تکلیف اور پریشانیوں کے وقت کشمیریوں کے ساتھ کھڑا ہوتا ہے اور اگر گہرائی سے پاکستان کے موجودہ پریشان کن حالات کا جائزہ لیا جائے تو معلوم ہوتا ہے اس کیلئے بھی کشمیر ہی بہت بڑی وجہ ہے۔ پاکستان کی سالمیت، خوشحالی اور ترقی کیلئے ہر کشمیری مسلمان دعا کرتا ہے، ممکن ہی نہیں یہاں عیدین منائی جائیں جب تک نہ پاکستان کی رویت ہلال کمیٹی رویت ہلال کا اعلان نہ کرے۔ چند سال پہلے جامعہ ملیہ اسلامیہ کے پروفیسر یوگیندر سکند نے اپنے ایک مضمون میں یہ انکشاف کیا تھا کہ بھارت سرکار اس بات پر غور کر رہی ہے کہ جس دینی جذبہ کی بنیاد پر کشمیری مسلمان ۱۸

کروڑ پاکستانی مسلمانوں کی طرف دیکھ رہے ہیں اسی دینی جذبہ کی بنیاد پر اُن کا رُخ بھارت کے ۲۰ کروڑ مسلمانوں کی طرف کیوں نہیں موڑا جاسکتا؟ یہ ایک ایسا تجربہ ہے جس پر ۱۹۴۷ء سے بالکل ہی کام نہیں ہوا ہے، اس لئے یہ طے ہوا کہ علمائے ہند کو اس کام پر مامور کیا جائے، پچھلے چند سالوں سے اب مسلسل یہاں دینی جماعتوں اور دارالعلوم کی دعوت پر بھارت کے علماء آتے ہیں اُن کے لئے یہاں بڑے بڑے دینی اجتماعات منعقد کئے جاتے ہیں۔ جس میں وہ لوگوں کو وعظ و نصیحت کرتے ہیں۔ جموں کشمیر پر ناجائز بھارتی قبضے اور ملتِ اسلامیہ پر بھارتی افواج کے طرف سے ڈھائے جارہے مظالم پر وہ کبھی لب کشائی نہیں کرتے کیونکہ بقول اُن کے وہ یہاں صرف ’تبلیغ دین‘ کے لئے آتے ہیں، وہ چونکہ سیاسی لوگ نہیں ہیں۔ اس لئے وہ کیسے تنازع کشمیر اور اہل کشمیر کی مزاحمت پر بات کر سکتے ہیں؟ ہم یہاں اس بات پر گفتگو نہیں کریں گے کہ اسلام میں دین و سیاست کی تفریق کا کوئی تصور ہی نہیں ہے، صرف ایک حدیثِ نبوی یہاں نقل کریں گے:

مسلم نے ابو حازم سے روایت کیا ہے کہ انہوں نے کہا: میں پانچ سال تک ابو ہریرہؓ کی صحبت میں رہا۔ میں نے انہیں نبی ﷺ سے یہ بیان کرتے ہوئے سنا کہ آپ رسول اللہ ﷺ نے فرمایا:

ترجمہ: ”بنی اسرائیل کی سیاست انبیاء کرتے تھے، جب کوئی نبی وفات پاتا تو دوسرا نبی اُس کے جگہ لے لیتا، جب کہ میرے بعد کوئی نبی نہیں ہے، بلکہ بڑی کثرت سے خلفاء ہوں گے۔ صحابہ نے پوچھا: آپ ہمیں کیا حکم دیتے ہیں؟ آپ نے فرمایا تم ایک کے بعد دوسرے کی بیعت کو پورا کرو اور انہیں ان کا حق ادا کرو کیونکہ اللہ تعالیٰ اُن سے اُن کے رعایا کے بارے میں پوچھے گا، جو اُس نے انہیں دی۔“

بھارت کی تقریباً تمام دینی جماعتیں اور علماء کفار کی قیادت والی سیکولر سیاسی

جماعتوں کے ساتھ تعاون کرتے ہیں اور بعض علماء تو ان جماعتوں کے ساتھ وابستہ بھی ہیں اور ان کی ٹکٹ پر انتخابات بھی لڑتے ہیں اور انتخابات کے دوران اعلانیہ طور پر دینی جماعتیں، دارالعلوم کی مہتمم اور علماء کفار کی قیادت والی سیکولر سیاسی جماعتوں کی حمایت کرتے ہیں۔ سوال یہ ہے کانگریس، بہوجن سماج پارٹی، سماج وادی پارٹی اور اب بھاجپا کے ساتھ وابستگی یا ان کے حمایت کرنا ان ”دینی لوگوں“ کے لئے جائز ہے؟ جموں کشمیر کی تحریک مزاحمت کی حمایت کرنا بے دینی اور ناجائز کیوں بن جاتی ہے؟ اب آئیے دیکھتے ہیں یہاں منعقد ہونے والے، دینی اجتماعات میں دینی باتوں کے ساتھ ساتھ اور کس کس طرح کی باتیں ہوتی ہیں:

- ۱۔ جغرافیہ اللہ تعالیٰ بناتا ہے انسان اس کو تبدیل نہیں کر سکتا!
- ۲۔ کشمیر ہندوستان کا تاج ہے کوئی بھی شخص تاج چھوڑنے کیلئے تیار نہیں ہوتا!
- ۳۔ کشمیر اولیاء کی سرزمین ہے یہاں ہم اور بارود کیلئے کوئی گنجائش نہیں ہے!
- ۴۔ ہندوستان کی سرزمین انبیاء کی سرزمین ہے، یہاں حضرت آدمؑ کا آسمان دُنیا سے نزول ہوا ہے!
- ۵۔ ہندوستان کے لوگ دل کے اچھے ہیں اسلئے ان سے نفرت نہیں محبت کریں!

- ۶۔ دہشت اور تشدد سے مسائل حل نہیں ہوتے صرف خون بہتا ہے!
- ۷۔ کشمیری مسلمانوں نے ہمیشہ ہندوستانی مسلمانوں کی رہنمائی کی ہے اب کچھ لوگ ہندوستان کے مسلمانوں کو کشمیری مسلمانوں کی قیادت سے محروم کرنا چاہتے ہیں!

ملتِ اسلامیہ جموں و کشمیر کی دینی قیادت و سیادت اگر ہندوستان کے علماء کو حاصل ہو جاتی ہے جس کی مسلسل کوششیں ہو رہی ہیں یہ ملتِ مظلوم کے لئے تباہ کن

ثابت ہوگی، ۱۹۴۷ء سے بھارت سرکار ظلم و تشدد، زور و بردستی، دھونس و دباؤ اور دجل و فریب کے ذریعہ ملت کشمیر کو انڈین نیشنل سٹیٹ کا حصہ بنانے کی کوشش کر رہی ہے مگر بفضل تعالیٰ بھارت سرکار اس میں بُری طرح ناکام ہوئی ہے۔ ملت کشمیر کے دلوں میں بھارت سرکار کیلئے انتہائی قسم کی عداوت اور نفرت ہے (مظلوم کی ظالم کے ساتھ نفرت فطری بات ہے) جس کا اظہار وہ جب بھی موقع ملتا ہے کرتے ہیں۔ ملت کشمیر کا دلی طور انڈین نیشنل سٹیٹ اور انڈین سوسائٹی کا حصہ نہ بننے کی وجہ سے بھارت سرکار کے لئے جموں کشمیر پر ناجائز قبضہ برقرار رکھنے کے لئے اب ایک ہی آپشن ہے وہ یہ کہ یہاں مسلمانوں کی اکثریت کو اقلیت میں تبدیل کیا جائے اور اب اسی آپشن پر سرعت کے ساتھ بھارت سرکار کام کر رہی ہے۔ ہندوستان کے علماء جو ملت اسلامیہ جموں و کشمیر کو انڈین نیشنل سٹیٹ کا حصہ بنانے کی کوشش کر رہے ہیں وہ اس سے بھی خطرناک ہے وہ یہ کام چونکہ دین کی بنیاد پر کر رہے ہیں اسلئے ظاہر ہے جب ملت کشمیر کو یہ بتایا جائے گا کہ یہ دین کا تقاضا ہے کہ وہ بھارت کا حصہ بنی رہے تو اس سے بھارت کے متعلق کشمیریوں کی قلبی حالت تبدیل ہو سکتی ہے اور پھر جموں کشمیر کے مسلمانوں کے متعلق یہ مشہور ہے کہ دین کے نام پر ان کا باسانی استحصال ہوتا ہے مگر ہمیں اُمید ہے بھارتی سیاہ سامراج کا جو دہشت ناک چہرہ ملت مظلوم نے ۱۹۴۷ء سے بالعموم اور ۱۹۸۹ء سے بالخصوص دیکھا ہے کبھی بھی کسی غیرت مند اور زندہ ضمیر کشمیری مسلمان کے دل میں بھارت کے لئے نرم گوشہ پیدا نہیں ہو سکتا، البتہ دین کی بنیاد پر کشمیر کی ملت مظلوم کو ظالم بھارت کے ساتھ جوڑنے والوں سے خبردار رہنے کی ضرورت ہے۔

کشمیریوں کی تفریق در تفریق:

جموں کشمیر کے لوگوں کو علاقائی، مذہبی، لسانی، نسلی، سیاسی اور مسلکی بنیادوں

پر تقسیم کرنا ۱۹۴۷ء سے ہی بھارت سرکار کی اولین ترجیح رہی ہے اور جموں کشمیر کے سابقہ بھارتی گورنر گریش چندر سکسینہ نے اس بارے میں باضابطہ ایک ریسرچ دستاویز تیار کر کے بھارت سرکار کو دی تھی۔ مثلاً ڈوگرہ (ڈوگرہ زبان۔ ڈوگرہ سبھا وغیرہ) سکھ (پنجابی زبان۔ سکھ پر بھندک سمیتی وغیرہ) بودھ (پالی زبان۔ بودھ ایسوسی ایشن وغیرہ) پنڈت (ہندی، سنسکرت زبان۔ پنڈت سبھا وغیرہ) گجر (گوجری زبان۔ گجر یونین وغیرہ)، پہاڑی (پہاڑی زبان۔ پہاڑی فورم وغیرہ) بکر وال (پہاڑی۔ بکر وال یونین وغیرہ) سنی (کشمیری زبان۔ حنفی۔ دیوبندی۔ بریلوی۔ جماعتی۔ سلفی۔ اہلحدیث۔ بزمی۔ غربا وغیرہ) شیعہ (کشمیری زبان۔ قدیم۔ جدید۔ آغاٹی۔ انصاری وغیرہ) بھارت نواز (نیشنلی۔ کانگریسی۔ PDP) حریت پسند (حریت کانفرنس۔ جگ، حریت کانفرنس۔ ع، حریت کانفرنس۔ ش، JKLF وغیرہ) ان تمام طرح کی دینی، نسلی، لسانی اور سیاسی شناختوں کی بھارت سرکار حوصلہ افزائی کرتی ہے (تفریق در تفریق کی) موقف اور نظریہ پر یہاں بات نہیں ہو رہی ہے۔ بھارت سرکار علیحدہ علیحدہ طور ان سب کے ساتھ ڈیل کرتی ہے تاکہ وہ کسی ملی مقصد کیلئے متحد نہ ہوں۔ بھارت نواز سیاسی جماعتیں ہوں یا حریت پسند جماعتیں بھارت سرکار ان میں تفریق در تفریق کی ہی خواہاں ہے مثلاً جب تحریک مزاحمت کی قیادت آزادی کی بات کرتی ہے بھارت سرکار فوراً یہ سوال کرتی ہے کہ یہ مزاحمتی قیادت کن کی نمائندگی کرتی ہے؟ کون آزادی چاہتا ہے؟

- کیا ڈوگرہ آزادی چاہتے ہیں!

- کیا سکھ آزادی چاہتے ہیں!

- کیا بودھ آزادی چاہتے ہیں!

- کیا پنڈت آزادی چاہتے ہیں!

۔ کیا گجر آزادی چاہتے ہیں؟

جموں کشمیر میں لوگوں کو علاقائی، مذہبی، نسلی، لسانی، مسلکی اور سیاسی بنیادوں پر تقسیم کرنا بھارت سرکار کی بہت بڑی شاطرت اور سامراجی کامیابی ہے۔ یہی وجہ ہے جب بھی بھارت سرکار حریت کانفرنس کو بات چیت (فوٹو سیشن) کی دعوت دیتی ہے ساتھ ہی یہ بھی واضح کرتی ہے کہ حریت کانفرنس پوری ریاست اور کل آبادی کی نمائندگی نہیں کرتی ہے۔ حالانکہ مسئلہ کشمیر کی تاریخی بنیادوں کا جہاں تک تعلق ہے وہ اس علاقائی، نسلی، لسانی، مسلکی اور سیاسی تفریق سے متاثر نہیں ہوتی ہیں کیونکہ اصولی طور مسلم اکثریت والی اس ریاست کو پاکستان کا حصہ ہونا چاہیے تھا اور یہ ایک تاریخی حقیقت ہے۔ کشمیریوں کا مطالبہ رائے شماری بھی دراصل یہاں کی مسلم اکثریت کی فیصلہ گن رائے پر مبنی ہے۔ اگر بھارت سرکار کو لگتا ہے لوگوں کی اس تفریق در تفریق کے بعد رائے شماری اس کے حق میں ہوگی اس کو چاہیے بلاتا خیر مجلس اقوام متحدہ کی نگرانی میں یہاں رائے شماری کرائے کیا پریشانی ہے؟

احقر کی ذاتی رائے:

احقر کی ذاتی رائے ہے ہمیں رائے شماری کا مطالبہ کرنے کے بجائے یہ مطالبہ کرنا چاہیے کہ جن اصولوں کی بنیاد پر برصغیر میں ۱۹۴۷ء میں مسلم اکثریتی ریاستوں اور صوبوں اور ہندو اکثریتی ریاستوں اور صوبوں کی پاکستان اور متحدہ ہندو بھارت کی صورت میں تشکیل ہوئی انہی اصولوں (دوقومی نظریہ) کی بنیاد پر جموں کشمیر کے مستقبل کا بھی تعین ہونا چاہیے۔ اللہ نہ کرے اگر جموں کشمیر مزید چالیس یا پچاس سال تک بھارت کے زیر قبضہ رہا بالکل امکان ہے جموں کشمیر کی مسلم اکثریت اقلیت میں تبدیل ہو جائے گی پھر اُس وقت رائے شماری کا نتیجہ ہماری توقعات کے برعکس بھی نکل سکتا ہے۔ جموں کشمیر میں بھارتی سامراجی منصوبوں کی نشاندہی کرنے کے بعد ہم

قائدین ملت اور ملتِ اسلامیہ کی خدمت میں چند گزارشات رکھنا چاہتے ہیں:
..... جموں کشمیر میں ہر محاذ پر تمام دستیاب وسائل کے ساتھ ہمیں جامع اور مسلسل مزاحمتی تحریک دینی فریضہ سمجھ کر ایقان، اعتماد، اخلاص، ایثار، اقدام، استقلال اور سیسہ پلائی ہوئی دیوار بن کر جاری و ساری رکھنی چاہیے۔

..... جموں اور لداخ کے مسلمانوں تک پہنچنے کی ضرورت ہے ان کو وادی کے مسلمانوں کے ساتھ ایک سیاسی اور سماجی اکائی بننے کی ضرورت کا احساس دلایا جائے، اسکے علاوہ ان دونوں صوبوں کے مسلمانوں کے ساتھ مستقل سماجی تعلقات قائم کرنے کی ضرورت ہے اس ضمن میں دو باتوں پر خصوصی توجہ دینے کی ضرورت ہے ایک یہ کہ کشمیر اور جموں کے مسلمان باہم رشتہ داریاں قائم کریں اور جموں صوبے کے طلبہ اور طالبات کشمیر کے کالجوں اور یونیورسٹیوں میں داخلہ حاصل کریں۔

..... لوگوں میں دینی اور نظریاتی بنیادوں پر مزاحمتی تحریک کے متعلق بیداری پیدا کرنے کی ضرورت ہے ان کو یہ اچھی طرح ذہن نشین کرانے کی ضرورت ہے کہ کفار کی حاکمیت پر رضامندی شرک ہی کی ایک صورت ہے اسلئے تحریک مزاحمت دینی فریضہ ہے نہ کہ مروجہ سیاسی ہنگامہ آرائی۔

..... حریت پسند قیادت بغیر کسی ہچکچاہٹ مسلح جدوجہد کی ذمہ داری قبول کرے اور متحدہ جہاد کونسل کے سربراہ کو عسکری جدوجہد کے قائد کے حیثیت سے حریت کانفرنس کا رکن بنایا جائے اور یہ اصولی موقف اختیار کیا جائے جب تک جموں کشمیر میں بھارتی فوج موجود ہے مجاہدین کی مسلح جدوجہد پر اعتراض کرنے کا سوال ہی پیدا نہیں ہوتا، اور یہ کہ مجاہدین ملتِ اسلامیہ جموں کشمیر کے ماتھے کا جھومر ہے۔

..... بھارت نواز تمام سیاسی جماعتوں کا بغیر کسی تمیز و تفریق کا بائیکاٹ کیا

جائے۔ اُن کے لیڈروں اور کارکنوں کا سماجی مقاطع کیا جائے، اُن کے جلسے جلوسوں

میں شرکت کرنے سے لوگوں کو باز رہنے کے لئے کہا جائے اور اسلئے ضروری ہے ملت کشمیر اسوہ ابراہیمی پر عمل پیرا ہو۔

..... ان تمام کشمیری پولیس عہدیداروں کا مکمل سماجی مقاطع کیا جائے، اُن کے ساتھ بالکل کسی بھی طرح کا تعلق نہ رکھا جائے جو مجاہدین اور حریت پسندوں کے خلاف کسی بھی طرح کی کارروائی میں ملوث ہوں۔

..... اہل علم و دانش کی ایک کمیٹی تشکیل دی جائے جو بھارتی سامراجی منصوبوں کی نشاندہی کرے گی اور ساتھ ہی وقتاً فوقتاً مزاحمت کے متعلق اُس کو موثر اور نتیجہ خیز بنانے کیلئے اپنی آراء اور تجویزیں حریت قیادت کو دے گی۔

..... حریت پسند قائدین جموں کشمیر کی بھارت سے مکمل آزادی کے واضح اور غیر مبہم موقف پر متحد ہوں یا پھر ایک قسم کی کارڈنیشن قائم کریں تاکہ بھارت کے جارحانہ سامراجی منصوبوں کی موثر مزاحمت کی جاسکے، اس ضمن میں ذاتی اختلافات اور پسند اور ناپسند کو بالائے طاق رکھنے کی ضرورت ہے۔

..... حریت پسند تحریک مزاحمت سے منسلک ثانوی مسائل پر فوکس کرنے کے بجائے اپنی پوری توجہ اور صلاحیتوں کو تحریک مزاحمت کو ہمہ جہت، ہمہ گیر، اقدامی اور نتیجہ خیز بنانے کیلئے استعمال کریں۔

حریت پسند قیادت امریکہ، برطانیہ، فرانس، چین، روس، سعودی عرب، ایران، جرمنی، جاپان، انڈونیشیا میں اپنے سفیروں کو تعینات کرے جو وہاں کشمیر کے حوالے سے حکومتی اور غیر حکومتی اداروں میں بیداری پیدا کریں گے اور ساتھ ہی کشمیر میں بھارتی جارحیت سے لوگوں کو آگاہ کریں گے۔

کسی صورت نہیں جھکتی جبیں پیشِ بتاں میری
بلند ہوتی رہی ہے بتکدوں میں بھی اذان میری
(مشاق کشمیری)